

# اہل بیت کی زندگی

مقاصد کی ہم آہنگی — اور — زمانہ کی نینگی

سید محمد باقر الصدر



ACC No. 1440 Date 28/11/97  
 Section Staffing  
 D.D. Chem. NAJAF BOOK LIBRARY

کتابیں  
 28 مارچ 1997ء

Due date	

یہ کتاب آپ کے پاس امانت ہے۔ اسے پڑھیں، اس کی حفاظت کریں اور بروقت (اوپر درج آخری تاریخ تک) واپس کریں۔ تاخیر کی صورت میں مجرماتہ ادا کرنا ہونگا۔  
 نجفی لائبریری سوچو بازار کراچی فون: 7211795



# اہل بیتؑ کی زندگی

مقاصد کی ہم آہنگی اور زمانہ کی نیرنگی

تالیف

شہیدِ رابع و منجورِ اسلام حضرت آیت اللہ العظمیٰ

سید محمد باقر الصدر

ترجمہ

حجۃ الاسلام علامہ سید رحیمی جعفر نقوی

ناشر

مؤسسہ اہلیت پاکستان

(جملہ حقوق بحق ناشر محفوظ ہیں)

نام کتاب \_\_\_\_\_ اہل بیت کی زندگی مقاصد کی ہم آہنگی اور

زمانہ کی نیرنگی

اثر \_\_\_\_\_ السید محمد باقر الصدر الشہید

ترجمہ \_\_\_\_\_ سید رضی جعفر نقوی

کتابت \_\_\_\_\_ سید جعفر صادق

ناشر \_\_\_\_\_ مؤسسہ اہل بیت

طبع اول \_\_\_\_\_ شعبان المعظم ۱۴۰۸ھ اپریل ۱۹۸۸ء

طبع دوم \_\_\_\_\_ شوال المکرم ۱۴۱۲ھ - اپریل ۱۹۹۲ء

# فہرست

۵	عرض ناشر	○
۱۱	۱۹ رمضان المبارک شبِ حضرت امیر المومنین علیہ السلام	○
۳۵	۲۰ رمضان المبارک شبِ شہادت امیر المومنین علیہ السلام	○
۵۵	۲۴ رجب ۱۲۸۸ھ یومِ بخت یا یومِ تجدید رسالت	○
۷۳	۲۸ صفر آخِ حضرت کی وفاتِ حسرتِ آیات اور ہماری محرومیاں	○
۷۶	وحی	◁
۹۱	آخِ حضرت کے بعد ائمہ کرام کا عہدِ زندگی	○
۱۰۴	۱۔ مثبت مداخلت	◁
۱۰۶	۲۔ احتجاج و تہدید	◁

۱۱۵	وفات پیغمبر کے بعد آغاز انحراف اور جناب امیر کو پیشانی والی مشکلات	○
۱۳۳	شور و ادراک	△
۱۳۳	جوش و جذبہ	△
۱۶۷	ائمہ اطہار کی اولین سیاسی سرگرمیاں	○
۱۷۵	امیر المؤمنینؑ کا مسند اقتدار پر	○
۱۷۸	وہ فوارق جو تاریخ کا نتیجہ تھے۔	△
۱۹۷	امام حسنؑ، امام حسینؑ اور امام زین العابدینؑ کا زمانہ	○
۲۰۲	پہلا نظریہ	△
۲۰۴	دوسرا نظریہ	△
۲۰۷	اسلام کی آمد کا مقصد	△
۲۰۹	کامل تربیت کا اسلوب	△
۲۱۹	انحراف و اختلافات کی ابتدا اور اس کے نتائج	○
۲۲۵	حضرات ائمہ طاہرینؑ کا طریقہ کار (ادرفدا کاریاں)	○
۲۲۵	حضرات ائمہ طاہرینؑ کا عہد	○
۲۲۸	ائمہ کرامؑ کا مشترکہ عہد	△





## عرضِ ناسخ

حضرت آیت اللہ العظمیٰ شہید سید محمد باقر الصدر افکار کی ندرت اور اسلوب بیان کی جدت میں اپنائی نہیں رکھتے۔ آپ نے جس موضوع پر قلم اٹھایا ہے اس کا حق ادا کر دیا ہے اور موضوع کی مناسبت سے تحقیقِ دقیق کے بعد ایسے ایسے جوہر متعارف کروائے ہیں کہ جن پر پہلے کسی کی نظر نہیں گئی تھی۔

کتاب ہذا بھی شہید صدر کے خزانہ علمی سے ایک گوہر گرانہا ہے۔ یہ کتاب مختلف مواقع پر سیرت ائمہ کے حوالے سے کی گئی شہید صدر کی تقاریر و درس کا مجموعہ ہے۔ ان مقالات میں شہید نے خصوصیت کے ساتھ اہلبیتؑ کی سیاسی جدوجہد پر اظہار خیال کیا ہے اور سمعہ حکمرانوں کے ساتھ ائمہ کے کردار و رفتار پر بحث فرمائی ہے۔

اس کتاب کے مطالعہ سے قبل مندرجہ ذیل نکات پر توجہ ضروری ہے

تاکہ کتاب میں بیان کیے گئے مفہام بہتر طور پر سمجھ میں آسکیں۔ اور قارئین کے ذہن میں کسی قسم کی غاشس پیدا نہ ہو سکے۔

اولین نکتہ جو اس سلسلہ میں توجہ طلب ہے وہ یہ کہ شہید صدر شیعہ مکتب فکر کے عالم و فقیہ ہیں جو امت مسلمہ کی قیادت و رہبری کا تعین نفس خدا و رسولؐ سے ہونے پر عقیدہ رکھتا ہے۔ اور شیعہ حضرات امام کے تعین کے لیے اس کے علاوہ کسی اور قاعدے و طریقے کو انحراف سے تعبیر کرتے ہیں۔ (اس سلسلہ پر شہید صدر نے اپنی ایک اور تصنیف "تشیع اور رہبری" میں سیر حاصل بحث فرمائی ہے)

دوسرا نکتہ جو قابل توجہ ہے وہ یہ کہ شہید صدر کی نظر میں دین کی حقیقی روح کے ساتھ ترویج اور ارکان دین کا قیام قیادت و رہبری پر موقوف ہے۔ اگر اسلامی معاشرے کی باگ ڈور اس کے حقیقی وارثوں کے ہاتھوں میں نہ ہو تو معاشرے میں سلام اور اسلامی اقدار باقی نہیں رہ سکتے اور اس بنا پر اسلامی معاشرہ رفتہ رفتہ گمراہی اور کج روی کی جانب گامزن ہو جائے گا۔ جیسے کہ اس سے متعلق معصومؑ کی ایک حدیث بھی ہے :

احکام دین میں سب سے پہلے امامت معطل ہوگی اور سب سے آخر میں نماز۔

زام اقتدار کو درست و حقیقی ہاتھوں میں دینے اور ان رہنماؤں کی پشت پناہی کے سلسلے میں شہید صدر عوام کو ذمہ دار قرار دیتے ہیں اور اس سلسلہ میں آپ کا نقطہ نظر یہ ہے کہ اگر عوام دین کی سمجھ اور اپنے دینی فرائض اور معاشرے میں اپنی ذمہ داری سے کما حقہ آگاہ ہوں تو اسلامی معاشرہ فساد و گمراہی کی راہ پر نہیں لگ سکتا۔ اور اگر عوام دین کے حقیقی فلسفے سے آگاہ ہوں اور ایک اسلامی قائد کو پہچان کر ہر موقع پر اس کا ساتھ دیں اور اس کے احکامات کی بلاچون و چرا تعمیل کریں تو کوئی وجہ نہیں کہ

اسلامی معاشرہ زوال و پستی اور کج روی سے دوچار ہو۔

تیسرا نکتہ جو پیش نظر رہے اور جس کا سمجھنا موجودہ دور میں نہایت ضروری ہے وہ یہ کہ شہید صدر امامت کی اہم ترین اور اولین ذمہ داری شریعت اسلامی کو انحراف سے بچا کر رکھنا قرار دیتے ہیں۔ اور اس سلسلے میں شہید، شریعت میں انحراف سے تحفظ اور امت مسلمہ کو لاحق پیردنی خطرات سے مقابلہ کے لیے حضرت علیؑ کے سلوک و روش کو دلیل کے طور پر پیش کرتے ہیں۔ کہ کس طرح آپؑ نے مشکل وقت میں جبکہ اسلام اور امت مسلمہ کو خطرات درپیش تھے اپنی حق تلفی کو نظر انداز کرتے ہوئے خلفائے ثلاثہ کے ساتھ تعاون و کشادہ دلی کا مظاہرہ کیا اور اپنے حق کی پامالی کے انتہائی تکلیف دہ مسئلے کو پس پشت ڈال کر فکری، سیاسی اور عسکری میدانوں کی مشکلات سے ان کو نکالا۔

اہل بیتؑ کی اس روش اور طرز فکر کو ملحوظ رکھتے ہوئے شہید صدر،

امت مسلمہ کو دعوت وحدت دیتے ہیں

اور اس روشنی میں اتحاد بین المسلمین کے قائل ہیں۔ کہ اپنے مکتب فکر

اور اصولی موقف پر قائم رہتے ہوئے مثبت انداز میں اس کی تبلیغ جاری رکھی جائے اور اسی کے ساتھ ساتھ ملت مسلمہ کے مشترکہ مفادات کو ملحوظ رکھتے ہوئے ان کا تحفظ کیا جائے اور ملت پر جارحیت کی ترکیب ہونے والی قوتوں کا ڈٹ کر مقابلہ کیا جائے۔

شہید کسی ایسے اتحاد کے قائل نہیں کہ جس میں اپنے اصولی موقف سے دستبردار

ہونا شرط ہو اور متضاد اور مختلف موقفوں اور طرز فکر کو مخلوط کر دیا جائے۔ اور نہ ہی ایسے اتحاد کے قائل ہیں کہ جس کا تصور سیکولر ازم میں ہے کہ اپنے مکتب فکر کو پس پشت ڈال کر وقتی طور پر یکجہتی کا اظہار کیا جائے۔

آپ کے اس موقف کی ترجمانی وہ آخری پینامات کرتے ہیں جو آپ نے

عراق کے مسلم عوام کے نام یعنی حکومت کی مخالفت میں جاری کیے۔ اور جن میں شیوا اور سستی

ہر دو اسلامی فرقوں سے تعلق رکھنے والے افراد کو مخاطب کیا گیا ہے اور انھیں متحد ہو کر اسلام دشمن طاقتوں کے مقابلے پر آمادہ کیا ہے۔

شہید صدر فرماتے ہیں :

”اے ابوبکر و عمر کے فرزندو! اے علی و حسین کے فرزندو! میں چاہتا ہوں کہ تم پر واضح کر دوں کہ یہ شیعہ اور سنی کی لڑائی نہیں ہے۔ سنی حکومت وہ ہوتی ہے جو خلفاء راشدین کی حکومت کے نقش قدم پر چلے اور جو اسلام اور عدل کی بنیادوں پر قائم ہو۔ اہل ردّہ کی جنگوں میں خلیفہ اول کے جھنڈے (اسلام کے جھنڈے) تلے ہم سب مل کر اس کے تحفظ کے لیے لڑ رہے تھے۔

سنی حکومت وہ ہے جو اسلام کے پرچم کو بلند کرے، اس کی بقا کے لیے جہاد کرنے کے لیے نصف صدی پہلے علماء شیعہ نے فتویٰ دیا تھا۔ ہزاروں شیعہ اس فتوے پر اٹھ کھڑے ہوئے۔ اسلام کی خاطر اپنا خون بہایا اور اس سنی حکومت (دولت عثمانیہ) کی خاطر خون بہایا جو اس وقت تھی اور جس نے اسلام کا پرچم بلند کیا ہوا تھا۔ مگر آج کی حکومت سنی حکومت نہیں۔ اگرچہ یہ گروہ جو مسلط ہے تاریخی اعتبار سے اہل سنت سے منسوب ہے۔ مگر واضح رہے کہ حکومت سنی سے مراد کسی ایک فرد جو سنی باپ سے پیدا ہوا ہے اس کی حکومت نہیں۔ بلکہ سنی حکومت سے مراد ایسی حکومت ہے جو ابوبکر و عمر کے احکام کو چلائے۔ مگر آج کے ان

سرکش حکمرانوں نے ان کے احکام کو قدموں تلے روند کر  
مسلمانوں کو چیلنج کیا ہے۔




امید ہے قارئین کرام کتاب کے مطالعہ سے قبل مندرجہ بالا فکر کو پیش نظر  
رکھیں گے تاکہ کتاب میں بیان کیے گئے مضمون سے بہتر استفادہ کر سکیں اور کسی قسم کی  
ذہنی الجھن سے دوچار نہ ہوں۔

نہایت نا انصافی اور احسان فراموشی ہوگی اگر یہاں حجۃ الاسلام مولانا  
سید رضی جعفر نقوی کا شکر بیزارا دیا جائے کہ جنہوں نے اپنا قیمتی وقت صرف کر  
کے اس کتاب کو عربی سے اردو کے قالب میں ڈھالا۔ اس سلسلہ میں موسیٰ البیت  
مولانا کا نہایت شکر گزار ہے اور آپ کی توفیقات میں امانے کے لیے دعا گو ہے۔

(ناشر)





# شبِ ضربت امیر المؤمنین علیہ السلام

(۱۹ ماہِ رمضان المبارک)

اُس شب کی یاد.....

جو حضرت رسولِ خدا صلی اللہ علیہ وآلہ وسلم کی وفات کے بعد سب سے زیادہ اندوہناک رات تھی۔

کیونکہ جس دن حضرت رسولِ خدا نے رحلت فرمائی (وہ کائناتِ انسانی کا سب سے اندوہناک دن تھا جب وجہ تخلیقِ کائنات دنیا سے خست ہو گیا) اسلام کی کشتی لرز رہی تھی اور پھر آپ کے رحلت فرماتے ہی سازشوں کا حملہ ہو گیا۔

لیکن جس دن حضرت امیر المؤمنین علیہ السلام شہید ہو گئے اُس دن وہ آخری امید بھی ختم ہو گئی کہ اب اسلام اپنی اصلی حیثیت پر پھر کبھی واپس آسکے گا۔

حضرت علی علیہ السلام جیسے عظیم المرتبت انسان کی زندگی میں جنھوں نے اسلامی تحریک کے حریف آغا ز سے مسلسل زحمتیں برداشت کی تھیں اس کی سختیوں کو جھیلنا تھا۔ اس عمارت کی ایک ایک اینٹ رکھنے میں شریک تھے اور آنحضرت صلی اللہ علیہ وآلہ وسلم جب اس عمارت کو بلند کر رہے تھے تو آپ ہی اس کے لیے ایک ایک پتھر اٹھا کر دے رہے تھے۔

اسلامی تحریک کا ہر مرحلہ آپ کی شخصیت میں اس طرح سمو یا ہوا تھا کہ اس کے تمام مصائب و آلام اور رنج و محن کے زور صرف آپ شاہد تھے بلکہ حقہ دار و آئینہ دار بھی تھے۔

لہذا باشعور مسلمانوں کو آپ کی زندگی میں بجا طور سے یہ امید تھی کہ اسلامی تحریک جو اپنے صحیح رخ سے ہٹ چکی ہے آپ ہی اسے صحیح سمت پر چلا سکیں گے اور اس کی کجی کو دور کر سکیں گے۔

کیونکہ تحریک اسلامی میں انحراف اتنا وسیع اور پیچ در پیچ ہو چکا تھا کہ سوائے آپ کی منفرد اور عظیم المرتبت شخصیت کے کسی اور کے بس کی بات نہیں تھی کہ وہ اس انحراف کو دور کر سکے۔

اس لیے جب آج ہی جیسی شب میں (شب ۱۹، ماہ رمضان کو) آپ کے سہرا قدس پر ضربت لگی اور آپ زخمی ہو کر محراب عبادت میں گرے تو آپ کے گرنے سے اس امید کی آخری کرن بھی ختم ہو گئی کہ روئے زمین پر کبھی صحیح اسلامی معاشرہ قائم ہو سکے گا۔!

آپ کے سہرا قدس پر یہ ہولناک ضربت اس وقت لگی جب ابھی آپ کو اسلامی ریاست کی زمام اقتدار کو سنبھالے ہوئے صرف ۴-۵ برس کی مختصر مدت گزری تھی۔ اور آپ نے جس وقت زمام اقتدار اپنے



ہاتھ میں لی تھی اسی وقت سے اس بات کے لیے کوشاں تھے کہ اسلامی تحریک کی کچی کو دُور کریں اور اس میں حقیقی تبدیلی لائیں جو اسے اس رُخ پر چلائے جو پیغمبر کے پیش نظر تھا۔ چنانچہ آپ شب و روز اس کی اصلاح کے لیے کوشاں رہے اور جس وقت آپ کی یہ جدوجہد نقطہ ارتقا پر پہنچی، یا یوں کہا جائے کہ جس وقت آپ اس کی کچی کو دُور کرنے کی آخری کوششوں میں مصروف تھے، اور اسلامی معاشرے میں پیدا ہو جانے والے بڑے ناسور کا آپریشن کرنے والے تھے عین اسی وقت آپ کو محراب عبادت میں شہید کر دیا گیا۔



وہ ۴-۵ برس کی مدت جس میں اسلامی ریاست کی زمام اقتدار آپ کے ہاتھ میں تھی، اس میں جو بات سب سے زیادہ عیاں تھی وہ یہ کہ آپ نے پہلے دن سے لے کر اپنی شہادت کے وقت تک، کسی بھی وقت، کسی بھی مرحلہ پر اور کسی بھی انداز میں اس انحراف کے سلسلے میں باطل سے کوئی مصالحت پسند نہ کی اور "معاملت و مجاملت" کے کسی بھی ایسے انداز کو پسند نہیں کیا جو اس امت کی کرامت و شرافت کے خلاف ہو اور کل کوئی یہ کہہ سکے کہ قوم کو معمولی قیمت پر فروخت کر دیا گیا۔

"عدم مصالحت" کی مذکورہ پالیسی پر ہمیں دو پہلوؤں سے توجہ کرنے کی ضرورت ہے:

① — سیاسی اور دنیاوی پہلو

اور

② — فقہی اور شرعی پہلو۔

جہاں تک سیاسی پہلو کا تعلق ہے تو کچھ لوگ جو حضرت علی علیہ السلام کے زمانہ میں تھے یا جن لوگوں نے بعد میں اس کا تجزیہ کیا اور امیر المومنینؑ کی حیات طیبہ کے پہلوؤں کو سمجھنا چاہا۔ ان میں سے بعض نے اسے اس لحاظ سے سوچنا شروع کیا: امیر المومنین علیہ السلام کی اس عدم مصالحت کی پالیسی نے ان کے راستے میں رکاوٹیں کھڑی کر دیں، ان کے مصائب میں اضافہ کیا مشکلات کی راہ کھول دی اور بالآخر انھیں اس آخری نتیجے تک نہیں پہنچنے دیا جو صحیح اسلامی معاشرے کی تشکیل کے سلسلے میں ان کے پیش نظر تھا۔

چنانچہ منیر بن شعبہ جس نے شروع میں آکر حضرت علی علیہ السلام کو مشورہ دیا تھا کہ:

”آپ معاویہ کو کچھ دنوں تک شام کا گورنر باقی رہنے دیں۔“

اس کی دلیل یہ تھی کہ:

”اگر آپ اسے کچھ دنوں تک گورنر رہنے دیں گے تو ہو سکتا ہے کہ وہ آپ کی اطاعت قبول کر لے اور بعد میں جب آپ کے قدم جم جائیں اور پورے اسلامی ممالک میں آپ کی حکومت مستحکم ہو جائے، آپ اسے ہٹا کر کسی اور شخص کو اس صوبہ کا گورنر بنا سکیں گے۔ لہذا اس جیسے گورنروں کو آپ فی الحال خرید لیجیے اور اگرچہ یہ اسلامی خزانے کے چور ہیں لیکن کچھ دنوں تک چوری کا مال ان ہی کی جیب میں پڑا رہنے دیجیے۔ بعد میں کسی سبب وقت پر ان تمام بدکار گورنروں کو ہٹا دیجیے گا اور جتنا

مال انھوں نے چوری کیا ہو سب ان سے واپس لے لیجیے گا۔  
 لیکن امام علیہ السلام نے اس کی منطقی تسلیم کرنے سے صاف انکار کر  
 دیا اور اس قسم کی کسی مصالحت یا معاملت کو قبول کرنا آپ نے اپنی  
 روش کے بالکل خلاف سمجھا۔ جس کی وجہ سے آپ کے بعض معاصرین اور  
 بعد میں آنے والے بعض ایسے تجزیہ نگاروں نے جو معاملات کو صرف  
 ڈپلومیسی کی نگاہ سے دیکھنا جانتے ہیں یہاں تک کہا کہ:

”اگر حضرت علی علیہ السلام، باطل سے ایک گونہ مصالحت  
 کی راہ اپنا لیتے اور ڈپلومیسی سے کام لیتے تو سیاسی میدان  
 میں ان کو سب سے زیادہ کامیابی نصیب ہو سکتی تھی (اور  
 وہ اپنے زمانہ کے سب سے زیادہ عظیم الشان اور صاحب  
 جبروت حکمران ثابت ہو سکتے تھے)“



اسی طرح ایک فقہی نکتہ بھی سامنے لایا گیا جو فقہی کتابوں کے باب  
 تراجم سے ماخوذ ہے۔ اور وہ یہ کہ اگر کوئی اہم فریضہ کسی حرام کام پر  
 موقوف ہو جائے۔ اور وہ فریضہ ذاتی طور پر اتنا اہم ہو جس کے مفالے  
 میں اس حرام کی حیثیت کم ہو تو اس حرام کام کا ارتکاب کرنے میں  
 کوئی حرج نہیں تاکہ وہ اہم فریضہ پامال نہ ہونے پائے۔  
 مثلاً

اگر کوئی شخص ڈوب رہا ہو اور اس کی جان بچانے کے لیے ہمیں  
 غضبی زمین سے گزرنا پڑے جس کا مالک ہمارے گزرنے پر راضی نہ ہو  
 تو چونکہ اس شخص کی جان بچانا زیادہ ضروری ہے۔ اس لیے مالک زمین کی

ناراضگی کے باوجود اس کی زمین پر سے گزر جانا چاہیے اور اس کی ناراضگی کا خیال نہیں کرنا چاہیے۔

جیسا کہ اس کی ایک مثال حضرت رسول اکرم صلی اللہ علیہ وآلہ وسلم کی زندگی میں بھی نظر آتی ہے کہ:

اسلامی لشکر مجبور تھا کہ مدینے سے ایک خاص راستے سے نکلے۔ اتفاقاً اس راستہ میں ایک صحابی کی کھیتی تھی۔ اور یہ بات بھی واضح تھی کہ جب پورا لشکر گزرے گا تو بہت ساری کھیتی برباد ہو جائے گی اور اس کے مالک کو یقینی طور پر نقصان پہنچے گا۔ وہ صحابی جس کی کھیتی تھی اس نقصان کو برداشت کرنے پر آمادہ نہیں تھا۔ اس لیے اس نے فریاد کی اور حضرت رسول اکرم صلی اللہ علیہ وآلہ وسلم کی خدمت میں حاضر ہو کر شکایت کرنے لگا کہ میری کھیتی خراب ہو رہی ہے، میرا مال برباد ہو رہا ہے۔ (آپ لشکر کو منع کریں تاکہ اس راستے سے نہ گزرے) لیکن آنحضرتؐ نے اس شخص کی فریاد پر کوئی توجہ نہیں دی اور لشکر کو روانگی کا حکم دیا جس کے نتیجے میں لشکر اسی راستے سے گزرا اور اس شخص کی کھیتی کو نقصان بھی پہنچا جس کا اندیشہ پہلے سے تھا۔

لیکن چونکہ ایک اہم مقصد پیش نظر تھا اس لیے اس مختصر نقصان پر توجہ نہیں دی گئی۔ کیونکہ لشکر پوری انسانی آبادی کی اصلاح کے لیے جا رہا تھا۔ اب اگر اس راہ میں کسی کی کھیتی کو نقصان پہنچے یا کسی

شخص کی چھوٹی سی ملکیت اصلاح خالق کی راہ میں ضائع ہو جائے تو کوئی حرج نہیں ہے اور فقہی اعتبار سے اسے جائز قرار دیا جائے گا کیونکہ فقہ کے قوانین میں یہ بات تسلیم کی جاتی ہے کہ اگر کسی واجب واجب کی ادائیگی کسی حرام کے ارتکاب پر موقوف ہو اور وہ واجب فریضہ اس حرام کے مقابلے میں بہت اہم ہو۔ تو اس کی خاطر اس حرام کا ارتکاب کرنے میں کوئی حرج نہیں جس کے اثرات محقر ہوں۔

تو اب یہی بات حضرت امیر المومنینؑ کے اقدام کے سلسلہ میں سوال بن کر سامنے آتی ہے کہ :

انھوں نے بہت سی ایسی باتوں کو کیوں برداشت نہیں کر لیا جو ذاتی طور پر تو غلط تھیں لیکن ایک بڑے مقصد کی تمہید بن سکتی تھیں — پوری قوم نے متفقہ طور سے انھیں حاکم مانا تھا۔ انھوں نے اسلامی ریاست کی زمام اقتدار سنبھالی تھی جس سے بہت سے اہم اسلامی امور وابستہ تھے۔ یہی اقتدار عامۃ السالین کے لیے فلاح و بہبود کا راستہ کھول سکتا تھا اور اللہ کی حکومت اس کی سر زمین پر قائم ہو سکتی تھی۔

تو اتنے عظیم مقصد کے حصول کے لیے انھوں نے معاویہ بن ابی سفیان کی ناجائز حکومت کو باقی رکھا ہوتا اور وہ حرام مال جو سابقہ حکومت کے دور میں بنی امیہ کے قبضے میں چلا گیا تھا اسے انہی لوگوں کے پاس باقی رہنے دیتے (اور ان لوگوں کی نا انصافیوں پر سکوت اختیار کرتے) تو آپ کی خاموشی کیوں غلط ہوئی اور ان عمال کو کچھ دلوں کے لیے برداشت کرنا آپ کے لیے کیوں ناجائز ہوتا؟



(یہ وہ کزوری دلیل ہے جسے بعض بزم خویش ماہرین سیاست ،

فقہی انداز میں پیش کرنے کی ناکام کوشش کرتے ہیں، لیکن حقیقت یہ ہے کہ امیر المومنین علیہ السلام نے باطل سے مصالحت نہ کرنے کی جس پالیسی کو اختیار کیا، وہ ان کے لیے نہایت ضروری تھی اور اسلام و شریعت کے پاسبان ہونے کی حیثیت سے وہ اس قسم کی کسی ڈپلومیسی کو قبول ہی نہیں کر سکتے تھے اور فقہ کے جس قانون کا سہارا لینے کی ناکام کوشش کی گئی ہے وہ ان حالات پر قطعی منطبق ہی نہیں ہوتے جن پر انھیں منطبق کرنے کے لیے "ادیلوں کا سہارا لیا جا رہا ہے۔ اس لیے اسے سہارا بنانا ہی غلط ہے۔!!

رہا یہ سوال کہ وہ فقہی قانون آپ کے زمانہ کے حالات پر کیوں منطبق نہیں؟ تو اس کے لیے مندرجہ ذیل باتوں کو پیش نظر رکھنا نہایت ضروری ہے:



سب سے پہلے یہ بات پیش نظر رکھنی چاہیے کہ حضرت امیر المومنین علیہ السلام عالم اسلام کے ایک نئے علاقہ (عراق کی سرزمین) پر اسلامی سلطنت کی نئے سرے سے بنیاد رکھ رہے تھے اور عراق وہ سرزمین ہے جہاں کے لوگ ایمانی جذبات و احساسات کے اعتبار سے تو یقیناً آپ کے ساتھ تھے لیکن ابھی ان کا شعور بچنگی کی منزل پر نہیں تھا اور نہ وہ لوگ صحیح طور سے آپ کے موقف سے باخبر تھے۔

اس لیے یہ بات نہایت ضروری تھی کہ امام علیہ السلام اس نئی تربیت پانے والی قوم اور راسخ العقیدہ لشکر کی اس طرح تربیت کریں کہ یہ آپ کے پیغام کے محافظ بھی بنیں، مقاصد کے مہنوا بھی ہوں، معاون و مددگار بھی اور اس پیغام کو تمام بلاد اسلامی میں پھیلانے کے لیے یہ لوگ ہر اول دستہ

کا کام کریں۔

اور ظاہر ہے کہ اگر امام علیہ السلام شروع ہی سے ”باطل کے ساتھ مصفا“ کی پالیسی کو اپنالیتے تو اس قوم کی صحیح تربیت کیونکر ممکن تھی حتیٰ کہ اگر وہ پالیسی ذاتی طور پر جائز بھی ہوتی تو یہاں اسے اپنانا مناسب نہ ہوتا۔ کیونکہ جہاں اس قسم کی پالیسی مزاج بن جائے وہاں ابو ذر و عمار یا سر جیسی شخصیت پر و ان نہیں چڑھ سکتی۔ اور نہ یہ جذبہ بیدار ہو سکتا ہے کہ ہماری جدوجہد کسی خاص شخصیت کے لیے نہیں ہے بلکہ دین و شریعت کے لیے ہے۔ کیونکہ یہ جذبہ مذکورہ بالا پالیسی کے ماحول میں بیدار نہیں ہو سکتا اور نہ جناب امیر اپنے چاہنے والوں، نام لینے والوں اور عقیدت مندوں کو اس پالیسی کا خوگر بنا سکتے ہیں! اگر وہ پالیسی فقہی اعتبار سے جائز ہوتی تو بھی اس جگہ اسے اپنانے کا ہرگز محل نہیں تھا۔ کیونکہ اسے اپنانا، حضرت امیر المومنین علیہ السلام کے مقصد کے بالکل برعکس ثابت ہوتا۔

کیونکہ آپ کے پیش نظر اہم ترین مقصد، اسلامی ریاست کو ایسے اعلیٰ و رفیع اصول و قوانین پر استوار کرنا تھا جہاں شریعت کا پیغام ہی دور رس اہمیت کا حامل ہو۔ اور ظاہر ہے کہ آپ نے جس وقت زمام اقتدار سنبھالی ہے اس وقت کی صورت حال اس کے بالکل بر خلاف تھی۔ اس لیے درحقیقت آپ ہی کو صحیح نظام کی از سر نو بنیاد رکھنی تھی۔ جبکہ مذکورہ بالا پالیسی کو جو لوگ صحیح سمجھتے ہیں وہ بھی اسے ایک وقتی اور عارضی حیثیت سے بوقت ضرورت اپناتے ہیں۔

لیکن چونکہ حضرت علی علیہ السلام ایک فکر و نظر کی بنیاد رکھ رہے تھے۔ اس لیے آپ کا فرض تھا کہ اس کے لیے نیک سے نیک اور پاکیزہ سے پاکیزہ

اشخاص کو اپنائیں اور مالک اشتر جیسے کامل الایمان مخلص حضرات کو تقویت دیں اور ظاہر ہے کہ ایسے افراد مذکورہ بالا پالیسی کے ماحول میں روحانی، فکری ایمانی، عقائدی اور حقیقی تربیت نہیں حاصل کر سکتے۔ کیونکہ وہ پالیسی تو اس کے برخلاف تربیت کرے گی اور قوت ایمان کے بجائے قوت نفاق جلا پائے گی اور اگر امام کے ان مخلص وفاداروں کی صحیح تربیت نہ ہو سکی تو درحقیقت امام اس طاقت سے محروم ہو جائیں گے جو ایک بہتر نظام کی تشکیل میں سہارا بن سکتی ہے۔ کیونکہ ہر فکری نظام کی استواری کے لیے ایک ایسے تربیت یافتہ ہراول دستہ کا وجود ناگزیر ہے جس کی نشوونما اس انداز سے ہوئی ہو کہ اس فکری نظام کی بنیادیں اس دستہ کے ہر فرد کے دل میں بالکل راسخ ہوں۔ تاکہ وہ اس کے مقاصد اہداف، اہمیت اور تاریخی ضرورت کو صحیح طور سے محسوس کر سکے۔

لہذا ایک فکری گروہ پیدا کرنے اور جناب مالک اشتر جیسے ہزاروں مخلص اور کامل الایمان انسانوں کی تربیت کے لیے یہ بات ناگزیر تھی کہ ان کا قائد ایک ایسا شخص ہو جو کسی دباؤ کے آگے جھکنے والا نہ ہو اور کسی بھی اعلیٰ یا ادنیٰ مفاد کے لیے باطل سے مصالحت کرنے پر کسی بھی صورت میں آمادہ نہ ہو۔ تاکہ یہ لوگ اس عظیم الشان قائد کو صحیح اسلامی شعور اور الہی فکر کی مثال اور نمونہ بنا کر آگے بڑھنے کی ہمت پیدا کریں۔



اس لیے ایک مرتب اور نمونہ کامل کے لحاظ سے بھی حضرت علی علیہ السلام کا فرض یہ تھا کہ وہ مذکورہ بالا پالیسی سے ہٹ کر چلیں تاکہ ایمانی، فکری اور روحانی طور سے وہ ماحول پیدا ہو سکے جو ایک فکری نظام کی بنیادوں کے لیے بھی ضروری ہے اور اس کی گہرائی و گیرائی کے لیے بھی۔ تاکہ ایک ایسی نسل جو آگے چل کر اس کے



مقاصد کو اپنانے والی ہے اور آپ کی زندگی میں یا آپ کے دنیا سے رخصت ہونے کے بعد اس پیغام کے لیے قربانی دینے والی ہے اس کے سامنے عظمت کردار کا نمونہ کامل موجود ہو۔

۲

اسی کے ساتھ یہ بات بھی پیش نظر رہنی چاہیے کہ حضرت علی علیہ السلام نے پُر امن ماحول میں حکومت نہیں سنبھالی تھی بلکہ درحقیقت ایک ایسے وقت میں زمام اقتدار سنبھالی تھی جب پوری قوم اس بیجانی کیفیت سے گزر رہی تھی جو کسی انقلاب کے وقت ہوتی ہے۔

اس کا مطلب یہ ہے کہ اسلامی احساسات ایک نقطہ پر مرکب ہو کر دباؤ ڈالنے میں کامیاب ہوئے تھے۔ ارتکاز کے بعد انفجار ناگزیر تھا اور روحانی قائد کا یہ فرض ہوتا ہے کہ ایسی حالت میں قوم کو صالح طریقہ سے فطری حالت پر واپس لانے میں کامیابی حاصل کرے اور اس کے جوش و خروش کو صحیح طریقہ سے کام میں لائے۔ ظاہر ہے کہ اس وقت پوری قوم جس کیفیت سے دوچار تھی وہ عام معمول کے مطابق پرسکون صورت حال نہ تھی بلکہ ایسی پُرشور انقلابی کیفیت تھی جس میں حاکم وقت قتل کیا جا چکا تھا۔ (اور قتل کرنے والوں نے یہ کہہ کر قتل کیا تھا کہ) :  
 ”یہ حاکم تُرآن و سنت کے راستہ سے منحرف ہو چکا ہے۔“

ایسی حالت میں قوم کی قیادت کوئی آسان کام نہیں ہے اور نئے حاکم کا یہ فرض ہوتا ہے کہ وہ حالات کی گہرائی پر نظر رکھے۔ ماحول کو وسیع نگاہ سے دیکھے اور انقلابی اقدامات کو صحیح رُخ پر ڈال کر قوم کے جوش و خروش کے مثبت نتائج

حاصل کرنے کی کوشش کرے۔

ایسی صورت میں اگر امیر المؤمنینؑ باطل سے مصالحت کی ڈپلومیسی کو اپناتے پرانے حکام جو روبرداشت کرتے یا معاویہ اور ان جیسے گورنروں کو باقی رہنے دیتے تو قومی سطح پر اس کے ایسے منفی اثرات مرتب ہوتے کہ بعد میں کسی بھی صالح تبدیلی کی گنجائش باقی نہ رہتی اور امامؑ کے لیے ایسا کوئی اقدام کرنا ممکن نہ رہتا۔

۳

اس بات کو بھی ہرگز نظر انداز نہیں کرنا چاہیے کہ حضرت امیر المؤمنین علیہ السلام پوری شدت سے یہ بات چاہتے تھے کہ معاویہ سے ان کی مخالفت کو دو اشخاص ، دو خاندانوں ، دو قبیلوں یا دو حکام کی باہمی رنجش نہ سمجھا جائے بلکہ اسے حق و باطل کی معرکہ آرائی کے نقطہ نظر سے دیکھا جائے۔

آپؑ یہ بات اچھی طرح لوگوں کے ذہن نشین کرانا چاہتے تھے کہ بدر و احد کے واقعات میں پیغمبر اسلامؐ اور کفر و جاہلیت کے درمیان جو معرکہ آرائی تھی وہ بعینہ آج بھی قائم ہے۔ اب اگر ایسی صورت میں آپؑ ان گورنروں کو ان کے منصب پر تھوڑے دنوں کے لیے بھی باقی رہنے دیتے جن کا طرز عمل اسلامی تعلیمات کے یکسر خلاف تھا تو عامۃ المسلمین کے اذہان میں یہ شبہ راسخ ہو جاتا کہ اختلافات کی نوعیت دینی و مذہبی نہیں بلکہ دنیاوی اور سیاسی ہے۔ اور پھر کوئی مجوز بھی نہ نظر آتا سوائے ذاتیات کے..... یرشک مرید تقویت پاتا اور ذہنوں میں اس طرح بیٹھنا کہ جدا نہ ہوتا۔

اگرچہ بعض کج فہم لوگ آپؑ کے تمام اعتیاطی اقدامات کے باوجود شک و شبہ میں مبتلا رہے اور آپؑ کے شہید ہونے تک وہ اپنے شک و شبہ کے جال سے باہر

نہ نکل سکے۔ اور اسی شک و شبہ کی حالت میں جکڑے ہوئے وہ لوگ حضرت امام حسنؑ کے حلقہ بگوش ہوئے۔ حالانکہ ان کے شک و شبہ کی کوئی گنجائش نہ تھی۔ لیکن اگر آپ اس ڈپلومیسی کو اپناتے تو باقی لوگ بھی اس شک و شبہ سے خالی نہ رہتے اور ان کے لیے ہر قسم کے شک و شبہ کی واضح گنجائش پیدا ہو جاتی۔

وہ مسلمان اور وہ مخلص لوگ جو امیر المومنینؑ کو ایک مثال شخصیت اور اسلام کی مجسم تصویر سمجھتے تھے اگر وہ یہ دیکھتے کہ آپ باطل کے ساتھ، وقتی طور پر ہی سہی نرم روش اختیار کر رہے ہیں تو ان کے دل کی کیا کیفیت ہوتی؟ یہ درحقیقت پوری قوم کا سودا قرار پاتا اور لوگ یہ سوچ کر خاموش یا مطمئن نہیں ہو سکتے تھے کہ یہ وقتی سودا ہے، کیونکہ سودا سودا ہوتا ہے اور جناب امیرؑ اپنی قوم کے ساتھ یہ سلوک کبھی بھی نہیں کر سکتے تھے۔

یہ وہی قوم تھی جس کے ایک غیرت مند شخص نے دوسرے خلیفہ جیسے درشت مزاج آدمی سے یہ کہہ دیا تھا کہ:

”اگر تم نے شریعت سے مسلسل انحراف کی پالیسی اپنائے رکھی تو ہم اپنی تلوار سے تمہیں سیدھا کر دیں گے“

اور یہ بات پوری شجاعت کے ساتھ کہی تھی۔

اگرچہ یہ قوم بعد کے حالات کی بنا پر اپنی اس شجاعت کی منزل پر تو باقی نہیں تھی تاہم حضرت امیر المومنینؑ اپنا یہ فرض سمجھتے تھے کہ ان کے احساسات کی پاسداری کریں۔ ان کے احساسات کو زخم نہ لگنے دیں اور معاویہ جیسے لوگوں کو قبول کر کے لوگوں کے دینی جذبات کو مجروح نہ کریں۔ کیوں کہ یہی وہ شخص ہے جس نے اسلام میں کسریٰ اور فقیر کے شانہ و تکر و احتشام کو اپنایا۔ جو درحقیقت اسلام کی روح و

مزاج کے خلاف ہے جو شخص سپینام الہی کا امانت دار ہو وہ شہنشاہیت اور بادشاہت کا مزاج کیسے اپنا سکتا ہے۔

کسر ویت اور قیصر ویت کا مزاج اسلام کے خلاف درحقیقت ایک سازش تھی جو بد قسمتی سے کامیاب ہوئی جس کے اندر سناک نتائج سے اس وقت کے تمام مسلمانوں کو دوچار ہونا پڑا اور آج بھی اس کے بُرے اثرات محسوس کیے جاتے ہیں کہ پوری قوم اپنی اصل حیثیت سے نیچے گر گئی، درحقیقت اس قوم کو دھوکا دیا گیا۔ اس پر حیران نظام مسلط کیا گیا اور اسے پابند سلاسل کر کے کمزوریوں اور برائیوں کا خوگر بنایا گیا۔



امیر المومنین کا اتھ قوم کی نبض پر تھا اور وہ قوم کی اس انداز سے تربیت کرنا چاہتے تھے کہ ہر شخص کے دل میں یہ بات راسخ ہو جائے کہ قوم قابل خرید و فروخت چیز نہیں ہے اور نہ کسی کو اس کی قسمت کا سودا کرنا چاہیے۔

اور آپ اگر خود ہی باطل سے معاملت کی پالیسی اپنا کر ابوسفیان کے بیٹے کی گورنری قبول کر لیتے تو قوم کے اندر اس شعور کو کیونکر ایجاد کرنے میں کامیاب ہوتے کہ ہمیں باطل کے آگے نہیں جھکنا چاہیے اور بادشاہوں اور حاکموں کی رضا کے بجائے پروردگار عالم کی خوشنودی کے لیے کام کرنا چاہیے جو خلافت الہیہ کا اصل مقصد ہے۔

معاویہ کو اپنی طرف سے گورنر مقرر کرنے کا واضح مطلب یہ ہوتا کہ وہ سازش جو اسلامی ریاست کو اس کے اصل مزاج سے محروم کرنا چاہتی تھی آپ کے اس کے ہمنوا بن جاتے —؟ اور امیر المومنینؑ خود اپنے اصول کو توڑ دیتے —؟ پھر وہ اس سازش کے خلاف کوئی واضح اقدام کیسے

حضرت امیر المومنینؑ کے اقدامات محض اس مختصر مدت کے لیے نہیں تھے جس میں آپ سر پر حکومت پر متمکن تھے بلکہ وہ بلند تر مقاصد کے لیے قدم اٹھاتے تھے۔ وہ یہ محسوس کر رہے تھے کہ جس بیماری کے علاج کے لیے وہ اٹھے ہیں اس کا مرض آخری منزل پر ہے اور اس وقت صرف معمولی علاج کارگر نہیں ہو سکتا بلکہ کچھ دور رس اقدامات کی ضرورت ہے۔

آپ صرف اسی دور کے بارے میں نہیں سوچتے تھے جس میں زندگی گزار رہے تھے بلکہ اس کے آگے تک نظر رکھتے تھے اور اس ضرورت کو شدت سے محسوس کر رہے تھے کہ اسلام کو موجودہ انحرافات سے محفوظ رکھنے کے لیے ایک ایسا نمونہ پیش کرنا نہایت ضروری ہے جو ہر لحاظ سے پاک صاف ہو، ہر شک و شبہ سے بالاتر ہو، اس میں کوئی پیچیدگی اور الجھن درکار نہ ہو اور نہ باطل کے ساتھ معاملات، دورحی یا ڈپلومیسی کی کوئی جھلک نظر آئے۔

کیونکہ جس دن سے سقیفہ کی کارروائی مکمل ہوئی تھی اسلامی دستور و قانون پر انحرافات کے تیشے لگ رہے تھے جس کے نتیجے میں اس دین کا چہرہ بہت تبدیل ہو چکا تھا اور اب اس کی ایسی حالت ہو گئی تھی کہ یہ لوگوں کی روحانیت کی پاسبانی نہیں کر سکتا تھا چہ جائیکہ یہ پیغام الہی کی حفاظت کی ذمہ داری نبھائے اور آسمان وزمین کے افضل ترین نظام کی حیثیت سے اپنی عظمت منوائے کیونکہ وہ اسلام جس کی حکمرانی ہارون رشید، معاویہ ابن ابی سفیان یا عبد الملک بن مروان جیسے لوگوں کے ہاتھ میں ہو وہ روحانی تقدس کو کیسے بچا سکتا ہے۔

اسلام اور مسلمانوں کے درمیان روحانی تقدس کے جس رشتے کی ضرورت تھی اس کے لیے ایک واضح نمونہ عمل پیش کرنا لازمی تھا جس کا نقطہ آغاز حضرت امیر المومنینؑ کی ذات ہے اور جسے بعد میں اہل بیت طاہرینؑ نے ذہنوں میں راسخ کیا۔

حضرت علیؑ علیہ السلام جو اسلام کی اساسی تعلیمات کے تحفظ کی تاکید فرماتے تھے اور اسلامی احکام کی بنیادوں کو معاشرے میں بالکل صاف ستھرے انداز میں رکھنا چاہتے تھے۔ وہ چاہتے تھے کہ اسلام کے مزاج کو اتنا واضح کر دیں کہ جس فکری انحراف سے یہ ایک طویل مدت تک دوچار رہا ہے اب اس کی گردبھی نہ پڑنے پائے اور اس مقصد کا حصول اسی صورت میں ممکن تھا کہ آپ باطل سے مصالحت و معاملت کی کسی ڈپلومیسی کا شائبہ بھی نہ پیدا ہونے دیں۔

چنانچہ آپؑ نے ایسا ہی کیا، اپنے موقف پر سختی سے جھبے رہے اور ان تمام سازشوں کا ڈٹ کر مقابلہ کیا جس کے تانے بانے بننے میں قوم کے افراد بھی اپنی جہالت و نادانی کی بنا پر شریک کار تھے اور انھیں احساس ہی نہ تھا کہ امیر المومنینؑ قوم کے تشخص، وجود اور عزت و وقار کی حفاظت کے لیے کتنی زحمتیں اٹھا رہے ہیں۔ یہاں تک کہ مسلسل زحمتیں اٹھاتے اٹھاتے آپؑ (۱۹ ماہ رمضان المبارک کی شب) اسی قوم کے ایک شقی و بد بخت انسان کے ہاتھوں محراب عبادت میں اس طرح زخمی ہوئے کہ جانبر نہ ہو سکے۔ لیکن اس وقت بھی آپؑ کی زبان پر یہ جملہ تھا کہ :

”فزت ورب الكعبة“

غور کیجیے، اپنی شہادت کے موقع پر جناب امیرؑ فرماتے ہیں :

”فزت ورب الكعبة“

”خدا کی قسم میں کامیاب ہو گیا۔“

یہ کون سی کامیابی تھی (جس کا آپ اعلان کر رہے تھے) تاکہ دنیا والے سمجھ سکیں کہ علیؑ کامیاب رہے یا ناکام؟

ظاہر ہے کہ اگر دنیا داری، دنیا پرستی، جاہ و حشم اور دنیاوی ساز و سامان کے نقطہ نظر سے دیکھا جائے تو آپ کو کامیاب کہنا ممکن نہ ہو گا کیونکہ جس دین کی آپ نے اپنے خون سے آبیاری کی تھی جب پیغمبر اکرمؐ کے بعد اس کی قیادت سنبھالنے کا وقت آیا تو آپ کو محروم کر دیا گیا اور ۲۵ سال کی محرومی کے بعد جب زمام اقتدار آپ کے ہاتھ میں دی گئی تو ہر طرف شورشوں کا ایسا جال بچھا دیا گیا کہ آپ کے لیے سکون کا کوئی لمحہ میر نہ آنے پائے۔

اس بات میں کون شک کر سکتا ہے کہ دین اسلام جس کا پرچم آج مشرق سے مغرب تک لہرا رہا ہے اسے پروان چڑھانے میں جناب امیرؓ کی فداکاریاں، قربانیاں اور ایثار و اخلاص ہی نہیں، خونِ جگر شامل ہے۔ اس کی عمارت کو بلند کرنے میں آپ نے ہر قسم کی مصیبت جھیلی اور ان گنت رنج و غم برداشت کیے حتیٰ کہ تاریخ اسلام کا کوئی ایسا پہلو نہیں پیش کیا جاسکتا جس میں آپ کی عظیم الشان جان نثاری شامل حال نہ ہو۔ اور آپ ہی وہ واحد شخصیت ہیں جو پیغمبر اسلام کے اعلان رسالت سے لے کر ان کی رحلت تک اسلام کے تمام مصائب و آلام، شدائد و مشکلات اور جانفشانیوں میں پیغمبر اکرمؐ کے دوش بردوش رہے۔

لہذا آپ ہی وہ واحد شخصیت ہیں جن سے اسلام نے جو قربانی طلب کی انہوں نے پیش کی۔ آپ ہی اسلامی تاریخ کی ہر جنگ اور پیغمبر اسلامؐ کے ہر غم و وہ میں اپنی جان ہتھیلی پر لیے ہوئے پیش پیش نظر آئے (اس لیے اگر یہ کہا جائے تو ہرگز مبالغہ نہ ہو گا کہ) آج پورے عالم اسلام میں جتنی مسجدوں

کے مینار نظر آ رہے ہیں اور جہاں جہاں تک بلاد اسلامی کی وسعت نظر آ رہی ہے سب امیر المؤمنین علی بن ابی طالب علیہ السلام کی فداکاریوں کی مرہونِ منت ہے.....!

لیکن دنیاوی نقطہ نگاہ سے آپ نے ان تمام فداکاریوں کے عوض کیا حاصل کیا، اور دنیا نے آپ کے احسانات کا کیا بدلہ دیا۔ سوائے رنج و غم اور مصائب و آلام کے —؟

حتیٰ کہ خدا و رسولؐ کے صریح اعلانات کے باوجود آپ کو آپ کا حق نہیں ملنے دیا گیا اور پیغمبر اکرمؐ کی رحلت کے بعد آپ کو سریر حکومت پر نہیں بیٹھنے دیا گیا جب کہ وہ آپ کا خالص حق تھا۔ آپ کو آپ کے تمام حقوق سے محروم کر دیا گیا اور آپ کے تمام امتیازات کو مٹانے کی کوشش کی گئی۔

چنانچہ امیر شام نے جناب محمد بن ابی بکر سے واضح الفاظ میں یہ بات کہی اور کھل کر اعتراف کیا ہے کہ:

”حضرت رسول اکرمؐ کی زندگی میں حضرت علیؑ ایک درخشندہ ستارے کی مانند تھے۔ لیکن وفات پیغمبر کے بعد سب سے پہلے تمھارے باپ اور ان کے رفیق خاص نے حضرت علیؑ کا حق پامال کیا۔ پھر ہم (بنی امیہ) نے یہ سوچا کہ ہم بھی اس میدان میں اتر سکتے ہیں۔ اور ان سے برابری کا دعویٰ کر سکتے ہیں

“.....“

پھر امیر شام نے اپنی پوری کیفیت اور پیغمبر اکرمؐ کے زمانہ کی حالت بھی بیان کی اور اپنی ان چالاکوں کا بھی ذکر کیا جن کے ذریعے وہ جناب امیر کے



خلاف سازشوں کا جال پھیلانے والا تھا، تاکہ اس کا نام جناب امیر کے مقابلے پر  
لیا جانے لگے۔



تو یہ بات بالکل واضح ہے کہ یہ وہ ذات ہے جس کے حقوق کو سب سے  
زیادہ تلفت کیا گیا۔ اور ابن بلجم کی تلوار سے زخمی ہونے کے وقت تک اقوام آپ  
کو مسلسل ذہنی اور جسمانی اذیت پہنچاتی رہی۔

حتیٰ کہ جن لوگوں نے اسلام کی کوئی خدمت نہیں کی تھی انھیں اسلام  
کا ہر وہ ماہ بنا دیا گیا تھا۔ اور جناب امیر جنہوں نے اس کی آبیاری میں اپنا  
خون جگر صرف کیا تھا، انھیں ان کے بنیادی اور ذاتی حقوق سے بھی محروم  
کر دیا گیا۔

جن لوگوں نے کبھی کوئی قربانی نہیں دی تھی انھوں نے سب کچھ اپنے قبضے  
میں کر لیا۔ اور جو ہر آن قربانی پیش کرتا رہا تھا اسے یکسر بھتیجا  
کر دیا گیا۔!

دنیا والوں کو غور کرنا چاہیے کہ علی علیہ السلام کی وہ ذات ہے جنہوں نے  
اسلام کے لیے کسی قربانی سے کبھی دریغ نہیں کیا اور یہ وہ عظیم الشان امام ہیں جنہوں  
نے ابتداء سے آخری لمحات تک اپنے قول و عمل کو دین کے لیے مختص کر رکھا تھا  
ان کو دنیا والوں نے ہر حق سے اس طرح محروم کرنے کی سازش کی جس کے تصور سے  
کلجہ بھٹ جائے۔!

یہ تو حضرت علیؑ کی اپنی زندگی کی داستان ہے۔

اور پھر آپؐ کو اپنے بعد کے جو حالات نظر آرہے تھے۔ اور آپؐ کو دکھائی  
دے رہا تھا کہ آپؐ کا بدترین دشمن آپؐ کے منبر پر بیٹھ کر اسلام کی حرمت

کو پامال کرنے والا ہے اور ان تمام حرموں کو ضائع کرنے والا ہے جن کے لیے آپ نے پیغمبر کے ساتھ مل کر عظیم قربانیاں دی تھیں! —  
 اور پیغمبر اسلام کا وہ منبر جس کے تقدس کے لیے جناب امیر نے اپنا خون جگر صرف کیا تھا اس پر اب وہ شخص بیٹھنے والا تھا جو اسے لعن طعن اور سب و شتم کے لیے استعمال کرے گا۔

چنانچہ آپ نے اپنے بعض وفادار دوستوں کو تاکید فرمائی کہ:  
 ”دیکھو! میرے بعد تم سے کہا جائے گا کہ علیؑ کو

گالی دو، ان سے برائت کرو، —  
 تو مجھے گالی دے دینا، مگر برائت نہ کرنا (مجھ سے  
 لا تعلق مت بنا)“

اور آپ کی نگاہیں یہ بھی دیکھ رہی تھیں کہ آنے والی نسلوں کے سامنے مجھے سب و شتم کرنے والے تو آئیں گے لیکن کوئی ایسا نہیں آئے گا جو میری طرف سے دفاع کرے اور دین کے لیے میری خدمات یاد لائے۔  
 تو ایک طرف زندگی میں جو مصائب و آلام برداشت کیے ان کی رواد، دوسری طرف مستقبل میں ہزاروں مندروں سے جو سب و شتم کی جانے والی ہے اس کا علم و مشاہدہ۔ جو ہر صاحب ایمان کو خون کے آنسو رلانے کے لیے کافی ہے لیکن زمانہ کی تمام چیرہ دستیوں کے باوجود آپ اپنی شہادت کے وقت فرماتے ہیں کہ:

” فزت ورب الكعبة “  
 ” کعبہ کے رب کی قسم میں کامیاب ہو گیا “  
 آخر اس کا راز کیا ہے ؟



آپ نے اپنی زندگی کے آخری لمحات میں جب آزمائش و ابتلا کی انتہا تھی اور آپ کا جہادِ زندگی تمام ہو رہا تھا نماز اور عبادت کی حالت میں زبانِ مبارک سے یہ جملہ ادا کیا کہ :

”کعبہ کے پروردگار کی قسم میں کامیاب ہوا۔“

کیونکہ آپ کوئی اس دنیا کی ہستی نہ تھے، اگر اس دنیا سے آپ کا تعلق ہوتا تو (شاید خود کو) ایک ناکام انسان قرار دیتے۔ زمانہ کی چیرہ دستیوں پر ان کا دل ٹکڑے ٹکڑے ہو جاتا اور شاید حسرت و اندوہ کے عالم میں خضت ہوتے۔ کیونکہ جن مسلمانوں کی سر بلندی اور بقا و حیات کے لیے انھوں نے ساری زندگی جہاد کیا۔ انھی لوگوں سے ان کا حق پامال کیا۔

جیسے کوئی شخص کسی بچے کو ناز و نعم کے ساتھ پالے اور ہر قسم کی زحمت و مشقت سے اس کی پرورش کرے، اور وہی بچہ جوان ہو کر اس کے قتل پر کمر بستہ ہو جائے۔



لیکن امیر المومنین علیہ السلام فرماتے ہیں کہ :

”خدا کی قسم میں کامیاب ہوا“

اور حقیقت یہی ہے کہ وہ مکمل طور سے کامیاب رہے۔ ان کی زندگی میں کسی ناکامی کا تصور ہی نہیں کیا جا سکتا۔ کیونکہ ان کی زندگی دین اور پیغامِ الہی کے ساتھ وابستہ تھی۔

وہ دنیاوی ساز و سامان کے ساتھ وابستہ نہ تھی، نہ انھوں نے زندگی کے کسی موڑ پر بھی اس کی طرف نگاہ کی تھی۔ وہ دین ہی کی خاطر زندہ تھے

اسی کی خاطر شہید ہوئے۔ اور اس نفظہ نظر سے وہ ہر زمانہ میں کامیاب رہے اور دین کی پاسداری کا وہ حق ادا کر دیا جو ان کے اللہ کی طرف سے ان پر عائد تھا۔



ہیں آپ کے اس گرانقدر جہد سے درس حاصل کرنا چاہیے اور اپنے اندر یہ شعور پیدا کرنا چاہیے کہ انسان کے کسی عمل کی کامیابی کے لیے یہ لازمی شرط نہیں ہے کہ اس کا نتیجہ بھی دنیا والوں کے حسبِ دلخواہ برآمد ہو۔ اور یہیں دنیاوی نتائج کے اعتبار سے اپنے عمل کا جائزہ نہیں لینا چاہیے۔ کیونکہ دنیاوی نتائج کے اعتبار سے تو امامؑ کی زندگی میں یہ پہلو بھی نظر آتا ہے کہ جس دین اسلام کی آپؐ نے زندگی بھر خدمت کی اسی کے منبروں سے (نبی امیر کے دورِ حکومت میں تقریباً) ایک ہزار مہینے تک آپؐ کو ناسزا کلمات سے یاد کیا گیا۔



یاد رکھنا چاہیے کہ کسی عمل کی خوبی یہ نہیں ہے کہ اس کے نتائج ہماری مرضی کے مطابق نکلیں۔ بلکہ خوبی اور سعادت یہ ہے کہ پروردگار عالم کی خوشنودی حاصل ہو۔ عمل کا برحق ہونا کافی ہے، چاہے اس کے نتائج۔۔۔۔۔ حسبِ دل خواہ ہوں یا نہ ہوں۔ چاہے زمانہ قدر کرے یا نہ کرے۔ اور چاہے لوگ ہمیں اچھی نگاہ سے دیکھیں یا بُری نگاہ سے۔ لیکن اگر ہم نے صحیح عمل کے لیے اپنی پوری کوشش صرف کر دی تو خدا کی بارگاہ میں ہمیں اجرِ عمیل ضرور حاصل ہوگا۔ اور ہمیں اس کا تقرب ضرور نصیب ہوگا۔ کیونکہ کائنات کا کوئی چھوٹا یا بڑا ذرہ بھی اس کی نگاہوں سے اوجھل

نہیں ہو سکتا۔

اب اگر دنیا والوں کی آنکھوں پر پردے پڑ گئے ، وہ حق و باطل کے ادراک سے قاصر رہے۔ جس زمانے میں جناب امیرؑ انھیں مدد و نصرت کے لیے بلا رہے تھے انھوں نے آپؐ کی آواز پر لبیک نہ کہی اور انتہایہ کہ آپؐ کے اور معاویہ کے درمیان موازنہ کرنے لگے۔ تو اس سے جناب امیرؑ کی عظمت میں کوئی کمی نہیں آ سکتی کیونکہ لوگوں کے تسلیم نہ کرنے سے نہ حق کی تابندگی میں کمی ہو سکتی ہے نہ باطل کی تاریکی مٹ سکتی ہے۔

اور پھر علیؑ علیہ السلام تو دنیا کے انسانیت کی وہ عظیم الشان شخصیت ہیں کہ پیغمبر اسلامؐ نے ان کی ایک ضربت کو جن وانس کی تمام عبادتوں سے افضل قرار دیا ہے جو ان کی حقانیت اور دین و دنیا کی سعادت کی عظیم الشان اور منفرد دلیل ہے۔

خداوند عالم ہم سب کو ان کے اسوہ حسنہ پر چلنے کی توفیق عطا فرمائے اور آخرت میں ان کی شفاعت سے سرفراز فرمائے۔





# شبِ شہادتِ امیر المومنینؑ

(۲۰، ماہ رمضان المبارک)

(گزشتہ باب میں) ہماری گفتگو ان امتیازی مراحل کے بارے میں تھی جو جناب امیرؑ نے اسلامی مملکت کے سربراہ کی حیثیت سے طے کیے۔

اور

یہ بات نمایاں طور سے معلوم ہوئی کہ امام علیہ السلام کی بھرپور کوشش یہ تھی کہ لوگوں میں صحیح دینی شعور بیدار ہو جائے اور وہ اپنے حقیقی فرائض کا ادراک کرنے لگیں۔ چنانچہ آپ نے حالات و ماحول سے مصالحت کی راہ نہیں اپنائی جسے استثنائی کیفیت کہا جاتا ہے۔ (کیونکہ وہ کچھ مخصوص حالات ہی میں جائز و مناسب ہے)۔

اور ہم نے اس کے بارے میں فقہی اور سیاسی دونوں ہی پہلوؤں پر گفتگو کی اور اس بات پر روشنی ڈالی کہ :

- آپ نے ڈپلومیسی کی راہ کیوں نہیں اختیار کی؟
  - آپ نے خاموشی کیوں نہیں اختیار کی؟
  - سابقہ حکومت کے کارندوں کو، تھوڑے دنوں کے لیے بھی اُن کے عہدوں پر باقی رکھنا کیوں گوارا نہیں کیا؟
  - اور آپ نے تطہیر و احتساب کے عمل میں اتنی تاخیر کیوں نہیں کی کہ حالات پوری طرح آپ کے قبضہ میں آجاتے؟
- مذکورہ بالا مسائل کے بارے میں ہم نے عرض کیا تھا کہ مندرجہ ذیل نکات کو ذہن میں رکھنا ضروری ہے:

① — امام علیہ السلام عراق کی سرزمین پر اپنی جدید ریاست کے لیے ایک نیا فکری لشکر ترتیب دے رہے تھے اور اس فکری اور عقائدی لشکر کی خالص دینی تربیت آپ کا بنیادی فرض تھا جس کے لیے ہر قسم کی ڈپلومیسی اور رشک و شبہ کی پالیسی سے پاک ماحول فراہم کرنا نہایت ضروری تھا۔ اس لیے باطل سے وقتی مصالحت کی پالیسی اگر فقہی لحاظ سے بعض اوقات جائز بھی ہے تو یہاں اس کا ہرگز موقع و محل نہیں تھا۔

② — امام علیہ السلام نے اس وقت زمام اقتدار سنبھالی ہے جب پوری قوم ایک انقلابی کیفیت سے گزر چکی تھی اور ظاہر ہے کہ ایسی حالت میں قوم کے جذبات و احساسات یکسر مختلف ہوتے ہیں۔ لہذا اسلام کے وسیع تر مفاد کا تقاضا یہ تھا کہ اس وقت جو بھی قدم اٹھایا جائے وہ اسلامی تعلیمات



کے بالکل مطابق ہو اس میں کسی ڈپلومیسی کا شائبہ نہ ہو۔

جیسا کہ ہم نے سابقہ گفتگو میں اس کی وضاحت کی۔ اگر امامؑ کے کسی اقدام میں باطل سے مصالحت اور دنیاوی ڈپلومیسی کا شائبہ بھی پیدا ہو جاتا تو وہ اسلام کے تمام اعلیٰ و ارفع مقاصد اور مستقبل کی تمام امیدوں پر پانی پھیر دیتا۔ کیونکہ جن عناصر نے آپؐ کے واضح طرز عمل کے باوجود اس قسم کے شکوک و شبہات پھیلا کر ذہنوں کو مسموم بنانے کی کوشش کی۔ اگر آپؐ کی طرف سے انھیں کوئی موقع فراہم کر دیا جاتا تو وہ لوگ ایک ایسا طوفان کھڑا کر دیتے جو اسلام کی پوری عمارت کو زمین بوس کر دینے کا سبب بن جاتا۔

— (۳)

ہم نے یہ واضح کیا تھا کہ اس وقت کوئی بھی ڈپلومیسی سازشی اذان کی تقویت کا سبب بنتی، اور اگر آپؐ وقتی مصالحت سے کام لیتے تو اس ذہنیت کو فروغ حاصل ہوتا۔ کیونکہ حالات نے ایسا رخ اختیار کر لیا تھا کہ اب صرف آپؐ کی زعامت و قیادت کے خلاف سازش نہیں ہو رہی تھی بلکہ اسلامی اقدار و تعلیمات کو مٹانے کی بھرپور سازش تیار کی جا رہی تھی۔ اور آپؐ کو اس منصب سے ہٹا کر ایسے شخص کو لانے کی بھرپور کوشش کی جا رہی تھی جو دین اسلام کی تعلیمات کو مٹا کر قیصر و کسریٰ کے انداز پر حکومت کرے۔ لہذا اگر آپؐ کسی دنیاوی ڈپلومیسی سے کام لیتے تو اس کا واضح مطلب یہ ہوتا کہ آپؐ بھی بالواسطہ قیصر و کسریٰ کے نظام کی تائید کر رہے ہیں (کیونکہ معاویہ

— (۴)

شام کے علاقہ میں بالکل قیصر و کسریٰ کے انداز پر چل رہا تھا، پھر یہ کیونکر ممکن تھا کہ حضرت علیؑ سے برداشت کرتے — !



اور اسلام میں قیصر و کسریٰ کا کردار رکھنے والوں کو جو عہدہ مقام ملا اس کی بنیاد سقیفہ کی کارروائی نے ڈالی۔ اور ایسے کردار کے حامل شخص کو اگر حضرت علیؑ علیہ السلام اپنے گورنر کی حیثیت سے قبول کرتے تو اس کا واضح مطلب یہ ہوتا کہ آپؑ اسلام میں قیصریت و کسریت کی تائید فرما رہے ہیں جو آپؑ کے لیے کسی طرح بھی ممکن نہ تھا۔

بلکہ وقت کا تقاضہ یہی تھا کہ آپؑ اس فتنہ کو کچلنے کے لیے سخت موقف اختیار کریں اور اپنی طرف سے قیصریت و کسریت کی کوئی تائید نہ ہو لے دیں۔ تاکہ اسلام کے درخشندہ چہرہ کا اصل نکھار برقرار رہے۔



۵

قارئین کرام کی توجہ مندرجہ بالا ہم نکات کے ساتھ ساتھ ایک اور نکتہ کی طرف مبذول کرنا بھی ضروری ہے اور وہ یہ کہ اگر حضرت علیؑ علیہ السلام وقتی طور سے امیر شام کو گورنری کے عہدہ پر باقی رہنے دیتے تو پھر کسی بھی وقت اسے معزول کرنا آپؑ کے لیے ممکن نہ ہوتا — اور اس نکتہ کی گہرائی و گیرائی

تک پہنچنے کے لیے اس پورے موقف کو سامنے رکھنا ہوگا جو امیر المؤمنینؑ نے اپنی  
حیاتِ طیبہ میں اختیار کیا۔

یا جسے کوئی بھی الٰہی نمائندہ اس جیسے حالات میں اپنا سکتا تھا۔  
کیونکہ یہ بات بالکل واضح ہے کہ

جو الٰہی نمائندہ بھی حالات کی اصلاح اور بُرائیوں کا استیصال چاہتا ہے  
وہ ان فاسد عناصر کو کبھی شریک کار نہیں بنا سکتا جن کا قلع قمع کیے بغیر اصلاح  
ممکن ہی نہ ہو۔

کیونکہ معاشرہ کی اصلاح کے لیے جن عناصر کا قلع قمع ضروری ہے۔  
اگر ان ہی کو معاون اور شریک کار بنا لیا جائے۔  
(تو حالات کی اصلاح کیسے ہوگی۔؟)

اور اگرچہ وقتی طور ہی پر انہیں شریک کار قرار دیا گیا ہو (لیکن جب تک وہ  
باقی رہیں گے، ان کی ذات سے وابستہ بُرائیاں بھی نہ صرف برقرار رہیں گی بلکہ پڑان چڑھیں  
گی) اور اگر بعد میں ان عناصر کو دُور ہٹانے کی کوشش بھی کی جائے تو وہ ہرگز جُدا  
نہیں ہوں گے بلکہ آنکھوں میں آنکھیں ڈال کر پوچھیں گے کہ

اگر ہم بُرے تھے تو آپ نے ہمیں اپنا شریک کار کیوں بنایا؟  
اور اگر کل ہم آپ کے شریک کار بن سکتے تھے تو آج کیوں نہیں بن سکتے؟  
اور پھر جب سربراہ مملکت نے شروع سے ان ہی عناصر کو اپنا معاون و مددگار  
بنایا ہو تو سارے معاشرے پر ان ہی کا تسلط ہوگا۔

پھر وہ کون سی طاقت ہوگی جس کا سہارا لے کر ان لوگوں کو ان کے منصب  
سے ہٹانا ممکن ہوگا۔

کیا آسمان سے اترے گی۔؟

اور اس کی کیا منطقی ہوگی —؟

کسی بھی معاشرے میں سربراہ مملکت کو لشکر یا اعوان و انصار کی شکل میں جو قوت و طاقت حاصل ہوتی ہے اس کا براہ راست تعلق اسی قوم کے افراد سے ہوتا ہے — اور ان ہی کے درمیان سے ایسے افراد کا انتخاب کیا جاتا ہے جو قوت و منفذیہ کی حیثیت رکھتے ہوں ،

جنہیں ہماری اصطلاح میں قانون نافذ کرنے والی طاقت کہا جاتا ہے) اب اگر یہی طاقت بڑے عناصر پر مشتمل ہوگی تو اس سے بڑائی کے خاتمہ کا کام کیسے لیا جائے گا

اور کسی مصراع کے لیے ممکن نہیں ہے کہ وہ یہ موقف اختیار کرے کہ "میں شروع میں ان ہی شرپند عناصر کے ہاتھ میں زمام اقتدار دوں گا پھر جب مضبوط ہو جاؤں گا تو انہیں بدل دوں گا۔" کیونکہ اگر زمام اقتدار بڑے عناصر کے ہاتھ میں آگئی تو ان کے قدم جم جائیں گے نہ کہ مصراع مضبوط ہوگا

اور حقیقی صورت حال یہ ہوگی کہ معاشرہ کی اصلاح کے لیے جن عناصر کا خاتمہ ضروری تھا وہی معاشرے پر غالب آجائیں گے اور جیسے جیسے ان عناصر کو قدم جمانے کا موقع ملتا جائے گا اصلاح حال کے امکانات ختم ہوتے جائیں گے۔

اب اگر کوئی مصراع حسن ظن کے ساتھ بھی ان عناصر کو قدم جمانے کا موقع فراہم کر دے تو وہ اصلاح حال پر کبھی قادر نہیں ہو سکے گا۔ کیونکہ حالات کی اصلاح صرف زبان کی جنبش یا قلم کی حرکت سے نہیں ہوتی بلکہ اس کے لیے ایسے وسائل کی ضرورت ہوتی ہے جنہیں استعمال کر کے اصلاح حال کے ان جامع منصوبوں پر مستقل مزاجی سے کام کرنا

ممکن ہو سکے جو اس مصلح یا سربراہ کے ذہن میں ہوں۔  
 اور چونکہ اصلاح حال کا مزاج اور اس کی خصوصیت ہی یہ ہے کہ بُرے  
 عناصر سے اسے بالکل پاک رکھا جائے۔

تو پھر۔۔۔۔۔ جناب امیر جو معاشرے کی کامل اصلاح کے  
 امین و پاساں تھے ان کے لیے یہ کیونکر ممکن تھا کہ بُرے عناصر کو اپنا شریکِ کار بنائیں؟



۶

اسی کے ساتھ اس بات کو بھی پیش نظر رکھنا چاہیے کہ:  
 جن لوگوں کا یہ خیال ہے کہ اگر حضرت علی علیہ السلام، معاویہ کو شام کی گوزری  
 پر باقی رہنے دیتے تو آپ کی حکومت مضبوط ہو جاتی۔۔۔۔۔!  
 ان لوگوں کو یہ بھی سوچنا چاہیے کہ۔۔۔۔۔

اس طرح گورنر شام کو بھی تو مزید طاقت مل جاتی (ایک اس کی اپنی ۲۵ برس  
 کی حکومت کی طاقت اس پر مستزاد امیر المومنین کی تائید و حمایت)  
 اور چونکہ اس وقت حضرت علی بن ابی طالبؑ کی ذات والاصفات  
 اسلام کی تمام تعلیمات و اقدار کے لیے نمونہ کامل کی حیثیت رکھتی تھی۔۔۔۔۔؛  
 اس لیے آپ کی طرف سے معاویہ کی وقتی حمایت بھی اس کے ماضی کے  
 تمام افادات کو جائز بنا دیتی۔ جس کے نتیجے میں اسے ایسی ٹھوس دلیل مل جاتی، جسے  
 کوئی شخص چیلنج نہیں کر سکتا تھا۔

لہذا جو لوگ اس کی فوری معزول پر تنقید کرتے ہیں انہیں اس پہلو کو بھی  
 پیش نظر رکھنا چاہیے۔ خاص طور سے ان واقعات کو سامنے رکھتے ہوئے جو اس وقت

درپیش تھے اور جس میں حکومت کی تبدیلی غیر معمولی حالت میں ہوئی تھی !!

امیر شام کے طرد عمل سے یہ بات بالکل واضح ہے کہ اس کی گورنری کو باقی رکھنے کا نتیجہ یہ ہو گا کہ وہ جناب امیر کی صدقِ دل سے بیعت کر کے شام کے علاقے میں بھی مرکزی حکومت کو مضبوط کرنے کی کوشش کرتا اور وہاں سے آپ کو مدد پہنچاتا۔ بلکہ آپ کی تائید کے بعد وہ اپنی ذاتی پوزیشن کو مزید مضبوط کرتا، اور گزشتہ ۲۵ برس سے اسے اس علاقہ میں جوازِ درسونخ حاصل تھا، جس کی ایک خاص تاریخی

حیثیت تھی، جس کی پہلی خلافت میں بنیاد رکھی گئی۔

دوسری خلافت میں اسے مزید تقویت دی گئی۔

اور تیسری خلافت میں اسے ایسی مطلق العنانیت حاصل ہو گئی کہ شام پر

مدینہ کے اقتدار است ہی ختم ہو گئے۔

اور صوبائی گورنر ہر قسم کے سیاہ و سفید کا مالک بن گیا۔

اور اگرچہ یہ صوبہ دستوری لحاظ سے مدینہ کی مرکزی حکومت کے تابع ہی رہا۔ مگر

اپنے تمام فیصلوں میں وہ اپنی مرضی کا مالک بن گیا۔

ایسی صورت میں اگر جناب امیر وہاں کے گورنر کو کچھ دنوں تک اس کے

عہدے پر باقی رکھ کر پھر معزول کرنے کی کوشش کرتے تو زیادہ مشکلات کا سامنا

کرنا پڑتا اور وہ سارے اسلامی علاقوں میں جا کر یہ شور مچاتا کہ

”اب مجھ سے کون سا ایسا تصور سرزد ہوا ہے کہ معزول کیا

جا رہا ہوں۔ اگر میں برا تھا تو پہلے میری تائید کیوں کی اور اب

میرے اندر کیا خرابی پیدا ہو گئی؟ جب حضرت علیؑ نے اقتدار

سنہالنے کے بعد مجھے گورنر بنایا تو اس کا واضح مطلب یہ

ہے کہ انھوں نے مجھے ایک انصاف پسند اور صالح حکمران تسلیم کیا

لہذا اب میرے معزول کرنے کی کیا وجہ ہے —؟“

یہ ایسی بات تھی جو پورے عالم اسلام کی رائے عامہ کو اس کا ہمنوا بنا دیتی اور جناب امیر کے لیے ہر ایک کو مطمئن کرنا نہایت مشکل ہوتا۔

لیکن جب آپ نے سر ریجکومت پر بیٹھے ہی اسے معزول کیا تو اس کا واضح مطلب یہ تھا — کہ آپ اسے کسی بھی لحاظ سے اس قابل ہی نہیں سمجھتے تھے کہ زمام اقتدار اس کے ہاتھ میں ہو اور اس نے اب تک جتنے بھی اقدامات کیے ہیں کسی کی ذمہ داری آپ پر عائد نہیں ہو سکتی —  
کیونکہ آپ نے ان واحد کے لیے بھی اس کی تائید نہیں کی۔



4

اس سلسلہ کا یہ آخری نکتہ بھی ذہن نشین رہنا چاہیے کہ :

جو لوگ اس کی فوری معزولی پر تنقید کرتے ہیں ان کا خیال یہ ہے کہ اگر اسے گورنر رہنے دیا جاتا تو وہ بیعت کر لیتا جس سے جناب امیر کا اقتدار مضبوط ہوتا۔

لیکن تاریخی قرائن اس بات کی ہرگز تائید نہیں کرتے کہ اگر اسے معزول نہ کیا جاتا تو وہ بیعت کر لیتا۔

کیونکہ بنی امیہ روزِ اول سے اسلام کے دشمن تھے اور وہ پوری قوت صرف کر کے اسے شادینا چاہتے تھے۔

چنانچہ ابوسفیان (جو ساری زندگی حضرت رسول اکرمؐ سے لڑتا رہا) جب اسلامی حکومت اس کے خاندان میں پہنچی اور خلیفہ ثالث مسندِ اقتدار

پر بیٹھے تو ابوسفیانؑ جناب حمزہؓ کی قبر کے پاس آیا اور اُسے اپنے پیروں سے روند کر کہنے لگا کہ :

”دیکھو! جس دین کی خاطر تم لوگوں نے ہم سے جنگ کی، اس کی راہ میں جان قربان کی اور مسلسل فداکاریاں کرتے رہے اٹھ کر دیکھو، آج ایک گیند کی مانند ہمارے ہاتھ میں ہے جس سے ہمارے لڑکے دل کھول کر کھیل رہے ہیں۔“

اور ایک اسی پر کیا منحصر، بنی امیہ کا پورا خاندان سر توڑ کوشش میں لگا ہوا تھا کہ اسلام کی دھجیاں اڑانے کے لیے، پورے عالم اسلام پر غلبہ و تسلط حاصل کر لیا جائے۔ چنانچہ سیاسی سازش کی پہلی کڑی کے طور پر وفاتِ پیغمبرؐ کے فوراً ہی بعد شام کی حکومت حاصل کر لی گئی۔

پہلے یزید بن ابی سفیان گورنر بنا —؛

جو جلد ہی دنیا سے چل بسا تو اس کا بھائی معاویہ گورنر بنا دیا گیا۔ اور اس طرح ۲۵ برس کے عرصہ میں بنی امیہ نے اس سرزمین پر اپنے قدم پوری طرح جمالیے جس کے بعد معاویہ کوئی ایسا موقع ڈھونڈنے لگا کہ تمام اسلامی ممالک پر تہ بول دے۔ اور خلیفہ ثالث کے قتل نے اس کے لیے یہ سنہرا موقع بھی فراہم کر دیا کہ وہ ان کے قصاص کے نام پر کھل کر میدان میں آگیا۔

حالانکہ جس وقت خلیفہ ثالث کے خلاف شورش پھیلی ہوئی تھی وہ بار بار معاویہ کو خط لکھ کر اس سے مدد طلب کر رہے تھے مگر ان کی زندگی میں ان کی کسی قسم کی مدد نہیں کی جبکہ ان کے لیے ایک ایسا لشکر جرار بھیج سکتا تھا جو ان کی طرف سے دفاع کرے۔

لیکن معاویہ کی تو دل سے خواہش ہی یہ تھی کہ

خلیفہ ثالث قتل کر دیے جائیں۔ اور ان کے خون کا بدلہ



لینے کے لیے میدان میں اترنے کا بہانہ ہاتھ آجائے۔

امیر شام اب صرف گوزری کو کافی نہیں سمجھ رہا تھا۔ کیونکہ وہ تو ابتدائی مرحلہ تھا۔ اب ۲۵ برس کے بعد سے اتنی قوت حاصل ہو چکی تھی کہ وہ جلد از جلد پورے اسلامی ممالک پر جا بڑا تسلط چاہتا تھا۔

لہذا اگر وقتی طور پر اسے گوزری کے عہدے پر باقی رہنے دیا جاتا تو اس سے کوئی فائدہ نہیں ہوتا اور نہ وہ اس پر قناعت کرنے والا تھا۔

تو پھر باطل سے مصالحت کا فائدہ اور اس کا جواز ہی کیا تھا؟

وہ فقہی قاعدہ جس کا شروع میں حوالہ دیا گیا، اس صورتِ حال کے لیے ہے جب کسی اہم واجب کی بقا کسی معمولی درجہ کے حرام کے ارتکاب پر موقوف ہو اور یہ یقین ہو کہ اس حرام کا ارتکاب کر کے اس اہم ترین فریضہ واجب کو بچایا جا سکتا ہے۔

لیکن ظاہر ہے کہ جناب امیر کے سامنے جو صورتِ حال تھی وہ ایسی نہ تھی کون یہ یقین دہانی کر سکتا تھا کہ

آج گوزر شام کو آپ برداشت کر لیجیے۔

کل وہ آپ کا مطیع و فرماں بردار بن جائے گا۔

جبکہ یہ وہی شخص ہے کہ پیغمبر اسلام نے جس دن سے اعلانِ رسالت فرمایا یہ اور اس کے آباؤ اجداد اور تمام اہلِ خاندان جانی دشمن بنے رہے۔

دمکھ چھوڑنے پر مجبور کیا اور جب رسول مقبول نے مدینہ میں پناہ لی تو مسل ان کے خلاف جنگ کے شعلے بھڑکاتے رہے اور یہ شخص خود بہت سی جنگوں میں حضرت رسول خدا سے لڑنے کے لیے آیا۔ اور جب کھلم کھلا مقابلہ کی ہمت باقی نہ رہی تو ظاہری طور پر کلمہ پڑھ کر دین کو تروبالا کرنے کے لیے سازشیں کی جانے لگیں اور ۲۵ برس تک ایک مسلم علاقہ کی گوزری سے

ایسی طاقت پیدا کر لی کہ پورے اسلامی ممالک کو ہٹ کر جانے  
کی نیت سے میدان میں آنے کی ہمت پیدا ہو گئی

حضرت علیؑ کی حکومت کے خلاف جو سازش کی جا رہی تھی اس کی کڑیاں بہت  
دُور تک امتی ہیں اور درحقیقت یہ اس دینِ مقدس کی بربادی کی سازش تھی جسے پروان  
چڑھانے کے لیے رسولِ مقبولؐ نے شب و روز محنت کی تھی اور اپنے چاہنے والوں کو زمانے  
کے سرد و گرم کو برداشت کرنے کا عادی بنایا تھا۔

افسوس اس دینِ مقدس کو اب حکومت و سلطنت حاصل کرنے اور

لوگوں کی گردنوں پر تسلط ہونے کا وسیلہ بنایا جا رہا تھا —————؛

اور درحقیقت اس کی ابتدا بھی یہیں سقیفہ کی کارروائی میں ہی نظر آتی ہے

جہاں یہ اعلان کیا جا رہا تھا کہ :

”حضرت محمدؐ کی سلطنت کے بارے میں کون ہم سے لڑے گا۔“

اس جملہ کا واضح مطلب یہ ہے کہ آنحضرتؐ کی نبوت و رسالت کو کبھی سلطنت و  
بادشاہت سمجھا گیا جس کے تخت کو حاصل کرنے کے لیے گروہِ نبویؐ عمل میں لائی گئی اور۔  
”منا امیر و منکم امیر“ کی آواز بھی بلند ہوئی۔ اور یہ وہ طرز عمل تھا  
جس نے پوری اسلامی تحریک کا رخ بدل دیا۔

چنانچہ خلیفہ ثانی جب گشت پر نکلتے تھے تو اکثر لوگوں کو آپس میں یہ  
چہ میگوئیاں کرتے ہوئے سنتے تھے کہ :

”ان کے بعد حکومت کس کو ملے گی —————؟“

جو اس بات کی واضح علامت ہے کہ اب لوگوں کا اندازِ فکر کیا بن گیا تھا اور  
وہ سریرِ خلافت کی طرف ہدایت و رہبری کے عنوان سے نہیں بلکہ حکومت و سلطنت کے  
انداز سے دیکھتے تھے۔

دیکھو کہ انہیں معلوم تھا کہ ہدایت کا فریضہ تو حضرت علیؑ انجام دے  
 ہی رہے ہیں، انجام دیتے رہیں گے)

چنانچہ یہ جملہ سُن کر جناب خلیفہ بہت پریشان ہوتے تھے، کیونکہ یہ جملہ  
 ایک طرف حضرت علیؑ کی عظیم الشان دینی شخصیت کی عظمت و وقار کا احساس دلاتا  
 تھا اور پیغمبرِ اسلامؐ کی رحلت کے بعد حصولِ اقتدار کا جو طریقہ اختیار کیا گیا اس کی کمزوری  
 کی طرف توجہ بھی دلاتا تھا۔!

چنانچہ جب موصوت نے متعدد بار یہ جملہ سُننا تو منبر پر جا کر اس بات کا  
 اعلان منبر یا کہ :

”لوگ آج کل یہ بات کرتے رہتے ہیں کہ اب کون حاکم بنے گا۔  
 (یعنی کیا میرے بعد بھی لوگ خود ہی کسی کو منتخب کر لیں گے جس  
 طرح جناب خلیفہ اول کو منتخب کر لیا تھا؟) تو یاد رکھو کہ ان  
 کی بیعت تو بس اچانک ہو گئی تھی جس کے مفاسد سے ہم  
 لوگ بچ گئے۔“

اُپ کے اس جملہ کا واضح مقصد یہ تھا کہ مسلمان اُسندہ کسی کو اس طرح خلیفہ و حاکم  
 منتخب کرنے کی جرات نہ کریں جس طرح وفاتِ رسولؐ کے بعد کیا گیا تھا بلکہ اب حاکم اعلیٰ  
 کی طرف سے اس کو خود ہی واضح کر دیا جائے گا۔

(لیکن یہ بات اس وقت اُپ نے کسی وجہ سے نہیں کہی)

اُپ چاہتے تھے کہ یہ بات لوگوں کے ذہن نشین ہو جائے کہ اب ان کے لیے حاکم کا  
 انتخاب اُپ ہی کریں گے۔ انہیں فکر نہیں کرنی ہوگی۔

اب یہ کہ وہ شخص کون ہوگا۔

تو اُپ نے اس کا اعلان نہیں کیا۔ البتہ ذہن میں خاک موجود تھا جسے اُپ نے

اپنے مرض الموت میں آشکار کر دیا۔

جب لوگوں نے آپ کے جانشین کے بارے میں سوال کیا تو انھوں نے  
۶ آدمیوں کی اس کمیٹی کا اعلان کر دیا جو اس مسئلہ کو طے کرے گی۔

اور اس کمیٹی کی نوک پلک اس طرح سنواری گئی کہ وہ مطلوبہ نتیجہ سے  
کسی طرح ہٹ ہی نہ سکے

گویا اکیلے منتخب کرنے کے بجائے ۶ اشخاص کے درمیان اس طرح  
رکھا گیا کہ اپنا مقصد حاصل ہو جائے اور کسی کو یہ بھی کہنے کا موقع نہ ملے کہ خود ہی منتخب کر دیا۔

چنانچہ اس کمیٹی میں عبدالرحمن بن عوف کو مرکزی حیثیت عطا کی گئی۔  
اور یہ طے کیا گیا کہ اگر ان ۶ آدمیوں کے درمیان خلافت کے سلسلہ  
میں دو رائیں ہو جائیں۔ تین آدمی ایک کو خلیفہ بنا سنا چاہیں تین کسی  
دوسرے کو، تو جس طرف عبدالرحمن بن عوف ہوں اسی کو خلیفہ تسلیم  
کیا جائے

چنانچہ عبدالرحمن بن عوف (جو خلیفہ ثالث کے قریبی رشتہ دار تھے انھوں نے  
رشتہ داری کا حق ادا کیا اور حضرت علیؑ کو خلیفہ نہ بننے دیا چنانچہ وہ) کہتے ہیں کہ:  
”میں نے جس اعراب سے بھی منصب خلافت کے بارے میں  
سوال کیا اس نے حضرت علیؑ کا نام لیا لیکن جب میں نے  
قریش سے پوچھا تو انھوں نے عثمان کا نام لیا۔“

سوچیے! موصوف خود اقرار کرتے ہیں کہ تمام مسلمانوں میں صرف ایک قبیلہ (قریش  
نے) عثمان کی موافقت کی باقی تمام مسلمانوں نے خلافت کے لیے عثمان کے بجائے حضرت  
علیؑ کا نام لیا جو اس بات کا واضح ثبوت ہے کہ منصب حکومت سے تیرہ برس تک محروم  
رہنے کے باوجود دلوں پر حکومت حضرت علیؑ ہی کی تھی۔ (لیکن اس کے باوجود عبدالرحمن بن عوف

نے ایسی چال چلی کہ حضرت علیؑ کو حکومت نہ ملنے پائے۔ اور ان کی ڈپلومیسی سے (جناب عثمان مسلمانوں کے تیسرے خلیفہ بن گئے۔ جن کے زمانہ میں بنی امیہ کو خوب کھل کھیلنے کا موقع نصیب ہوا اور اس خاندان کے افراد نے حکومت میں اثر و رسوخ حاصل کر کے کھلم کھلایہ کہنا شروع کر دیا کہ —

بیت المال کا خزانہ ہماری اپنی ملکیت ہے !

خزانہ میں آنے والا مال بھی ہمارا ہے ————— ؛

عالم اسلام کی ساری زمین ہماری ذاتی ملکیت کی حیثیت رکھتی ہے

ہم جسے چاہیں دیں جسے چاہیں محروم رکھیں !

جب کہ اسلامی تعلیم یہ تھی کہ —————

سب مال اللہ کا ہے ————— لوگ سب برابر کے حقوق رکھتے ہیں ،

سب اللہ کے بندے ہیں ————— قریشی وغیر قریشی ، عربی و عجمی وغیرہ کی کوئی تفریق نہیں ہے ————— !

لیکن بنی امیہ کے کارندے سب کچھ اپنی ذاتی ملکیت سمجھتے تھے۔ حتیٰ کہ

مسلمانوں کو بھی اپنا غلام سمجھنے لگے تھے۔ جسے چاہیں نوازیں جسے چاہیں محروم رکھیں۔

مگر ظاہر ہے کہ ان کی یہ غلاف دین و دیانت منطق کوئی عزیمت مند

مسلمان قبول نہیں کر سکتا تھا۔ بلکہ وہ تمام زمین اور اس کے محاصل پر جملہ مسلمانوں

کا مساوی حق سمجھتے تھے اور بنی امیہ کے کارندوں کی لٹ ترانیاں سننے پر آمادہ نہیں

کیونکہ ابھی ————— کسی حد تک سہی ————— اسلامی شعور زندہ تھا۔ اور دین

کے خلاف ہونے والی سازش ابھی پوری طرح کامیاب نہیں ہوئی تھی۔

کیونکہ قوم کے باشعور افراد موجود تھے ؛

چنانچہ یہ باشعور افراد خلیفہ وقت کے پاس ان کارندوں کی شکایت

لے کر آتے تھے اور کہتے تھے کہ :

”چونکہ یہ کارندہ مشرعبیت کے قوانین سے ہٹ چکا ہے اس

لیے ہمارے لیے قابل قبول نہیں ہے۔“

اور چونکہ ابھی قوم کے اندر باشعور افراد موجود تھے، اس لیے دربار

خلافت سے ان شکایت کنندگان کو یہ جواب نہیں ملتا تھا کہ :

”میں حاکم مطلق ہوں اور یہ لوگ میرے کارندے ہیں،

جو چاہیں کریں۔“

بلکہ شکایتوں کو سنا جاتا تھا، معذرت کی جاتی تھی اور اکثر اوقات

ان کارندوں کو تبدیل بھی کر دیا جاتا تھا۔

اور جب (مروان بن حکم کی پالیسی کے تحت) شکایتوں کا ازالہ رک

گیا تو لوگوں کے درمیان غیظ و غضب کی ایسی آگ بھڑک اٹھی جس نے پورے

عالم اسلام میں سبجان برپا کر دیا۔

اور بالآخر خلیفہ وقت کو قتل کر دیا گیا۔ ————— !

جس کے بعد پوری قوم نے حضرت علی بن ابی طالب علیہ السلام سے

پر زور اصرار کیا کہ آپ زمام اقتدار سنبھالیں، معاشرے کو اسلامی عدل و انصاف

کی تابانیوں سے منور کریں اور اسلامی تعلیمات کے خلاف جو بھی اقدام کرے اسے

کیفرِ کردار تک پہنچائیں۔



اس اصرار کا واضح مطلب یہ ہے کہ قوم و ملت کا اسلامی تعلیمات

سے انحراف ابھی اس حد تک نہیں پہنچا تھا کہ اس کے علاج کی طرف سے ناامید

ہو جائے اور امید کی اسی کرن کے تحت حضرت علی علیہ السلام ۴ - ۵ سال تک

اسلامی معاشرے کی زمام اقتدار سنبھال کر اسے صلاح و فلاح کے راستے پر چلاتے رہے اور اگر درمیان میں اسلام کے بدترین دشمنوں کی طرف سے پھیلا یا جانے والا سازشوں کا جال نہ ہوتا تو آپ کے دور میں عظیم اسلامی تحریک کو بے مثال کامیابی نصیب ہوتی۔

انسوس تحکیم کے مسئلے میں، سازش کا ایسا گہرا جال پھینکا گیا تھا جس نے خود امام علیہ السلام کے لشکر کے اندر ایک گروہ کی آنکھوں پر غفلت کا سیاہ پردہ ڈال کر جنگ کا پانسہ پلٹ دیا ورنہ امیر شام اور اس کے ساتھیوں کے خاتمے میں صرف چند لمحات باقی رہ گئے تھے۔ (اگر لوگ امام کے ارشاد کو قبول کر لیتے اور تحکیم کے جال میں نہ پھنستے تو آج تاریخ اسلام کا نقشہ کچھ اور ہوتا)



اور مندرجہ بالا حقائق و شواہد کی روشنی میں ہم کہہ سکتے ہیں کہ امیر المؤمنینؑ کے لیے باطل سے مصالحت کی ڈپلومیسی بالکل ضروری نہیں تھی۔

اور اگر آپ کو وقت ملتا

اور جس بیخ پر آپ قوم کو چلانا چاہتے تھے اس پر چلانے دیا جاتا تو حالات کی اصلاح کی بھرپور توقع موجود تھی۔

لیکن یہ توقع اس وقت یکسر ختم ہو گئی، جب نامراد ابن بلعم نے زہر میں بھی ہوئی تلوار کے بھرپور وار سے آپ کو زخمی کر دیا اور مسجد کوفہ کی زمین آپ کے خون سے رنگین ہو گئی۔

آپ کو خون میں نہایا ہوا دیکھ کر امام حسن علیہ السلام نے گریہ و بکا شروع کیا تو آپ نے اپنے فرزند کو تسی دینے کے ساتھ اس امر کی طرف بھی توجہ دلائی کہ حق و باطل کے درمیان معرکہ آرائی برقرار رہے گی۔

” اے میرے نورِ نظر!

تم لوگوں کو تمھارے منصب سے ہٹایا جائے گا۔

قتل بھی کیا جائے گا۔ جلاوطن بھی کیا جائے گا۔

لیکن تم ثابت قدم رہنا، یہاں تک کہ تمہیں زہر دے دیا جائے گا،

پھر تمھارے بھائی حسینؑ مقابلہ کریں گے۔

یہاں تک کہ وہ بھی شہید کر دیے جائیں گے۔

لیکن پھر بھی حق و باطل کی معرکہ آرائی جاری رہے گی۔

یہاں تک کہ جس وقت قوم تقریباً مرونی کی کیفیت سے دوچار ہوگی، اس وقت بھی

یہ رزم آرائی برقرار رہے گی۔ کیونکہ ایک نہ ایک ہستی ایسی بہر حال موجود

رہے گی جو دین کو تباہ نہیں ہونے دے گی۔

کیونکہ اگر پاسبان ختم ہو گیا اور دین کی پاسداری کا جذبہ باقی نہ رہا تو

کوئی نہ کوئی فرعونِ وقت اسے بیخ و بن سے اکھاڑ پھینکے گا۔ اس کا نام بھی ختم کرنے کا۔

لیکن اگر پاسبان موجود رہے۔

اور ایسے افراد باقی رہے جو علیؑ، اولادِ علیؑ اور وفادارانِ علیؑ کے

راستے پر چلتے رہے تو جذبہ بھی زندہ رہے گا اور یہ امید بھی باقی رہے گی کہ قوم کی حالت

کسی نہ کسی وقت اصلاح پذیر ہو جائے۔

اور کم از کم اتنا تو ہو گا کہ کسی زمانہ کا کوئی حاکم اس دین کا نام و نشان

نہ مٹائے گا۔“

اور حق تو یہ ہے کہ۔

جناب امیر المومنین علی ابن ابی طالب علیہ السلام نے اپنے نورِ نظر

حضرت امام حسن مجتبیٰ علیہ السلام کو جن امور کے بارے میں نشان دہی فرمائی تھی



وہ حسرت بہ حسرت پورے ہوئے۔

آئیے!

بارگاہِ محبوب میں دعا کریں کہ  
خداوند عالم ہم لوگوں کو بھی حق و باطل کی سرگردانی میں اسی  
راستہ پر چلنے کی توفیق عطا فرمائے۔

آمین ————— !





۳

# یوم بعثت یا یوم تجدید رسالت

(۲۶ رجب ۱۳۸۸ھ)

تاریخ انسان کے سب سے عظیم الشان اور تابندہ و درخشندہ دن کی یاد ،  
چاہے ہم کسی دن کو اس کے واقعات و حادثات کے اعتبار سے اہمیت  
دیں، یا اس سے حاصل ہونے والے نتائج کے اعتبار سے ،

بعثت پیغمبر کا دن ،

ہر لحاظ سے تاریخ انسانیت کا افضل ترین دن ہے۔

کیونکہ اسی دن انسانیت اپنے کمالات کے نقطہ ارتقار تک پہنچی اور  
وہ پیغام الہی جسے بنی نوع انسان تک پہنچانے کے لیے ایک لاکھ سے زیادہ پیغمبر آتے رہے  
تھے ، قاب قوسین کی بلندیوں تک پہنچا اور صاحب معراج نبی اکرم صلی اللہ علیہ وآلہ وسلم  
نے اپنی نبوت و رسالت کا اعلان فرمایا۔

پھر یہ کہ اگر عبادتوں — مذہبی اطاعتوں — اور —  
 اعمال و وظائف پر نظر ڈالی جائے تو ظاہر ہے کہ سب کا طریقہ حضرت نبی اکرم  
 صلی اللہ علیہ وآلہ وسلم کی بعثت کے بعد ہی رائج ہوا۔ اس لحاظ سے آج کا دن ان  
 سب کا بھی سرچشمہ ہے۔

اسی کے ساتھ یہ بھی غور کیجیے کہ —

باطل کے جتنے شیش محل، اعلان رسالت کے بعد زمین بوس ہوئے  
 اور ظلم و ستم کے جتنے دستور کا عدم قرار دیئے گئے اور چیر و دستوں کی جتنی داستانوں  
 کو اسلام نے ختم کیا ان کا خاتمہ اسی دن کامر ہون منت ہے۔

نیز کفر و شرک کی جتنی قدا اور شخصیتیں پامال کی گئیں اور اسلامی عدل  
 سے روشناس کرانے کے لیے جتنے ظالموں کو کفر کر دازنک پہنچایا گیا۔ ان کی تباہی کے  
 لیے آج کا دن نقطہ آغاز ثابت ہوا۔

لہذا آج کا دن تاریخ انسانیت کے لیے ہر پہلو سے منفرد اور ممتاز دن ہے  
 کیونکہ آج خاتم الانبیاء نے اعلان رسالت فرمایا۔

اور اسی مناسبت سے میں آج آپ حضرات کے سامنے نبوت و رسالت  
 کے ارتقائی مراحل کے بارے میں کچھ گفتگو کرنا چاہتا ہوں تاکہ یہ واضح ہو سکے کہ انسانی تاریخ  
 کے مختلف ادوار میں اس نے کس طرح ان مراحل کو طے کیا یہاں تک کہ ختم نبوت  
 کی منزل آئی۔



اس میں کوئی شک نہیں کہ پیغام الہی کے لیے ارتقائی مراحل طے کرنے کے متعدد  
 منطقی اسباب ہیں۔ جن میں سے کوئی بھی سبب، یا کوئی بھی چند اسباب، اس ارتقار و  
 تجدد کی بنیاد ہو سکتے ہیں۔

پھلی شریعت کے اغراض و مقاصد اپنی انتہا کو پہنچ گئے، جس کے بعد اس کی ضرورت باقی نہیں رہی جس کے بعد ایک اور شریعت کی ضرورت پیش آئی جس کے کچھ منفرد اہداف ہوں اور وہ انسانیت کی خدمت کرتے ہوئے اسے ارتقائی منازل کی طرف لے چلے۔ کیونکہ شریعت تو درحقیقت انسانی معاشرے کے امراض کا حقیقی اور بنیادی علاج ہے اور ظاہر ہے کہ انسانی معاشرے کو ماضی میں مختلف ادوار میں مختلف امراض لاحق ہوتے رہے جو اس کے فکر و نظر، اخلاق اور روحانی کیفیت پر اثر انداز ہوتے رہے۔ چنانچہ ان تمام امراض کے علاج کے لیے مناسب حال شریعتیں خداوند عالم کی طرف سے بھیجی جاتی رہیں۔

اور یہ واضح بات ہے کہ جو طریقہ علاج کسی ایک زمانہ میں کارگر ثابت ہوا ہو، یہ ضروری نہیں ہے کہ دوسرے زمانہ میں بھی وہی طریقہ علاج کارگر ثابت ہو۔

جس طرح زخم کی نوعیت کے اعتبار سے پٹی بدلی جاتی رہتی ہے اسی طرح انسانی معاشرے کے زخموں کو مندمل کرنے کے لیے انبیائے کرام کو یا پٹیاں تبدیل کرتے رہے۔

لیکن یہ بھی ظاہر سی بات ہے کہ ہم لوگ اپنے زخموں کے علاج کے لیے متعدد قسم کی پٹیاں تو استعمال کرتے رہتے ہیں، لیکن یہ پٹیاں ہر انسان کے لیے ہر زمانہ میں نہ مفید ثابت ہوتی ہیں، نہ انہیں ہر مرض کی دو اقرار دیا جاسکتا ہے اور نہ ان کو وہ حیثیت

نصیب ہو سکتی ہے جو جسم انسانی میں غذا کو حاصل ہے۔ لہذا جو شریعتیں انسانی معاشرہ کے کسی خاص مرض کے علاج کے لیے پروردگار عالم کی طرف سے بھیجی گئی ہوں ان کا کام یہی ہوگا کہ اس مرض کے جتنے جراثیم موجود ہیں سب کا استیصال کر کے انسانی معاشرے کو اس مرض سے نجات دلا دے۔ جس کے بعد اس شریعت کے صحیحے جانے کا مقصد پورا ہو جائے گا۔ اور جب اس کا مقصد پورا ہو جائے گا تو اسے باقی رکھنے کی ضرورت بھی ختم ہو جائے گی۔

مثال کے طور پر حضرت عیسیٰ علیہ السلام پر جس وقت شریعت نازل کی گئی اس وقت بنی اسرائیل کے تمام افراد اور ہر گروہ کے اندر دنیا پرستی اپنی انتہا کو پہنچی ہوئی تھی۔ وہ لوگ سرتاپا دنیا کی محبت میں ڈوبے ہوئے تھے اور ایک ایسی نفسانی حالت ہو گئی تھی کہ قوم یہود نے درہم و دینار کو اپنا خدا بنا رکھا تھا اور پیسے کی محبت میں اندھے ہو رہے تھے۔

چنانچہ حضرت عیسیٰ علیہ السلام پر جو شریعت نازل کی گئی اس میں روحانی پہلوؤں پر بہت زور دیا گیا اور دنیا کی مادی ضروریات سے رُخ موڑ کر اسے روحانیت کی طرف مائل کرنے کی بے حد کوشش کی گئی۔ یہاں تک کہ انسان کی سب سے بڑی خوبی یہ قرار دی گئی کہ وہ دنیا کے تمام بندھنوں سے بالکل آزاد ہو چنانچہ اسی طرز فکر نے رہبانیت کو ایجاد کیا، جو حد سے بڑھی ہوئی۔ روحانیت کی تعلیم کا نتیجہ ہے۔ جس کی غرض یہ تھی کہ مادی ہوا و بوجھ

کو کم کیا جائے۔

لیکن ظاہر ہے کہ اسے جس شدت کے ساتھ پیش کیا گیا وہ ایک عارضی اور وقتی علاج تو کہا جاسکتا ہے۔ انسانی معاشرے کے مسائل کا دائمی حل نہیں ہے۔

چنانچہ جب اس عارضی علاج کی ضرورت ختم ہو گئی تو اس شریعت کے منسوخ ہونے کا وقت آگیا۔

اسی طرح اگر کوئی شریعت نازل ہوئی اور سینکڑوں برس گزرنے کے بعد لوگوں کی غفلت اور بے عملی کے سبب اس کے اصول و قوانین کے ساتھ اس کی بنیادی تعلیمات بھی ضائع ہو گئیں تو ظاہر ہے کہ اب کسی نئی شریعت کا بھیجنا ناگزیر ہو گیا۔  
اسے یوں فرض کیا جاسکتا ہے کہ :

بنی نوع انسان کی ہدایت و اصلاح اور انھیں اپنے پروردگار سے نزدیک کرنے کے لیے ایک شریعت نازل ہوئی، جس نے معاشرے سے بُرائیوں کو دُور کیا۔ لیکن جیسے ہی وہ نئی دنیا سے رخصت ہوا جس کے ذریعے وہ شریعت بھیجی گئی تھی ویسے ہی قوم نے اس کی تمام تعلیمات کو اس طرح مٹا دیا کہ سوائے تاریخی ریکارڈ کے اس کی کوئی حیثیت باقی نہ رہی، بلکہ وہ ایک قصہ پارینہ بن گئی جس میں انسانی معاشرے کی اصلاح کی کوئی صلاحیت باقی نہ ہو۔ تو ظاہر ہے کہ ایک قصہ پارینہ بن جانے کے بعد وہ شریعت ایک پیغام ربانی کی حیثیت سے معاشرے پر اثر انداز نہیں ہو سکتی

کیونکہ معاشرہ کی اصلاح کے لیے تو ایک روشن کتاب اور اس کی تائید کیوں کو ذور کرنے کے لیے ایک روشن چراغ کی ضرورت ہے اور ظاہر ہے کہ وہ روشن کتاب کچھ بنیادی اصول و قوانین پر مشتمل ہوگی۔ اب اگر وہ قوانین یکسر مٹا دیے جائیں تو ظاہر ہے کہ شریعت محض ایک قصہ پارینہ بن جائے گی جس کا معاشرے کی زندگی و موت سے کوئی تعلق نہ ہوگا۔

ایسی صورت میں انسانیت کی فلاح و بہبود کے لیے ایک نئی شریعت کا آنا ضروری ہو جائے گا تاکہ انسانوں کا اپنے پروردگار سے تعلق استوار ہو، زمین پر پرچم توحید پھیرا نہ لگے اور عدل و انصاف کی میزان پھیر قائم ہو جائے۔

چنانچہ حضرت عیسیٰ علیہ السلام کی شریعت کے سلسلہ میں یہ پہلو بھی بالکل نمایاں نظر آتا ہے کہ جیسے ہی حضرت عیسیٰ علیہ السلام ظاہری طور سے رخصت ہوئے، قوم نے پوری بساط لپیٹ دی، اور ان کی لائی ہوئی شریعت تاراج ہو گئی، حتیٰ کہ وہ انجیل بھی جو آپ پر نازل ہوئی تھی یکسر غائب ہو گئی۔

البتہ آپ کے بعض شاگردوں کی لکھی ہوئی انجیل باقی رہ گئی۔ لیکن ظاہر ہے کہ یہ انسانوں کی بنائی ہوئی انجیل ہے اور جو حضرت عیسیٰ علیہ السلام پر نازل ہوئی تھی وہ پروردگار عالم کی بھیجی ہوئی کتاب مقدس تھی۔ جس کے غائب ہوجانے سے اس شریعت کی تمام تعلیمات رخصت ہو گئیں اور آپ کے حواریوں کے پاس صرف شاگردوں کی بنائی ہوئی کتاب باقی رہ گئی جس



میں حضرت عیسیٰ علیہ السلام کی سوانح حیات اور ان کے معجزات کرامات کے علاوہ کوئی خاص چیز نظر نہیں آتی اور ان کے کارنامے نبوت کے کچھ ایسے درخشاں اصول و قوانین ہی نظر آتے ہیں جن پر کوئی مستحکم عمارت قائم نہ ہو سکے۔

تاریخ کی ورق گردانی سے صرف اتنا واضح ہوتا ہے کہ حضرت عیسیٰ علیہ السلام ایک عظیم المرتبت نبی تھے۔ جو تشریف لائے اور قوم کے لیے زندگی گزارنے کا ایک جامع دستور العمل بھی پیش کیا۔ مگر وہ دستور العمل کیا ہے —؟

وہ کیسے ختم ہو گیا —؟

جناب عیسیٰ علیہ السلام نے اپنے (دور حکومت کے) بعد کے لیے کیا پیغام چھوڑا ہے —؟

ان کی شریعت کا آئین کیا ہے —؟

یہ سب کچھ ایک راز سر بستہ ہو کر رہ گیا اور ایک غلا پیدا ہو گیا۔ جسے پُر کرنے کی ناکام کوشش کے طور پر بعد کے عیسائی لیڈروں نے کچھ کام کیا۔ خاص طور سے جب سے رومن سلطنت اس کی حاشیہ نشین ہوئی اور عیسائیوں نے اسے اپنا حصہ قرار دیا!! تو جب ایسی صورت پیدا ہو جائے کہ نبی کی لائی ہوئی کوئی چیز ہی باقی نہ رہے تو نبی شریعت کا آنا ضروری ہو جاتا ہے۔



اسی طرح اگر کوئی شریعت، خداوند عالم کی طرف سے صرف محدود زمانہ ہی کے لیے بھیجی گئی ہو — جیسا کہ احادیث

— (۳)

میں ہے کہ بعض انبیائے کرام تو تمام بنی نوع انسان کے لیے بھیجے گئے تھے لیکن بعض ایسے بھی تھے جو کسی خاص قبیلے یا خاندان کے لوگوں کی ہدایت کے لیے مبعوث کیے گئے تھے۔

اس بنا پر ہم کہہ سکتے ہیں کہ انبیائے کرام کا دائرہ عمل ایک جیسا نہیں تھا بلکہ ہر ایک کی ذمہ داریاں اس کے ماحول اور حالات کے لحاظ سے جدا جدا تھیں اور ان ہی ذمہ داریوں کے مطابق اسے صلاحیتیں بھی ودیعت کی گئی تھیں۔ کیونکہ کرہ ارض پر قدم رکھنے والا ہر انسان ایک جیسا نہیں ہے اور نہ ہر دور کے تقاضے یکساں ہوتے ہیں۔ اس لیے انبیائے کرام کی ذمہ داریاں بھی مختلف رہیں۔

پھر یہ کہ انبیائے کرام کے درجات بھی مختلف تھے اور ان تک پہنچنے والی وحی کا انداز بھی الگ الگ تھا اور ان کے درجات ہی کے اعتبار سے ان کا دائرہ کار بھی الگ الگ رہا ہے۔ چنانچہ وہ انبیاء جو صرف ایک دور، ایک شہر یا ایک خاندان کی اصلاح کر سکتے تھے اور ایک محدود حد تک مصائب و آلام برداشت کر سکتے تھے، انہیں اتنا ہی حکم دیا گیا۔ اور جو نبی تمام دنیائے انسانیت کی اصلاح کر سکتا تھا اور اس راہ میں پیش آنے والے تمام مصائب و آلام برداشت کر سکتا تھا اسے ذمہ داری بھی اتنی ہی بڑی دی گئی۔



— (۲) —

اسی کے ساتھ یہ بات بھی پیش نظر رہنی چاہیے کہ چونکہ خود قافلہ انسانیت متعدد مراحل سے گزرتا ہے۔ اس نے تدریجی طور سے ارتقائی منازل کو طے کیا ہے اور متعدد شریعتوں کے زیرِ سایہ پران

چڑھ کر وہ اس درجہ کمال تک پہنچا ہے کہ اب ایک جامع اور  
 ابدی قانون کا اور اک کرنے کی اس میں صلاحیت پیدا ہوئی ہے  
 اور اسے ایک ہمہ گیر دستور العمل کا امین بنایا جاسکتا ہے (اور  
 جب قافلہ انسانیت اس منزل تک پہنچ گیا تو اس کے لیے  
 اسلام کی شکل میں ایک دائمی قانون نافذ کر دیا گیا)



اس ارتقار تظور کے خدو خال واضح کرنے کے لیے کچھ مزید تفصیلی گفتگو  
 مناسب معلوم ہوتی ہے:

اس سلسلہ میں ارتقائی مراحل کو مختصر الفاظ میں سمیٹنے کے لیے اس کی  
 تین سمتیں مقرر کر سکتے ہیں۔ لیکن ان تین سمتوں میں سے بھی نبوت کے ارتقائی مراحل کا  
 براہ راست تعلق صرف دو سمتوں سے ہے۔ مجموعی طور سے وہ تین جہتیں یہ ہیں:

- — توحید کا شعور،
- — باریت کی اخلاقی و سماجی ذمہ داریاں،
- — فطرت اور کائنات پر اقتدار۔

①

ظاہر ہے کہ مندرجہ بالا تین جہتوں میں سے صرف دو ہی جہتیں ایسی ہیں جن  
 کا "قافلہ انسانیت اور ارتقائے رسالت" کے موضوع سے براہ راست تعلق ہے۔  
 کہ قوم کے اندر توحید کا شعور کتنا بلند ہے اور باریت کی ذمہ داریاں  
 اٹھانے کی صلاحیت کتنی زیادہ ہے۔ جہاں تک فطرت اور کائنات پر اقتدار ملکوتی کا  
 تعلق ہے وہ اس سے الگ ہے۔

کیونکہ نبی کا کام یہ ہے کہ انسان کے نفس کی اصلاح کرے —

تاکہ نفس انسانی کی ایسی اعلیٰ تربیت کر دی جائے کہ معاشرے سے بڑائی کا خاتمہ ہو جائے اور اس کے لیے توحید کا شعور اور پروردگار عالم کے وجود کا لوگوں کے دلوں میں زیادہ سے زیادہ احساس بیدار کرنا ضروری ہے تاکہ انسان ہر کام میں اس کی رضا ملحوظ رکھے۔

چنانچہ جب سے انسان اس کرۂ ارض پر زندگی گزار رہا ہے — تمام انبیائے کرام کی تعلیمات کی اساس و بنیاد اسی بات پر نظر آتی ہے کہ لوگوں کے اندر زیادہ سے زیادہ خدا کا احساس پیدا کیا جائے۔ لیکن دین اور وحدانیت کا شعور ہر دور میں ایک جیسا نہیں رہا ہے۔

بلکہ اذبان میں اُس کے راسخ ہونے اور گہرائی تک اثر انداز ہونے کے اعتبار سے اس میں بھی مدارج کا فرق نظر آتا ہے۔

چنانچہ وہ مادی انسان جو سر سے پیر تک دنیا کے عارضی اور وقتی فوائد کے حصول میں لگا ہوا ہے اُسے تبدیلِ رجحان اس منزل کی طرف لانے کی سعی ضروری ہے۔ اس لیے ایسے شخص کو عالم بالا کی باتیں رفتہ رفتہ اور تھوڑی تھوڑی کر کے ذہن نشین کرائی جائیں گی۔

چنانچہ توریت، انجیل اور پھر قرآن مجید میں نظریہ توحید پر جس انداز سے گفتگو کی گئی ہے وہ ہمارے اس خیال کی بھرپور تائید کرتا ہے۔

لیکن ظاہر ہے کہ ہم اسی توریت و انجیل کے بارے میں رائے دے سکتے ہیں جو اس وقت ہمارے درمیان موجود ہے۔

ان دونوں کتابوں میں ”پروردگار“ یا ”معبود“ کا جو تصور پیش کیا گیا ہے وہ تقریباً علاقائی بندھنوں میں جکڑا ہوا نظر آتا ہے۔ حضرت موسیٰ کے زمانہ میں اُن کی قوم کے حوالے سے — اور — حضرت عیسیٰ کے زمانہ میں ان کی اپنی قوم کے حوالے سے۔

اور اس میں کوئی شک نہیں کہ اس طرح سے بھی توریت و انجیل نے قوم کو بت پرستی سے بچانے کی کوشش کی ہے لیکن انداز خطاب ایسا نہیں ہے جو تمام دنیائے انسانیت کے لیے ہمہ گیر ہو۔

مثال کے طور پر توریت میں جب قوم کے سامنے معبود کا تصور پیش کیا جاتا ہے تو اس انداز سے نہیں کہ وہ کائنات کا پروردگار ہے —  
بلکہ اس انداز سے کہ

وہ قوم نبی اسرائیل کا خالق ہے۔

اور جس قوم میں نبی مبعوث ہوا ہے اسی قوم کے حوالہ سے خدا کو بھی یاد دلایا گیا ہے۔ چنانچہ معاشرے میں جو بت پرستی پھیلی ہوئی تھی اس کے خلاف جب توریت میں آواز بلند کی گئی تو لوگوں سے یہ نہیں کہا گیا کہ :

”ان مادی بتوں کو چھوڑ کر اس پروردگار کی عبادت کرو جو پوری کائنات کا پیدا کرنے والا ہے۔“

بلکہ یہ کہا گیا کہ :

”اس خدا کی عبادت کرو جو اس قوم کا خالق ہے۔“

یہ انداز خطاب تباہ کن ہے کہ ابھی قوم و ملت کا شعور اتنا بلند نہیں ہوا ہے کہ انھیں بتوں سے روگرداں کرنے کے لیے پوری کائنات پر غور و فکر کی دعوت دی جائے ابھی وہ لوگ جو کچھ سمجھ سکتے ہیں وہ ان کے سطح ذہن کے مطابق ہی ہونا چاہیے۔

قومیت — خاندانی روابط — اور — قبائل کی

باتوں کو وہ بہتر طور سے سمجھ سکتے تھے، اس لیے انھیں اسی لہجہ میں سمجھایا گیا۔ جو اس وقت کے لحاظ سے تو صحیح ہو سکتا ہے لیکن بعد میں اس کا نتیجہ یہ نکلا کہ ان لوگوں نے گویا خدا کو ”قومیانے“ کی کوشش کر دی۔ اور ان کے ذہنوں میں یہ بات راسخ ہوتی چلی گئی کہ باقی

لوگوں کے لیے تو یہ سب اصنام ہیں، ہمارے لیے ہمارا اپنا معبود ہے۔  
 چنانچہ مُسْرٰنِ کریم کی آیات میں ان لوگوں کے اس محدود تصورِ توحید  
 کی طرف اشارے موجود ہیں۔

توریت کے بعد انجیل کا دور شروع ہوا۔

اس کتاب نے خدا کے تصور کو کسی قبیلے یا خاندان کے ساتھ تو مخصوص نہیں  
 کیا، بلکہ اسے پوری دنیا کا خالق تسلیم کیا گیا جس میں کسی علاقے یا قبیلے کا کوئی فرق نہیں  
 ملحوظ رکھا گیا۔

البتہ ابھی چونکہ انسانی ذہن پوری طرح مادی رشتوں سے ماورا سوچنے کے  
 قابل نہیں ہوا تھا اس لیے تمام انسانوں کے خالق کو باپ کے طور پر پیش کیا گیا۔ کہ جس طرح  
 ایک باپ کے بہت سے بیٹے ہوتے ہیں، خدا دنیا بھر کے تمام انسانوں کے لیے باپ کے  
 مانند ہے اور ہر انسان اس کا فرزند ہے۔

اس لیے تمام انسانوں کے درمیان اخوت اور بھائی چارگی کا رشتہ

ہونا چاہیے۔

انجیل نے صرف حضرت عیسیٰ علیہ السلام کو ہی خدا کا بیٹا نہیں قرار دیا بلکہ  
 متعدد انجیلوں کو سامنے رکھ کر مطالعہ کرنے سے یہ بات واضح ہوتی ہے کہ تمام انسانوں کو  
 خدا کا بیٹا قرار دیا گیا ہے جو دنیا کے مختلف علاقوں میں رہتے ہیں، متعدد زبانیں بولتے  
 ہیں اور مختلف سماجی اور دینی اقدار کو اپنائے ہوئے ہیں۔

لیکن اس کے بعد جب ہم مُسْرٰنِ کریم کی آیات پر نظر ڈالتے ہیں تو وہاں

انذارِ خطاب یکسر بدلا ہوا نظر آتا ہے۔

اب نہ قومیت کا حوالہ ہے نہ خاندانی رشتوں کا

بلکہ ایک ایسی ذات کا تصور پیش کیا گیا ہے جو سب کی خالق

سب کی رازق — سب کی پروردگار — سب پر قادرِ مطلق ہے لیکن  
 نہ اس کی کوئی اولاد ہے اور نہ وہ خود کسی کی اولاد ہے نہ کوئی اس کا ہمسر ہے۔

لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ۔  
 حتیٰ کہ خاتم الانبیاء حضرت محمد مصطفیٰ صلی اللہ علیہ وآلہ وسلم جن کو اشرافِ موجودات  
 بھی قرار دیا گیا ہے اور باعثِ تخلیق کائنات بھی، وہ بھی خدا کے بندے ہی ہیں —  
 اور ان پر بھی احکامِ خداوندی کی کامل اطاعت فرض ہے۔  
 اور اس طرح خدا کی ذات کو ہر قسم کے دنیاوی علائق سے مندرجہ  
 قرار دیا گیا ہے۔

اور یہ وہ اندازِ فکر ہے جو سابقہ شریعتوں سے یکسر مختلف نظر آتا ہے جبکہ  
 یہی وہ توحیدِ خالص ہے جس کے تمام انبیائے گرامِ ننگراں و پاساں تھے —  
 لیکن جب تک فکر انسانی میں اس کی قبولیت کا رشد پیدا نہیں ہوا تھا  
 اس وقت تک اندازِ خطاب میں وہ ہمہ گیری بھی پیدا نہیں ہوئی۔  
 اور جیسے جیسے شعور میں پختگی آتی گئی، اندازِ خطاب میں بھی وسعت و  
 گہرائی پیدا ہو گئی، یہاں تک کہ قرآن نے اسے نقطہ کمال تک  
 پہنچا دیا)



جیسا کہ ہم نے چند صفحات قبل عرض کیا ہے۔ نظریۂ توحید کے بعد دوسرا پہلو  
 ”بارئیت کی اخلاقی و سماجی ذمہ داریوں“ کا ہے — کہ انسان کے اندر اتنی  
 صلاحیت ہو کہ وہ اس کا پورا حق ادا کر سکے۔

اور ظاہر ہے کہ اس کے بھی درجات ہیں اور اچانک یہ کام کسی کے پُرد  
 نہیں کیا جاسکتا تھا کہ وہ ایک عالمی پیغام کی نشر و اشاعت شروع کر دے جس کے  
 لیے پہلے سے کوئی بنیادی کام نہ کیا گیا ہو۔

(چنانچہ آنحضرتؐ کو مبعوث برسات کرنے سے پہلے اتنی کثیر تعداد  
 میں انبیاء بھیجے گئے کہ سب کی مجموعی تعداد (شہول پیغمبر اکرمؐ) ایک  
 لاکھ چوبیس ہزار تک پہنچی)

تو دینِ مبین کا یہ کام اچانک نہیں شروع کر دیا گیا جس کی تاریخ میں کوئی مثال ہی  
 نہ رہی ہو، نہیں —————! بلکہ شریعتِ منعد و ارتقائی مراحل کو طے کرتی  
 ہوئی نقطہ کمال تک پہنچی ہے۔

قافلہٴ انسانیت ہزاروں برس کے وعظ و تبلیغ اور رشد و ہدایت کے  
 بعد اس قابل ہوا کہ اس کے سامنے ایک ایسا دستور حیات پیش کیا جائے جو زمان و مکان  
 کی وسعتوں کو اپنے دامن میں سمیٹے ہوئے ہو۔

ظاہر ہے کہ سابقہ اقوام کو گزشتہ انبیاء کی طرف سے جو ذمہ داریاں سونپی  
 گئیں وہ رشد و ہدایت ہی سے متعلق تھیں ————— اور ہم جب حضرت موسیٰؑ و  
 حضرت عیسیٰ علیہما السلام کے زمانے کی باتوں کا حضرت خاتم الانبیاءؐ پر نازل ہونے  
 والی وحی سے مقابلہ کرتے ہیں تو زمانہ گزرنے کے ساتھ ساتھ افکار بشریت میں ارتقار کے  
 بہت سے نمونے نظر آتے ہیں۔

کیا یہ حقیقت نہیں ہے کہ حضرت موسیٰ علیہ السلام نے قوم کی ہدایت کے  
 لیے شب و روز جدوجہد کی ————— بڑی بڑی قربانیاں دیں ————— اور جو  
 کچھ ان کے اسکان میں تھا سب کچھ کیا —————؛

لیکن جس وقت آپ کا انتقال ہوا ہے، قوم بنی اسرائیل وادی تیس میں تھی





وہ قرآن کے اس اعلان کے تحت ہیں )

اور انبیائے کرامؑ نے بھی کسی دور میں بنی نوع انسان کو تسخیر کائنات سے نہیں روکا۔  
بلکہ انبیاء کا کام تو یہ بتانا ہے کہ تم جس قسم کے بھی وسائل حیات پر قدرت رکھتے ہو —  
اچھے انسان اور خدا کے فرماں بردار بن کر رہو۔ کیونکہ آسمان وزمین کے  
درمیان اللہ کی جو نعمتیں بکھری ہوئی ہیں وہ تو انسانی زندگی کے وسائل ہی کی حیثیت رکھتی  
ہیں۔ ایک دور وہ تھا جب انسان سفر کے لیے چوپایوں کو وسیلہ بنا تا تھا۔ پھر گاڑیوں  
اور ہوائی جہازوں کو وسیلہ بنایا پھر راکٹ وغیرہ بھی عام استعمال میں آجائے گا۔  
لیکن ان تمام مراحل میں پیغامِ الہی ایک ہی رہا :  
”اے اللہ کے بندو! اللہ کے بندے بن کر رہو۔“

اور انبیائے کرامؑ بندوں تک خدا کے پیغام کو پہنچاتے رہے —!  
اور چونکہ تسخیر کائنات کا عمل انبیائے کرامؑ کے مشن سے کسی طرح بھی متضام  
نہیں ہے بلکہ دین کی تعلیمات انسانی قافلہ کے ان تمام ارتقائی مراحل پر محیط ہے اس  
لیے اب یہ عمل چاہے کسی منزل تک پہنچ جائے —  
کسی نئے نبی کی ضرورت پیش نہیں آسکتی —  
کیونکہ اسلام نے ان تمام مراحل کو طے کر لیا ہے اور اس کی تعلیمات کے  
اندر ہر مرحلہ کے بارے میں واضح ہدایات موجود ہیں۔

کیونکہ دین اسلام اس کامل ترین دستور زندگی کا نام ہے جو قافلہ  
انسانیت کو بندگی کے نقطہ کمال تک پہنچانے کی بھرپور صلاحیت ہر دور اور ہر ناز  
کے مطابق لے کر آیا ہے۔

”تا کہ انسان ہر دور میں اپنی ذمہ داریوں کو سمجھ سکے۔“

اور اب جبکہ اسلامی شریعت کو دنیا میں آئے ہوئے ۱۴ سو برس گزر

چکے ہیں یہ بات نکھر کر سامنے آرہی ہے کہ

توحید کا جو تصور قرآن کریم نے پیش کیا

اور پیغامِ الہی کی جو ذمہ داریاں حضرت خاتم الانبیاء صلی اللہ علیہ وآلہ وسلم  
کے ذریعہ امت تک پہنچیں۔۔۔۔۔۔ وہ انسانی ہدایت کا اوج کمال اور نقطہ

مستراح ہے جس میں کسی تغیر و تبدل کا کوئی امکان نہیں۔

پروردگارِ عالم ہم سب کو اس دستور حیات کے مطابق زندگی گزارنے  
کی توفیق عطا فرمائے۔ آمین

والحمد لله رب العالمین۔





(۴)

# آنحضرتؐ کی وفاتِ حسرتِ آیات

اور

## ہماری محرومیاں

(۲۸ صفر)

آج ہم ایک ایسے موقع پر جمع ہوئے ہیں جس دن دنیائے انسانیت سب سے بڑی محرومی سے دوچار ہوئی — اور اس محرومی کے بھی دو پہلو نظر آتے ہیں۔

ایک طرف —

دنیا نزولِ وحی سے ہمیشہ کے لیے محروم ہو گئی، اور ظاہر ہے کہ انسانیت کی پوری تاریخ میں اس کی کوئی مثال نہیں ملتی اور نہ اپنے تقدس و جلال کے اعتبار سے کوئی چیز نزولِ وحی کا مقابلہ کر سکتی ہے۔

اور دوسری طرف —

وفاتِ رسولِ مقبولؐ کے ساتھ ہی، ایک منظم سازش کے تحت مسلمانوں کو اس راستے سے ہٹانے کی کوشش کی گئی جس پر آنحضرتؐ انھیں چلانا چاہتے تھے۔ چنانچہ اس سازش کی بنا پر امتِ مسلمہ ایسے انحراف کا شکار ہوئی کہ ہمیشہ داخلی انتشار اور باہمی

خلفشار کا شکار رہی اور خدا و رسول کے مقرر کردہ راستے سے ہٹ گئی۔



نزول وحی کا وہ مقدس و مبارک عرصہ جو بعض روایات کے مطابق ، ایک لاکھ چوبیس ہزار انبیائے کرام کی حیاتِ طیبہ پر محیط نظر آتا ہے وہ آج ہی جیسے انسانک دن میں (سنہ ہجری میں) ختم ہو گیا اور پھر آنحضرت کی آنکھ بند ہوتے ہی ایسے مصائبِ آلام ، رنج و محن اور حادثات و ابتلاءات کا آغاز ہو گیا جو تاریخِ اسلامی کی ایک نوجو کھانِ داستان ہے۔ چنانچہ پیغمبرؐ کی وفات کے فوراً بعد (قوم نے پیغمبرِ اکرمؐ کے بعد سقیفہ میں جو کارروائی کی اس کے بارے میں زیارت جامعہ کے یہ الفاظ قابلِ غور ہیں) :

”بیعتہم التی عمت سوّمہا الاسلام ،  
وزرعت فی قلوب الامّة الاثام و عنفت  
سلمانہا ، و ضربت مقدادہا و نفت جندبہا  
و فنخت بطن عمارہا ، و اباحت الخمس للطلاق  
و اولاد الطلقاء و سلطت اللعناء علی المصطفین  
الاخیار و ابرزت بنات المہجرین و الانصار  
الی الذلّة و المہانۃ و ہدمت الکعبۃ  
و اباحت المدینۃ و خلطت المحلال بالحرام  
.....“ (الی غیر ذلک من الاوصاف ۔)

(یہ اس دن کی بیعت ہی تھی جس نے اسلام پر مصیبت ڈھائی۔ امت کو گناہ و مصیبت کا نوگر بنایا۔ سلمان، مقداد، جندب، عمار اور ان جیسے فخاص باوفا حضرات پر عرصہٴ حیات تنگ کیا۔ جس (جو آل محمدؐ کا مخصوص حق تھا) اسے طنقار اور اولاد طلقا، (ابوسفیان اور اس کی اولاد)

تک پہنچنے کا موقع فراہم کیا۔ اور جن لوگوں پر خدا و رسولؐ نے لعنت کی تھی انہیں اہلبیتِ رسولؐ کی گردنوں پر مسلط کرنے کی راہ سہوار کی اور یہ بات اس حد تک پہنچی کہ مہاجرین اور انصار کی بچیوں اور لڑکیوں کی عزت بھی محفوظ نہ رہی۔ حتیٰ کہ اسی شجرہ خبیثہ کی ایک شاخ (یزید) کے دور میں حرمت کعبہ بھی تباہ ہوئی، مدینہ بھی تاراج ہوا اور حرام و حلال کو اس طرح مخلوط کرنے کی بھرپور کوشش کی گئی کہ کوئی امتیاز باقی نہ رہ جائے... اسی طرح کے ان گنت معائب اسی بیعت نے ایجاد کیے۔

جیسا کہ اس کے بارے میں ہم نے کچھ گفتگو (سابقہ تقریروں میں) کی ہے اور کچھ بھی اس کے بعد کریں گے۔ لیکن فی الحال اس مصیبتِ کبریٰ کے پہلے جز یعنی نزولِ وحی کا سلسلہ منقطع ہو جانے کے بارے میں کچھ عرض کرنا چاہتے ہیں:

نزولِ وحی کا سلسلہ اسی وقت سے جاری تھا جب سے پہلے انسان (حضرت آدمؑ) نے زمین پر قدم رکھا تھا۔ اور یہ وہ سلسلہ تھا جو ایک بندہ کو براہِ راست الہی خطاب کی منزل پر لانے والا تھا۔

لیکن آج کی تاریخ \_\_\_\_\_ یہ سلسلہ ہمیشہ کے لیے منقطع ہو گیا۔ چنانچہ روایات میں ہے کہ جس وقت آنحضرت صلی اللہ علیہ وآلہ وسلم نے رحلت فرمائی۔ جبریل امین نے زمین پر حسرت بھری الوداعی نگاہ ڈالی اور خدا حافظ کبہ کرخصت ہو گئے \_\_\_\_\_ !

اور اس طرح، آنحضرتؐ کی رحلت کے ساتھ ہی دنیائے انسانیت، وحیِ الہی کے ذریعہ اللہ سے ارتباط سے محروم ہو گئی۔

اس لحاظ سے مناسب معلوم ہوتا ہے کہ آج نزولِ وحی اور انسان کے اس الہی ارتباط کے بارے میں کچھ گفتگو کروں:

وحی و حقیقت انسان کی زمین پر جاودانی زندگی کا ایک سرسبز راز ہے اور پُر دگار عالم نے جب پہلے انسان کو پیدا کیا تو اس کے اندر یہ صلاحیت بھی ودیعت کی تھی کہ خداوند عالم سے براہ راست پیغام حاصل کر سکے اور اس کی دو لحاظ سے ضرورت تھی جس میں سے ہم فی الحال صرف ایک پہلو کی وضاحت کرنا چاہتے ہیں :

انسان عقل و شعور کا مالک بھی ہے اور احساسات کا بھی۔ لیکن احساسات کا پہلو عام طور سے غالب نظر آتا ہے۔ کیونکہ عقل و شعور کے اعتبار سے وہ جن چیزوں کا ادراک کرتا ہے ان پر اگرچہ یقین کامل رکھتا ہو مگر پھر بھی وہ ادراک اسے صرف ایک حد تک جھنجھوڑنے اور کارگاہ عمل میں آنے پر آمادہ کرتا ہے۔

اس کے برخلاف اگر اس کے احساسات پر ضرب پڑے تو اشتعال جیسی کیفیت پیدا ہو جاتی ہے جس کا اثر اس کے افکار و خیالات اور وجدان و تاثرات سب پر پڑتا ہے۔

اور یہ محض اتفاق نہیں ہے کہ تاریخ بشریت میں جتنے انقلابات آئے۔ ان میں عقل و شعور کے ادراکات نے ویسا فعال کردار نہیں ادا کیا جیسا احساسات کی ولولہ انگیزی نے اپنا کرشمہ دکھایا۔

اور انسان کی اس فطرت کو خالق دو جہاں نے اپنی شریعتوں کے نزول کے موقع پر بھی ملحوظ رکھا ہے۔ چنانچہ یہ بات بھی محض اتفاقی طور پر پیش نہیں آئی کہ ہر نبی نے اپنی نبوت کو ثابت کرنے کے لیے معجزہ بھی دکھایا۔ چونکہ انسان عقلی دلائل کے بجائے معجزہ سے زیادہ متاثر ہوتا ہے، اس لیے انبیاء کو معجزات بھی عطا کیے گئے۔



اور یہ بات واضح ہے کہ انسان فکر و نظر اور معرفت کی منزل میں عقل سے زیادہ احساسات سے متاثر ہوتا ہے۔ اس بنا پر ہم کہہ سکتے ہیں کہ —————

انسانی معاشرے کی تربیت کے لحاظ سے عقلی اور منطقی دلائل کا اثر بہت کم اور احساسات کو چھوڑنے والی چیزوں کا اثر بہت زیادہ ہے۔

گویا حیات، عقلیات پر غالب ہیں۔

اس لیے محض انسان کی عقل پر بھروسہ کر کے اسے چھوڑ دینا صحیح نہیں تھا۔ بلکہ ہر دور میں ایسے افراد کا موجود ہونا ضروری تھا جو اپنے قول و عمل کے اعتبار سے انسانی افکار کے ساتھ اس کے احساسات کو بھی بیدار کر دیں۔

اور وہ تربیت بھی ایسی ہو جو افکار ربانی کے سانچے میں ڈھلی ہوئی ہو۔ چنانچہ تاریخ انسانیت کی ابتداء سے آج کی نہایت ترقی یافتہ دنیا تک کوئی انسان اس حسی تربیت سے بے نیاز نہیں رہا ہے۔

اسی بنا پر عالم انسانیت میں جو بھی ترقی ہوئی اور حال حاضر میں یورپی تمدن کی مقبولیت کی ایک بڑی اور بنیادی وجہ ان کے تمدن کا حسی پہلو ہی ہے۔ گو کہ درحقیقت ان کا نظام ظلم و نا انصافی کا منبع ہے لیکن کیونکہ اس نظام میں لوگوں کے حسی پہلو کو متاثر کرنے کی صلاحیت ہے اس لیے آج یورپی تمدن لوگوں پر زیادہ اثر فرما رہا ہے گو کہ وہ آسمانی تعلیم سے جدا ہے —————

اور اسی لیے ہم نے یہ بات عرض کی کہ —————

ادی کی زندگی میں حسی پہلو بھی نمایاں ہونا چاہیے تاکہ عدل و انصاف کی اچھائی، ظلم کی برائی اور معاشرے کے مظلوم طبقہ کی محرومیوں کا اتنا شدید احساس ہو کہ وہ ان کا بہترین حل پیش کر سکے۔

نبیؐ کو خدا سے کامل ارتباط کے ساتھ ساتھ حیات کا اتنا گہرا شعور اس لیے عطا

کیا جاتا ہے کہ وہ معاشرے کی تمام ناسامانیوں کا اس طرح مشاہدہ کرے جس طرح لوگ کرتے ہیں اور اس طرح محسوس کرے جس طرح محروم طبقات اپنی محرومیوں کو محسوس کرتے ہیں۔ یہ احساس ہر انسان کے اندر کسی نہ کسی حد تک تو موجود ہی رہتا ہے، لیکن امکان سے عملی اقدام تک کی منزل میں بڑا فاصلہ ہوتا ہے، جس کے لیے خاص حالات کی ضرورت ہے جس کی بنا پر ایک شخص میں یہ احساس کم ہوتا ہے دوسرے میں زیادہ۔

جس طرح سے کہ چیزوں کے حصول کی خواہش انسان کی فطرت میں داخل ہے لیکن انسان پیدا ہوتے ہی ہر چیز کی تمنا نہیں کرنے لگتا۔ بلکہ جب کارگاہ حیات میں قدم رکھتا ہے تو متعدد مداخلتوں میں، مختلف چیزوں کے حصول کی تمنا بیدار ہوتی ہے۔

بعینہ اسی طرح معاشرتی اقدار کا احساس بھی انسان کے اندر بیکھرت نہیں پیدا ہو گیا۔ ہو سکتا ہے کہ ہزاروں برس تک دنیا کے لاکھوں افراد اس طرح گزارے ہوں کہ ان کے اجتماعی احساس کو ہمیز کرنے والے حالات ہی پیش نہ آئے ہوں۔ کیونکہ یہ احساس، جسم انسانی میں ایک ”خام مال“ کی حیثیت رکھتا ہے، جس کی صحیح تربیت کرنے اور درست اسلوب سے اس کی نشوونما کرنے کی ضرورت ہے۔ جس کے تفصیلی بیان کا یہاں محل نہیں ہے۔

اس عظیم انسانی تربیت اور احساسات کی صحیح نشوونما کے لیے خداوند عالم نے اپنے لطف و کرم اور خصوصی عنایت سے انبیاء و مرسلین کو منتخب کیا اور ان کے نفوس میں وہ بلندی عطا کی کہ تمام معقولات گویا ان کے لیے بڑی شکل میں نگاہوں کے سامنے موجود ہوں۔ اور جن باتوں کے بارے میں عام انسانوں کو غور و فکر کی ضرورت ہوتی ہے وہ ان کے سامنے بالکل عیاں اور آشکار ہوں۔

جہاں تک ذہن انسانی کا تعلق ہے تو تربیت سے اچھے انکار اس پر وارد ہوتے رہتے ہیں لیکن وہ حسی طور سے اس کے سرچشمہ کو نہیں جانتا۔ (بندہ مومن) یہ تو سمجھتا ہے

اور یقین رکھتا ہے کہ ذہن میں پیدا ہونے والے ان افکار حمیدہ کا موجب بھی ذاتِ کر دگار ہے لیکن یہ ایمان محض عقلی ہونا ہے حسی نہیں ہونا۔

بس یہ یقین ہوتا ہے کہ چونکہ علم و معرفت اور صفات حمیدہ کا سرچشمہ ذاتِ کر دگار ہے اس لیے یہ نیک خیال بھی اسی نے ایجاد کیا ہے۔

لیکن ظاہر ہے کہ کسی بات کو صرف فکر و خیال کی حد تک درک کر لینا اور ہے اس کا مشاہدہ بن جانا اور ہے۔

مثلاً اگر ہم اوپر کی طرف سے پتھر آتا ہوا دیکھیں تو ہم ضرور یہ محسوس کریں گے کہ اسے کسی نے پھینکا ہے۔ اسی طرح اگر بلندی سے کوئی قطرہ بارش پگھلتا ہوا نظر آئے تو لازمی طور پر یہ احساس ہوگا کہ اللہ کی رحمت نازل ہو رہی ہے۔

اور بعض اوقات کسی چیز کا ادراک اتنا قوی نہیں ہوتا کہ اسے وجدانی کہا جاسکے انسان یہ تو محسوس کرتا ہے کہ ایک روشنی فکر و خیال کے اندر موجود ہے۔

لیکن یہ ادراک نہیں کر پاتا کہ اس روشنی کا اصل سرچشمہ کیا ہے۔

بسنده مومن شعوری طور پر یہ محسوس کرتا ہے کہ یہ افکار جو اس کے ذہن میں پیدا ہوتے رہتے ہیں خداوندِ عالم کی طرف سے اس پر القا کیے جا رہے ہیں جو تمام نیکیوں اور برائیوں کا سرچشمہ ہے۔

بعض اوقات انسان کے ذہن میں پیدا ہونے والے یہ الہی احساسات اتنے قوی ہوتے ہیں کہ انسان ہر پہلو اور ہر زاویے سے ان کا ادراک اس شدت سے کرتا ہے کہ گویا یہ خیال نہ ہو اس کی سماعت و بصارت کے سامنے ایک جیتا جاگتا واقعہ ہو۔

جیسا کہ بعض روایات میں یہ ذکر بھی پایا جاتا ہے کہ عمال مرتبت انبیا کریم ﷺ وحی کو دیکھتے بھی تھے اور اس کی آواز کو سنتے بھی تھے۔

اس قوی احساس کے ساتھ یہ بھی ممکن ہے کہ اس عظیم المرتبت انسان کو جسے

نبی بنایا جا رہا ہے، حقیقت حال کے ہر پہلو سے اس طریقے سے باخبر کر دیا گیا ہو کہ وہ اپنی تمام توانائیوں اور قوتوں کے ساتھ ذاتِ الہی سے حقیقی ارتباط کا ادراک کر رہا ہو۔



بعض انبیاء کے یہاں فرشتہ وحی کے ادراک کی نوعیت اس سے قدرے مختلف نظر آتی ہے۔ جیسے یہ بات کہ

انہوں نے فرشتہ کی آواز تو سنی مگر اس کو نہیں دیکھا!

یہ بھی ایک ملکوٹی ادراک ہے مگر اس درجہ کا نہیں ہے جس میں خود فرشتہ کا پیکر بھی نظر آئے۔

اور بعض انبیاء کے یہاں تو وحی کا اس سے بھی کمتر درجہ نظر آتا ہے۔ جس میں نہ تو فرشتہ کا پیکر نظر آیا اور نہ شعوری طور پر اس کی آواز سنی بلکہ خواب کے عالم میں وحی الہی نازل ہوئی اور نبی تک خدا کا پیغام پہنچا دیا گیا۔

لہذا یہ بات بلا تامل کہی جاسکتی ہے کہ انبیاء پر وحی نازل ہونے کی کیفیتوں میں مختلف مراحل نظر آتے ہیں مثلاً:

ادراکِ محض — خواب کے ذریعے وحی — عالمِ بیداری میں فرشتہ کی آواز سننا — کمالِ توجہ جس میں آواز بھی سنی جا رہی ہو اور فرشتے کو دیکھا بھی جا رہا ہو۔

ان درجات کے درمیان بھی کچھ اور حدود و فرسز کی جاسکتی ہیں جیسا کہ قرآن مجید میں اس بات کی طرف ان لفظوں میں توجہ دلائی گئی کہ

ہم نے بعض انبیاء کو بعض پر فضیلت دی ہے۔

اور درجات کے اسی فرق کو پیش نظر رکھتے ہوئے رسول، نبی، محدث، اولوالعزم وغیرہ کی اصطلاحات قائم کی گئیں۔

سب سے کامل وحی وہ تھی جو حضرت رسول خدا صلی اللہ علیہ وآلہ وسلم پر نازل ہوئی جس میں جبریل امین آنحضرتؐ کے پاس اپنے پورے وجودی پیکر کے ساتھ آتے تھے۔ اور جس طرح ہم اپنے دوست یا ساتھی کے ساتھ باتیں کریں اس سے بھی زیادہ قربت اور یگانگت کے ساتھ جبریل ان سے باتیں کرتے تھے۔

وحی کامل کی اسی قربت کی بنا پر آنحضرتؐ کا اپنے پروردگار سے جو ارتباط ہے وہ اعلیٰ ترین نمونہ قرار دیا جاسکتا ہے اور خدا سے اسی کامل قربت کی بنا پر آنحضرتؐ کو اللہ نے اپنا نقشہ اول۔۔۔۔۔

اور اپنے عظیم مقاصد کے لیے مرکزی رہنما قرار دیا۔۔۔ اور۔۔۔ ہادی اول کی حیثیت عطا کی۔

آنحضرت صلی اللہ علیہ وآلہ وسلم کے دور میں وحی کی یہ منزل انتہائی اعلیٰ مرتبے اور عظیم منزلت کی حامل نظر آتی ہے۔۔۔۔۔

جو ایک احساسِ ستور سے نکل کر حقیقتِ مشہود بنی۔

آنحضرتؐ پر وحی اس طریقے سے نازل ہوئی اور ان کے وجود، شخصیت اور جسم و روح کے ساتھ ہم آہنگ ہو گئی کہ روز و شب میں فرستادہ فرشتے سے ہم کلامی کا شرف حاصل ہوا۔۔۔۔۔ فرشتہ وحی کو آنحضرتؐ اسی طرح اپنے سامنے محسوس کرتے تھے جیسے ہم کسی قریب بیٹھے ہوئے آدمی کو دیکھتے اور محسوس کرتے ہیں۔

یہ وحی جس نے نبیؐ کو اللہ سے قریب کیا۔۔۔۔۔؛

یہی اس بات کا دلیل بنی کہ بنی نوع انسان کے وہ دوسرے افراد جن کے اندر اتنی اعلیٰ صلاحیتیں نہیں تھیں وہ بھی نبیؐ کے واسطے سے عنایاتِ الہیہ سے قریب ہو سکیں۔۔۔۔۔!

تو اب مختصر لفظوں میں اسے یوں کہا جاسکتا ہے کہ:

الہی مشور کامل وجدان کی شکل میں نبی کے قلب پر اترتا اور پھر اس کی روشنی میں فرزندانِ آدم کو اس طرح منور کیا گیا۔  
 جیسے کسی صاف و شفاف آئینہ پر کوئی تیز روشنی پڑے اور اس سے منعکس ہو کر درو دیوار کو روشن کر دے۔

ظاہر ہے کہ آئینہ کے لیے تو یہ روشنی براہ راست ہوگی۔ مگر درو دیوار کے لیے بالواسطہ۔ چونکہ اللہ کی وحی کامل حضرت محمد صلی اللہ علیہ وآلہ وسلم کے ذریعے سے ہم تک پہنچی اس لیے ان کی عظیم المرتبت ہستی جمال و جلال الہی کا وہ آئینہ ہے جو پورے عالم بشریت کے لیے اعلیٰ ترین مقاصد اور عظمتوں کا اصل سرچشمہ ہے۔ جس کے سامنے دنیا کی تمام بلندیاں اور مراتب ہیچ نظر آتے ہیں۔  
 یہ وہ انسان کامل ہیں جو اوراق کی اس منزل پر تھے کہ ہمیشہ انوار اللہیہ کی روشنی میں منازل طے فرماتے۔

ارسطو اور افلاطون جیسے دنیا کے بڑے فلاسفے نے جس لامتناہی امکان کو عقلی دلیلوں سے ثابت کرنے کے لیے سینکڑوں کتابیں لکھ ڈالیں وہ اس ذات گرامی کی ہستی میں ایک امر محسوس اور روشن حقیقت کی طرح نمایاں ہے اور عظمت کی اس منزل پر فائز ہیں جنہیں ارسطو اور افلاطون کی کتابوں کے اوراق درک نہیں کر سکتے۔ اور نہ کسی اور انسان کا اس قدر عظیم اور لامتناہی ربط اللہ سے قائم ہو سکا ہے۔

اس نقطہ نگاہ سے بھی آپ ہی کی ذات والا صفات پوری عالم بشریت کے لیے بہترین مرتبہ بھی ہو سکتی ہے اور کامل نمونہ بھی۔

وحی الہی نے ہی درحقیقت انسان کی سب سے پہلے تربیت کی۔ اس کے بغیر عالم بشریت کی تربیت ممکن ہی نہ تھی کیونکہ آغاز عمل کے لحاظ سے وحی سے حاصل ہونے والے علوم و معارف کے علاوہ انسان کے پاس جو کچھ تھا وہ مادہ یا مادیات تھے، اور

کوئی ایسا عقلی ادراک نہ تھا کہ انسان کو الہی تمثیلات اور حقائق و اقدار پر ایمان لانے کی طرف دعوت دیتا۔ صرف وجود خالق کا عقلی یقین تو تھا لیکن یہ اتنا قوی نہ تھا جو روحِ عمل کو بیدار کر سکتا اور اس کے تمام جذبات و احساسات کو متحرک کر سکتا۔

چونکہ تمام انسانوں میں اتنی عقلی صلاحیت نہیں ہوتی کہ وہ اپنے احساسات و ادراک ہی سے اعلیٰ مراتب تک پہنچ جاتے۔ اس لیے خداوند عالم نے کچھ ایسے لوگوں کا انتخاب کیا جن میں بنی نوع انسان کی قیادت و رہبری کی بھرپور صلاحیت تھی۔ چنانچہ ان لوگوں کو اس نے اپنی خصوصی نگرانی میں بھرپور تربیت دی اور پھر پیکرِ انسانی میں انھیں دنیا کے اندر بھیج دیا تاکہ وہ معاشرے کی تربیت اور ہدایت بشر کا فریضہ انجام دے سکیں۔

مختصر یہ ہے کہ تمام رسوم و اقدار اور جملہ مقاصد و اعتبارات اگر عقلی محض ہوں (اور معاشرے کی زندگی سے ان کا کوئی براہ راست تعلق نہ ہو) تو نہ ہر شخص انھیں سمجھ سکے گا اور نہ اپنے اندر جذب کر سکے گا اور اگر وہی اقدار حیات کی شکل میں ہوں تو ان کو اپنانا زیادہ آسان ہوگا۔

جب یہ صورتِ حال ہے تو ہم پر مشورتنہ ہے کہ دیگر بنی نوع انسان کے ساتھ اپنے روابط کو مربوط رکھتے ہوئے لائحہ عمل طے کریں

یعنی عقلی افکار پر اس طرح ایمان نہ لائیں کہ بس انھیں اپنے عقل و شعور کے ایک گوشے میں ڈال دیں جیسا کہ فلسفی حضرات اپنے فلسفیانہ خیالات کے ساتھ کرتے ہیں بلکہ ہمارا فرض تو یہ ہے کہ ہم ان عقلی افکار کو اپنے ذہن سے اتنا نزدیک لائیں اور ان پر اتنا غور کریں کہ وہ محسوسات کی طرح ہمارے لیے روشن اور نمایاں ہو جائیں۔ ظاہر ہے کہ آنحضرت صلی اللہ علیہ وآلہ وسلم کی رحلت کے بعد کسی کے نبی بننے کا تو امکان ہی نہیں ہے لیکن یہ بھی واضح ہے کہ انسانی علم و معرفت کے لاکھوں درجے ہیں اور نبوت ان میں اعلیٰ ترین درجہ ہے۔

اور جو انسان درجہ نبوت پر فائز نہیں ہے وہ ان باقی درجات میں اعلیٰ ترین

درجہ تک پہنچ سکتا ہے۔

وہ نبوت کا درجہ تھا کہ حضرت موسیٰ علیہ السلام ان واحد میں کلیم اللہ بن کر خدا

سے ہم کلام ہونے لگے۔۔۔۔۔ یا۔۔۔۔۔ اچانک غارِ حرا میں حضرت محمد صلی اللہ علیہ

وآلہ وسلم پر سب سے افضل اور اعلیٰ آسمانی کتاب (قرآن مجید) کا نزول شروع ہو گیا۔

لیکن یہ ایک مخصوص درجہ ہے۔ جو اللہ تعالیٰ اپنے منتخب بندوں کو عطا

کرتا ہے لیکن اس درجے کے نیچے لاکھوں دروازے ہیں جو ہمارے لیے کھلے ہوئے ہیں۔

ہمیں ارتقاءئے فکر کے مرحلے میں کسی جگہ ٹھہرنا نہیں چاہیے اور نہ کسی منزل

کو پالینے کے بعد اسی پر اکتفا کرنی چاہیے۔ بلکہ مسلسل اپنی قوتِ فکر کو استعمال کرتے رہنا

چاہیے اور اتنا غور کرتے رہنا چاہیے کہ عقلی ادراکات ہی ہمارے لیے حسی مشاہدات بنتے

چلے جائیں۔

جس کا طریقہ یہ ہو گا کہ

جب آپ مسلسل اپنے نفس سے خطاب کریں گے اور اسے بار بار یہ

سمجھائیں گے کہ

”اے میرے نفس! تو بندہ ہے اور اللہ تیرا مالک ہے

اور وہ ایسا مالک حقیقی ہے جو تیری زندگی، تیری رفتار و

گفتار اور تیری ہستی کا بھی مالک ہے۔ اسی نے تجھے پیدا

کیا اور وہی تیرے حاضر و مستقبل کی راہیں ہموار کرنے والا ہے

وہی دنیا و آخرت میں تیرا پاسان ہے۔“

جب آپ اپنے نفس سے مسلسل یہ گفتگو کریں گے، اسے احساسِ بندگی دلائیں گے

اور اس کے اندر یہ بات راسخ کریں گے کہ:



۷ ہزار رب وہ عظیم المرتبت مولا اور آقا ہے جس کی ہر حال میں

اطاعت کرنی ہے۔"

اسی کے پیغام کو ماننا چاہیے، اسی کے پرچم کو بلند رکھنا چاہیے۔ اسی کی ہدایت کی پابندی کرنی چاہیے اور ہر حال میں اپنی زندگی اسی کے احکام کے جلووں میں گزارنا چاہیے۔ جب انسان مسلسل اسی طرز پر سوچے گا اور خدا سے قربت روحانی اور معنوی کو راسخ کرنا چلا جائے گا تو اطاعتِ الہی کا جو عقلی اور اک پہلے سے موجود تھا وہ نفس کی اس ریاضت سے حتیٰ مشاہدات میں تبدیل ہو جائے گا۔

کیا اولیاء، علماء، صدیقین و صالحین کی زندگی میں اس کے شواہد نہیں ملتے کہ جب انھوں نے بھر پور غور و فکر سے کام لیا اور ریاضتِ نفس کی منزل سے گزرے تو اوراکات ان کے لیے گویا مشاہدات بن گئے۔ اور اس مادی دنیا میں رہتے ہوئے بھی وہ اس طرح زندگی گزارتے تھے گویا سیکڑوں جیستی باتوں کا مشاہدہ کرتے ہوں۔ اس لیے ضروری ہے کہ انسان اپنے نفس کی مسلسل ریاضت کرتا رہے اور اپنے افکار کو بلند سے بلند کرتا رہے۔

یہ بات واضح ہے کہ ہر شخص ————— بلکہ کوئی بھی شخص —————  
صدقہ حضرت محمد مصطفیٰ صلی اللہ علیہ وآلہ وسلم جیسی زندگی نہیں گزار سکتا۔ ورنہ سبھی لوگ آنحضرتؐ کے حقیقی شاگرد بن جاتے۔ البتہ ہر انسان اپنی کوشش کے مطابق اور اپنی صلاحیت کے مطابق آنحضرتؐ کے پیغام اور فرمان کے مطابق زندگی گزار سکتا ہے تو جس وقت انسان یہ محسوس کرے کہ اس کا دل آنحضرتؐ کی طرف مائل ہے اور وہ اپنے شعور و احساسات میں آنحضرتؐ کی پھیلائی ہوئی روشنی کو محسوس کر رہا ہے تو اسے چاہیے کہ ایسے لمحات کو غنیمت قرار دے اور ایسے موقع پر بھر پور غور و فکر سے کام لے۔ آنحضرتؐ کے پیغام پر بھر پور توجہ صرف کرے تاکہ بات اس کے دل میں

اچھی طرح راسخ ہو جائے اور پھر جب وہ اپنی مخصوص روحانی کیفیت سے نکل کر عام زندگی کی طرف  
 رُخ کرے تو اس پیغامِ محمدیؐ کی روشنی اس کے دل میں جلوہ کر چکی ہو۔  
 اور یہ عظیمہ خداوندی اس کے قلب و احساس میں اس طرح جاگزیں ہو  
 چکا ہو کہ وہ اسے ہر وقت ٹوکتا رہے کہ دیکھو خبردار آنحضرت کے طریقے سے سرمو انحراف  
 نہ کرنا۔۔۔۔۔!

انسان اس روحانی کیفیت میں اپنے دل کو جتنا مضبوط کرے گا اور آنحضرتؐ  
 کے پیغام سے انحراف نہ کرنے کا جتنا مضبوط عہد و پیمان کرے گا اتنا ہی اس کی زندگی میں  
 استقامت ہوگی۔۔۔۔۔ اور اس مخصوص کیفیت سے نکلنے کے بعد بھی  
 اسے اپنا عہد و پیمان یاد رہے گا۔۔۔۔۔

اور اس کا یہ عہد و پیمان محض فکر و خیال کی نوعیت کا نہ ہوگا بلکہ اس کی  
 حیثیت ایسی ہوگی گویا وہ آنحضرت کے سامنے کھڑا ہے اور ان کے دست مبارک پر اطمینان  
 فرمانبرداری کی معیت کر رہا ہے۔

اس بات پر اچھی طرح غور کیجیے کہ  
 ہم میں سے کوئی شخص آنحضرتؐ کو اپنی آنکھوں سے دیکھے یا امام زمانہ  
 علیہ السلام کے روبرو کھڑا ہو کر یہ عہد و پیمان کرے کہ  
 ”میں آپ کی نافرمانی نہیں کروں گا اور نہ آپ کے پیغام سے  
 انحراف کروں گا۔“

تو کیا ان کی نگاہوں کے سامنے سے ہٹنے کے بعد ہمارے لیے یہ آسان ہوگا کہ  
 ان کی نافرمانی کریں یا ان سے روگردان ہو جائیں۔ جبکہ ہمارا ضمیر مسلسل ہمیں یہ احساس  
 دلاتا رہے گا کہ ہم امامؑ کے روبرو کھڑے ہو کر ان سے وعدہ کر چکے ہیں، عہد و پیمان  
 کر چکے ہیں۔

ہم میں سے ہر شخص اپنے قلب و وجدان کے اندر اس کیفیت کو جلوہ گر کر سکتا ہے اور امام کے رو برو جائے بغیر بھی اپنے دل کے اندران سے ملاقات کر سکتا ہے۔ چاہے یہ ملاقات ایک دفعہ ہو، دو دفعہ ہو یا تین دفعہ اور مسلسل جدوجہد سے اس ملاقات کو دوام بھی بخش سکتا ہے کیونکہ یہ عرفانی کیفیت کوئی محال بات نہیں ہے۔ بلکہ صرف نفس کی ریاضت اور معرفت کو تقویت پہنچانے کی ضرورت ہے تاکہ ہم دنیا کی ہوا و ہوس، مادی لذتوں اور نفسانی شہوات کو دبا کر نفس کے اندر وہ روشنی پیدا کریں جو ہمیں برائیوں سے اس طرح روکے کہ —————

طہارت و پاکیزگی ہمارے نفس و قلب کے اندر انتہائی راسخ ہو جائے اور یہ نورانیت اتنی قوی ہو جائے کہ جب اسلام کسی چیز کے بارے میں کہے کہ ————— ہاں! تو ہمارا دل بھی کہے کہ ہاں!

اور جب اسلام کسی چیز کو منع کرے تو ہمارا دل بھی منع کرے۔  
دل میں پیدا ہونے والی اس روشنی کو بہت غنیمت سمجھنا چاہیے اور اسے اپنے پاس محفوظ رکھنا چاہیے —————

تاکہ خیال حقیقت بن جائے —————

اور حقیقت، محسوس مشاہدے میں تبدیل ہو جائے۔ تاکہ ہم روزِ شب کے تمام لمحات میں انہیں مشاہدات و احساسات کی روشنی میں جہاد و مسلسل کافرینہ انجام دے سکیں، جس کی ہمیں بہت زیادہ ضرورت ہے۔

کیونکہ ہم پر لوگوں کی تبلیغ بھی فرض ہے، —————،

اور شریعت کی روشنی لوگوں تک پہنچانا بھی فرض ہے۔

اور جب ہمارا یہ فرض ہے کہ ہم مسلمانوں اور اقوامِ عالم پر صراطِ مستقیم کی تائیدگی کو روشن کریں تو ہمیں اس کی بھی انتہائی شدید ضرورت ہے کہ صراطِ مستقیم، فکر و نظر کے مفہوم

سے گزر کر ہمارے لیے مشاہدے کی منزل تک پہنچ جائے —

تاکہ ہم جس حد تک ممکن ہو انبیاء کی زندگی اور ان کی سیرت سے قریب ہو سکیں۔  
یہ کوئی اتفاقی یا بلا سبب بات نہیں ہے کہ تمام رہنمایان دین ایک لاکھ چوبیس ہزار  
انبیاء و مرسلین، انسان ہی تھے جو وحی الہی کے سائے میں زندگی گزارتے رہے —  
اور وہ احساسات و مشاہدات کے اس اعلیٰ درجے پر فائز تھے کہ جہاں  
اخترات، اضطراب، تردد یا نسیان کا کوئی امکان نہیں تھا۔ تاکہ وہ نبی نوع انسان  
کے لیے صراطِ مستقیم کا بہترین نمونہ بن سکیں۔

لہذا ہم پر بھی مشرطن ہے کہ بارگاہِ معبود میں عاجزی کے ساتھ دعا کرتے  
رہیں کہ وہ ہماری نگاہوں سے پردوں کو ہٹا دے — صراطِ مستقیم کو  
زیادہ سے زیادہ ہمارے لیے روشن کرے —

تاکہ ہم محض عقل ہی سے اسے نہ مانیں — ،

بلکہ اس طرح اسے قبول کریں کہ گویا ہر چیز کو اپنی آنکھوں سے دیکھ  
رہے ہیں اور دینی اقدار ہمارے لیے مشاہدہ بن جائیں — تمثیلات  
محسوسات بن جائیں — اس راستے میں پیش آنے والی ہر مشکل سے ہم گزر سکیں،  
اور جو چیزیں بھی رکاوٹ بن سکتی ہیں انھیں عبور کر سکیں —

لہذا ضروری ہے کہ ہم روحانی سطح پر اپنے اور اپنے ضمیر کے درمیان صراطِ  
مستقیم کو زیادہ سے زیادہ نمایاں اور روشن بنانے کی کوشش کریں اور اس سلسلے میں اس  
روش کو ہم اپنائیں -

اس میں یہ بات بھی ضرور پیش نظر رہنی چاہیے کہ —

لوگوں کی رہنمائی کے سلسلے میں ہم محض اعلیٰ خیالات، بلند نظریات،  
عمیق کتابوں اور فکری تقریروں کو پیش کر دینے پر ہی اکتفا نہ کریں بلکہ ضروری ہے کہ لوگوں

کے دلوں میں اس طرح اثر ڈالیں کہ —

اعلیٰ افکار ان کے لیے محسوسات بن جائیں اور ہمارے پاک و پاکیزہ حیات ان تک محسوس شکل میں منتقل ہوں کیونکہ وہ بھی ہمارے جیسے انسان ہیں لہذا انھیں بھی محسوسات سے اتنا ہی متاثر ہونا چاہیے جتنا ہم خود ہیں۔

اس لحاظ سے یہ بات ضروری ہے کہ ہم عقلیات سے زیادہ حیات کو وسیلہ بنائیں کیونکہ سینکڑوں فلسفیانہ کتابیں — محض کتاب کی حد تک رہ کر انبیاء کرام کی حیاتِ طیبہ کے نمونوں کو واضح نہیں کر سکتیں کہ —

ان کا ایمان کتنا قوی تھا —؟

ان کا اخلاق کتنا عظیم تھا —؟

ہمیں چاہیے کہ اپنے اخلاق کا، ان سے موازنہ کریں اور یہ غور کریں کہ جنت اور جہنم کے سلسلے میں ان کا ایمان کتنا قوی تھا — ہم ان سے کس حد تک نزدیک ہیں —؟

اور ہمیں اپنا یہ جائزہ مسلسل لیتے رہنا چاہیے تاکہ ہمارا ایمان بھی حیات کی مانند بن کر دوسروں کو متاثر کر سکے۔

کردار کی تبدیلی کے لیے اور دلوں پر اثر کرنے کے لیے محض نظریات کی حد تک تبلیغ کافی نہیں ہے —

ہاں —! نظریات ضروری ہیں —

لیکن ہمیں اس سے ایک قدم آگے بڑھنا ہے تاکہ ہم لوگوں کے نفوس کو پاک و پاکیزہ بنا سکیں — ان کی روحانیت کو پایہ تکمیل تک پہنچانے کی کوشش کریں — اور اپنی روش کو انبیا اور اوصیائے کرام کی روش سے اس حد تک نزدیک بنا دیں کہ ان کی سیرتِ طیبہ کی روشنی ہماری زندگی میں

جلوہ گر ہو جائے اور دوسروں کو بھی متاثر کر کے ———  
 تاکہ قبل اس کے کہ ہم دوسروں کی غفلتوں کو بھنبھوریں ، وہ خود  
 ہمارے کردار سے متاثر ہو جائیں ! ———  
 پروردگار عالم ہم لوگوں کو انبیائے کرام کے راستے پر چلنے اور حضرت  
 خاتم الانبیا صلی اللہ علیہ وآلہ وسلم کے اسوہ حسنہ کو اپنانے کی توفیق عطا فرمائے ۔  
 اور ہمیں اور آپ کو اپنی مغفرت سے نوازے ۔



۵

# آنحضرتؐ کے بعد ائمہ کرامؑ کا عہدِ زندگی

الصلاة والسلام على محمد وآله الطيبين الطاهرين

جس وقت آنحضرت صلی اللہ علیہ وآلہ وسلم دنیا سے رخصت ہوئے تو ایک قوم،  
ایک معاشرہ اور ایک حکومت چھوڑ کر گئے۔

لفظ قوم کا مقصد یہ ہے کہ —————

مسلمانوں کا ایک ایسا گروہ چھوڑ کر گئے جو ان کی نبوت اور رسالت پر ایمان

رکھتا تھا ————— !

اور لفظ معاشرہ سے مراد یہ ہے کہ —————

وہ افراد بشر جن سے ساری زندگی آپ کا واسطہ رہا اور پھر نبوت و رسالت

کی بنیاد پر ان افراد بشر کے درمیان از سر نو روابط ایجاد کیے ————— !

اور حکومت سے مراد ————— آپ کا وہ منصب ہے جس پر آپ

فائز تھے جس کے ذریعے معاشرے کی رہنمائی بھی فرما رہے تھے۔ اسلام کے اعلیٰ اصولوں کے نفاذ میں بھی مصروف تھے۔ اور۔۔۔ دین کو پیش آنے والے خطرات کا دفاع بھی کر رہے تھے۔

(اسو سناک بات یہ ہے کہ آپ کے انتقال کے فوراً بعد) سقیفہ کی کارروائی نے ایک ایسا انحراف پیدا کر دیا کہ آپ کا منصب حکومت اپنی اصلی فکری روش سے ہٹ گیا اور قیادت ایسے ہاتھوں میں چلی گئی جو الہی طریقہ ہدایت سے دور تھے۔

اور چونکہ حوادث کی روش یہ ہے کہ وہ بڑھتے اور پھیلتے چلے جاتے ہیں۔۔۔ سقیفہ کا حادثہ بھی اسلامی روش میں انحراف اور اختلاف و انتشار کا سبب بنا۔۔۔ اور ظاہر ہے کہ جب قیادت انحراف کا شکار ہو تو وہ اپنے منصب کی ذمہ داریوں کو پوری طرح ادا نہیں کر سکتی بلکہ عسکری، سیاسی اور اجتماعی ہر لحاظ سے انحراف پیدا ہو جائے گا۔۔۔ اور یہ انحراف اسلامی معاشرے کی کمزوری اور تباہی کا سبب بنے گا۔۔۔

کیونکہ اس معاشرے میں تعلقات کی اساس دین اسلام تھا۔ اب اگر اس کے بنیادی اصول و قوانین کو پیش نظر نہ رکھا گیا تو پھر لوگوں کے روابط بھی اسلام کے ساتھ مستحکم نہیں رہ سکتے اور جب وہ کڑی کمزور ہو جائے گی جو پورے معاشرے کے درمیان ربط و ضبط کا ذریعہ تھی۔۔۔ تو دین کی بجائے دوسری بنیادوں پر تعلقات و روابط قائم ہونے لگیں گے اس کا لازمی نتیجہ اسلامی معاشرہ کا زوال ہوگا۔

اور صحیح شرعی حکومت کے زوال۔۔۔

اور اسلامی معاشرے کے اضمحلال کے بعد جو قوم باقی رہے گی وہ انتشار و زوال سے محفوظ نہیں رہ سکتی بلکہ بہت جلد کسی باطل قوت کے لیے لقمہ بن جائے گی۔ کیونکہ وہ قوم جس نے اسلام کے سائے میں بہت مختصر زندگی گزاری ہو اس



میں یہ صلاحیت نہیں ہو سکتی کہ وہ اپنی حفاظت خود کر سکے اور دنیا کی دوسری طاقتوں کے مقابلے میں اپنی اصلیت و شخصیت، روحانیت اور انفرادیت کو زوال و انتشار سے بچا سکے! —

چونکہ اس قوم کا تجرباتی مرحلہ بہت مختصر تھا اور آنحضرتؐ کے انتقال کے فوراً بعد ہی اسلامی اقدار میں انحراف پیدا ہو گیا۔ اس لیے کافروں سے مقابلہ اور کافرانہ ثقافت سے خود کو بچانے کی طاقت بھی کمزور ہو گئی۔

جس کا نتیجہ یہ نکلا کہ تدریجی طور پر قوم کی حالت اپنے عقیدے، آداب، مقاصد اور احکام کے لحاظ سے تنزل کا شکار ہوتی گئی۔ — اور جس دین میں لوگ جوق در جوق داخل ہوئے تھے (عملاً) اس سے جوق در جوق نکل گئے جیسا کہ بعض اماریت میں اس کی طرف اشارہ بھی ہے۔

چنانچہ معصوم فرماتے ہیں کہ —  
 ”دین کا وہ حکم جو سب سے پہلے پامال کیا گیا وہ اللہ کے نازل کردہ فرمان کی مخالفت ہے (وہ حق حکومت کے حوالہ سے انحراف تھا) اور جس حکم کی مخالفت سب سے آخر میں ہوگی وہ نماز ہے (یعنی جس دن نماز کی مخالفت شروع ہو جائے وہ اس دین کا آخری عہد ہوگا)

اور ہم نے ابھی اوپر کی چند سطور میں اس بات کی طرف اشارہ کیا ہے کہ سب سے پہلے زعامت اور قیادت کے مسئلہ پر قوم میں انحراف پیدا ہوا جو اس بات کی علامت ہے کہ امت نے اس الٰہی فرمان کو قبول نہیں کیا (جو حضرت رسول خدا صلی اللہ علیہ وآلہ وسلم کے ذریعے سے پہنچایا گیا تھا)

ظاہر ہے کہ حکم خدا سے یہ انحراف بالآخر ترک نماز تک لے جائے گا اور

جیسا کہ معصوم نے فرمایا جب نماز بھی رک جائے تو امت کا انفرادی وجود بھی ختم ہو جائے گا۔  
 کیونکہ جس قوم کا عقیدہ تنزیلی کا شکار ہو اس کے آداب زندگی اور رسوم  
 مذہبی بھی لازمی طور پر کمزوری کا شکار ہوں گے۔  
 خداوند عالم کے فرمان کے مقابلے پر اپنا حکم چلانے کا مطلب ہی یہی ہے  
 کہ قوم نے تباہی کا راستہ اختیار کر لیا۔



①

امت کی اس عمومی روش کے بعد ائمہ کرام علیہم السلام نے دو باتوں پر خصوصی  
 توجہ دی:

- ① اسلامی قیادت کو اس کی اصلی حالت (زام حکومت اپنے ہاتھ  
 میں لینا) پر واپس لانا۔ انحراف سے بچانا اور اسے اس کے حقیقی  
 مرکز کی طرف واپس لانے کی بھرپور کوشش کرنا۔ تاکہ قوم معاشرہ  
 اور قیادت میں تینوں عناصر اپنی صحیح روش پر گامزن رہیں۔
- ② ائمہ کرام نے قوم کو زوال و انتشار سے بچانے کی ہر ممکن کوشش کی  
 اور اگرچہ امت اپنی اصلی روش سے ہٹ چکی تھی تاہم ائمہ کرام  
 کی یہ مسلسل کوشش رہی کہ لوگ دین سے بالکل ہی منحرف نہ ہو  
 جائیں بلکہ ممکن حد تک دین پر ثابت قدم رہیں ان میں مجاہدانہ  
 روح زندہ رہے اور ایمان قائم رہے۔

ہم نے جو دو باتیں پیش کیں ان کی وضاحت کے لیے امیر المومنین علیہ السلام  
 کی زندگی میں پیش آنے والے بعض امور سے ثبوت فراہم کرنا چاہتے ہیں کہ حضرت علی علیہ السلام

نے اسلامی قیادت کو اس کی اصل نوعیت پر برقرار رکھنے اور قوم کو فرمانِ الہی پر توجہ دلانے کی اتنی زیادہ کوشش کی کہ لوگ یہ کہنے لگے کہ —  
وہ حکومت و سلطنت کے حریف ہیں۔

اور معاویہ نے آپ پر یہ الزام لگایا کہ آپ جاہِ شوم چاہتے ہیں۔ اور بعض خلفاء کی طرف سے بھی یہ الزام عائد کیا گیا کہ آپ حکومت نہ ملنے کی بنا پر ان سے عداوت رکھتے ہیں۔

غرضیکہ اس قسم کے جو بھی الزامات ہو سکتے تھے وہ آپ پر عائد کیے گئے لیکن جناب امیر المؤمنین علیہ السلام اپنے موقف پر قائم رہے اور اس بات کی بھرپور کوشش کرتے رہے کہ لوگوں میں یہ احساس زندہ رہے کہ —  
اصل حکمرانی اللہ کی ہے۔

اور اسی کے اعلان و فرمان کے مطابق کسی کو یہ عہدہ ملنا چاہیے۔  
چنانچہ آپ نے اس فکر کو زندہ رکھنے کے لیے پہلے دن ہی سے اپنے موقف کو واضح رکھا اور لوگوں میں الہی حکمرانی کے نظریے کو زندہ رکھنے کی بھرپور کوشش فرمائی اور جیسا کہ پہلے عرض کیا گیا وفاتِ رسولِ مقبولؐ کے بعد آپؐ نے لوگوں کو مسلسل اس شعور و احساس کی طرف مائل کیا۔



البتہ لوگوں میں یہ احساس زیادہ بیدار نہ ہو سکا جس کے بہت سے اسباب ہیں۔  
جس میں اولین سبب جناب امیرؑ کا اپنے موقف میں اٹل ہونا ہے۔ یعنی آپؑ نے اس مسئلہ میں ذرہ برابر بھی لچک کا مظاہرہ نہیں کیا۔  
اور دوسرا سبب یہ تھا کہ لوگ شعور کی بیداری میں ابھی اس منزل تک نہیں پہنچے تھے کہ ان کو احساس ہوتا کہ —

سقیفہ کا دن اسلامی شریعت اور روح رسالت کے لیے ان گنت بلاؤں کا مکنتہ آغاز ثابت ہوگا۔

ان لوگوں کو اس کے علاوہ کوئی اور راستہ نہیں تھا کہ کچھ ظاہرۃ الصلاح لوگوں نے مسلمانوں کی قیادت سنبھال لی اور وہی اس بیڑے کو آگے بڑھائیں گے۔  
اور حضرت علی علیہ السلام کے بارے میں وہ لوگ بس اتنا ہی سمجھ سکے کہ ان کا ذاتی حق پامال ہو رہا ہے جس کے لیے وہ مطالبہ کر رہے ہیں۔

لیکن بعد کے مرحلوں میں ایسے بہت سے امور سامنے آئے جن سے یہ بات واضح ہو گئی کہ اسلامی قیادت واضح طور پر انحراف کا شکار ہو چکی ہے اور یہاں تک کہ جب امیر المومنین علیہ السلام کا زمانہ حکومت آیا آپ کے اقدامات سے یہ بات بالکل واضح ہو گئی کہ آپ اس بات کی بھرپور کوشش کر رہے ہیں کہ

جو انحراف پیدا ہو چکا ہے اسے مٹائیں تاکہ حق بات کہی جاسکے اور حق پر عمل بھی کیا جائے۔ اور اگرچہ آپ کو اس سلسلے میں انتہائی شدید مشکلات کا سامنا کرنا پڑا لیکن یہ بھی حقیقت ہے کہ آپ کو اپنے موقف کے سلسلے میں عنیم الشان کامیابی نصیب ہوئی۔

یہ وہ ظاہری اور باطنی مشکلات تھیں جو اس عمل میں سامنے آئیں۔ ایک عام انسان بعض اوقات یہ سوچنے لگتا ہے کہ حکمرانوں سے تصادم اور زامہ اتتار کو سنبھالنے کی کوشش عام طور پر اپنے ذاتی فوائد، شخصی مصالحتوں اور انفرادی اغراض کے تحت ہوتی ہیں۔

(چنانچہ حضرت علی علیہ السلام کو بھی ایسا ہی سمجھا گیا)  
لیکن ظاہر ہے کہ یہ تصور صرف بادی النظر میں پیدا ہوتا ہے جیسا کہ معاویہ اور اس کے ساتھیوں نے جناب امیر المومنین اور ان کے موقف کے بارے میں اسی بات کو پھیلانے

کی کوشش کی۔

لیکن حقیقت یہ ہے کہ

امیر المومنین حضرت علی ابن ابی طالب علیہ السلام پیغمبر کے حقیقی جانشین تھے اور ان پر رسول مقبول صلی اللہ علیہ وآلہ وسلم کی جانب سے یہ نبیادی و زرداری عائد تھی کہ

اسلام کے فلسفہ حیات کی حفاظت کریں اور اسے مضبوط رکھیں اور انھیں کے بعد مسلمانوں میں جو طولانی انحراف پیدا ہونے والا ہے اس سے دین و شریعت کو بچانے کی کوشش کریں

لہذا حضرت علیؑ کا ہر اقدام روح رسالت کے ساتھ وابستہ تھا اور ان کی ہر کوشش اسی رسالت کے عظیم تر مقاصد کے لیے تھی نہ کہ ذاتی مفادات کے لیے۔ وہ کبھی یہ نہیں چاہتے تھے کہ اپنی حکومت قائم کریں بلکہ ان کی بھرپور کوشش یہ تھی کہ اسلامی معاشرے میں اور پھر روئے زمین کے تمام سنی نوع انسان کے درمیان صحیح اسلامی قیادتی رہنمائی کے فرائض انجام دیں۔

لہذا یہ دو مختلف انداز فکر ہیں اور آپ کے مرقف کی وضاحت کرنے والے کبھی ایک انداز فکر کو اپناتے ہیں کبھی دوسرے کو۔

بعض اوقات انسان یہ سوچتا ہے کہ وہ اپنی شخصی قیادت تو نہیں چاہتے بلکہ صحیح اسلامی سلطنت چاہتے ہیں لیکن پورا شعور نہ ہونے کی بنا پر یا مستحکم قوت فکر و نظر نہ ہونے کی بنا پر یا تمام حالات و لمحات پیش نظر نہ ہونے کی بنا پر لاشعوری طور پر ہی سہی انسان اس عمل کے ظاہری پہلو کو اس کے حقیقی پہلو سے جدا نہیں کر پاتا جس کی وجہ سے تمام اعلیٰ مقاصد یا ان کا بڑا حصہ تلف ہونے کا اندیشہ پیدا ہو جاتا ہے

بسا اوقات وہ یہ بھی بھول جاتا ہے کہ ان کا عمل ان کے اپنے لیے نہیں ہے

بلکہ وہ اس پیغام کی خاطر عمل کر رہے ہیں اور ہر وہ شخص جو اتنے عظیم مقاصد رکھتا ہو وہ ذاتی طور پر کبھی خطرے میں ہوتا ہے اور یہ بھی خطرہ ہوتا ہے کہ اس کی ذاتی انا اس پر غالب آجائے اور وہ درمیان راہ ہی میں سکوت و انحطاط کا شکار ہو جائے۔

حضرت علی علیہ السلام نے اپنے اس موقف کا مسلسل اظہار کیا کہ:

پیغمبر کے بعد وہی امت کے پاس بان ہیں اور انہیں کو اقتدار  
سنہالنے کا حق ہے۔

چنانچہ وہ اس پر اپنے رنج و غم کا اظہار کرتے رہتے تھے کہ آنحضرتؐ کے بعد  
انہیں منصب اقتدار نہ سنہالنے دیا گیا۔ جیسا کہ ان کا یہ مشہور جملہ بھی ہے کہ:

”لقد تقمصها ابن ابی قحافہ وهو  
یعلم ان محلی منها محل القطب  
من الریح“

(ابو قحافہ کے بیٹے نے خلافت کو ایک پیرا بن سمجھ کر زبردستی پہن لیا  
جب کہ ان کو معلوم تھا کہ اس کے لیے میری حیثیت ویسی ہی مرکزی تھی  
جیسے چکل میں قطب کی حیثیت ہوتی ہے)۔

اس اظہار رنج و غم کے باوجود ہمیں یہ نہ بھولنا چاہیے کہ یہ اپنی ذات کے لیے  
نہیں تھا بلکہ پوری کوشش اور ساری جدوجہد دین کی خاطر تھی اور وہ اپنے ساتھیوں  
کی اس انداز سے تربیت کرنا چاہتے تھے کہ وہ اپنے آپ کو عظیم مقصد کا پاسبان سمجھیں  
اقتدار و منصب کا نہیں۔

اور آپ کو ان دونوں مرحلوں پر عظیم کامیابی حاصل ہوئی  
آپ شخصی طور پر بھی کامیاب رہے اور یہ بات واضح کرنے میں بھی مکمل  
طور پر کامیاب رہے کہ آپ کا ہر کام شریعت کی مکمل پاسبانی کے لیے تھا۔

جناب امیر المومنین علی بن ابی طالب علیہ السلام نے اپنی خصوصی تربیت سے اپنے اصحاب کے اندر یہ شعور پیدا کیا کہ وہ ایک مقصد کے پاسبان ہیں، شخصی مفادات کے نگران نہیں ہیں۔

آپ فرمایا کرتے تھے کہ انسان کو اپنی ذات سے پہلے حق و صداقت پر نظر رکھنی چاہیے۔ چنانچہ آپ کا مشہور فرمان ہے کہ:

”اعرف الحق تعرف اهلہ“

(حق کو پہچانو تو اہل حق کو بھی پہچان لو گے)

آپ نے اپنے اصحاب ابوفا — عمار — ابوذر — مقداد وغیرہ کو تعلیم دی تھی کہ ————— حق کو پہچانو، پھر اسی نقطہ نظر سے میری اپنی زندگی کو بھی پرکھو۔

اور ظاہر ہے کہ کسی بھی قوم کے رہنما کی طرف سے اخلاص عمل کا یہ بہترین اسلوب تھا کہ پوری قوم کو اس بات کا عادی بنایا جائے کہ ————— اصل میزان حق کی ہے نہ کہ شخص کی، کسوٹی حقانیت کی ہے نہ کہ شخصیت کی۔

کیا ذات پیغمبر صلی اللہ علیہ وآلہ وسلم کے بعد علی علیہ السلام سے بلند مرتبہ بھی کوئی ذات ہے —————؟

اور اس کے باوجود وہ سہماتے ہیں کہ —————

”میزان حق کو بناؤ ————— اور ————— اسی پر مجھے پرکھو!!“

چنانچہ جنگ جمل کے موقع پر جب ایک شخص حالتِ تردد میں آیا کہ فریقین میں سے کون حق پر ہے اور اسے زوجہ نبیؐ کا ساتھ دینا چاہیے یا وصی پیغمبرؐ کا —————؟ تو آپ نے اس سے فرمایا کہ: —————

”حق کی معرفت حاصل کرو، اہل حق خود ہی معلوم ہو جائیں گے۔“

آپ نے یہ جملہ اس بنا پر ارشاد فرمایا کہ آپ ساری زندگی اسی مقصد کے لیے جدوجہد کرتے رہے کہ لوگ حق کو پہچاننے لگیں اور شخصیت کے سبائے حق پر نظر رکھیں۔

چنانچہ پیغمبر اسلام کی رحلت کے بعد جب اہل دنیا نے انحراف کا راستہ اختیار کیا تو آپ نے اسے انتہائی غلط سمجھنے اور اس کے خلاف بھرپور احتجاج کے باوجود —  
حکومت حاصل کرنے کے لیے —

نذوالفقار اٹھائی نہ طاقت کا کوئی مظاہرہ کیا —

حتیٰ کہ شیخین کے دنیا سے گزر جانے کے بعد، جب وہ لوگ خود آپ کی خدمت میں حاضر ہوئے اور یہ درخواست کی کہ —

”آپ سیرتِ شیخین کی حمایت کرتے ہوئے منصبِ خلافت

کو سنبھالیں —!

تو آپ نے واضح طور پر اعلان کیا کہ میں سیرتِ شیخین کی حمایت و متابعت نہیں کر سکتا — اور اگرچہ اس کے نتیجے میں آپ کو حکومت سے پھر محروم کر دیا گیا۔ مگر امیر المؤمنین کا موقف بہت نمایاں طور پر واضح ہوا کہ —

آپ کی غرض، اپنی ذات نہیں تھی، بلکہ حق کی پاسداری اور اصول کی علمبرداری تھی — چنانچہ جس موقع پر اصول کو نظر انداز کر کے آپ حکومت حاصل کر سکتے تھے، آپ نے اصول کو زندہ رکھنے کے لیے اپنی محرومی کو گوارا کر لیا تاکہ دنیا بھر پر واضح ہو جائے کہ —

علی علیہ السلام وفاتِ پیغمبر کے بعد جو احتجاج کر رہے تھے وہ حکومت کے لیے نہیں تھا بلکہ حق کی سر بلندی اور اصول کے تحفظ کے لیے تھا۔ جسے زمانہ شیخین میں صحیح طور سے اس لیے نہیں سمجھا جاسکا کہ ابھی اکثر لوگ نئے نئے حلقہ بگوشِ اسلام



ہوئے تھے اور مخالف طاقتیں انھیں آسانی سے یہ باور کرا سکتی تھیں کہ  
 امیر المومنینؑ جو احتجاج کر رہے ہیں وہ محرومی کی بنا پر ہے۔  
 لیکن جب شیخین کے بعد آپ کی خدمت میں حکومت پیش کی گئی اور آپ نے  
 اصول کی بنا پر اسے ٹھکرا دیا تو آپ کا موقف ہر ایک پر اچھی طرح واضح ہو گیا۔  
 ورنہ اس کے قبل لوگوں کی اکثریت "اصول سے انحراف" کو واضح طور پر  
 سمجھ بھی نہیں سکی تھی۔

کیونکہ اس پر ایک دینی چھاپ لگی ہوئی تھی۔

مثال کے طور پر \_\_\_\_\_ جب دوسری خلافت میں طبقاتی نظام رائج  
 کیا گیا تو آنحضرت صلی اللہ علیہ وآلہ وسلم کے عم محترم جناب عباس کے لیے \_\_\_\_\_  
 بارہ ہزار اور ازواج پیغمبر کے لیے دس دس ہزار کا خصوصی وظیفہ مقرر  
 کیا گیا اور لوگوں کو سمجھایا گیا کہ آنحضرت صلی اللہ علیہ وآلہ وسلم سے خصوصی قرابت  
 کی بنا پر ان کے لیے یہ وظیفہ مقرر کیا گیا ہے۔

تقریباً اسی قسم کا کام تیسری خلافت میں بھی کیا گیا \_\_\_\_\_ مگر یہاں  
 اپنے خاندان کی قرابت کو بنیاد بنا یا گیا۔

نظام وہی تھا \_\_\_\_\_

لیکن پہلے ایک پردہ پڑا ہوا تھا، اب وہ پردہ ہٹا دیا گیا۔

انحراف وہ بھی تھا \_\_\_\_\_ اور یہ بھی۔ لیکن اس انحراف کو قوم نے  
 اس لیے برداشت کر لیا کہ اس پر دینی و مذہبی لیبل لگا دیا تھا اور اس انحراف میں وہ  
 لیبل اتر چکا تھا اور لوگ اسے اپنے مفادات پر ایک حملہ سمجھ رہے تھے جس کے  
 نتیجے میں پوری قوم بہت جلد خلیفہ ثالث سے ناراض ہو کر \_\_\_\_\_  
 ان کے خلاف اٹھ کھڑی ہوئی۔



تو جو کچھ فرق ہے وہ اس بات میں کہ قوم نے اس انحراف کو برداشت کر لیا۔  
اور اس انحراف کو برداشت نہیں کیا۔

لیکن جناب امیر المومنینؑ کا موقف دونوں صورتوں میں واضح تھا البتہ  
جب تک انحراف و اشکات نہیں تھا آپ کا احتجاج بھی اسی کے مطابق تھا اور جب انحراف  
عیاں ہوا تو احتجاج بھی واضح الفاظ میں کیا۔

چنانچہ جب آپ نے سیرتِ شیعین کی حمایت و متابعت سے انکار کیا اور  
خلیفہ ثالث منصبِ اقتدار پر فائز ہوئے تو امیر المومنینؑ نے جو کچھ فرمایا اس کا لب  
باب یہی تھا کہ :

”جب تک صرف میرا حق پامال ہوتا رہے گا، میں خاموش  
رہوں گا.....!“

جس کا واضح مطلب یہ ہے کہ آپ اپنے حق کی پامالی کو ارا کرنے کے لیے تیار تھے  
لیکن اصول کی پامالی کے لیے کسی قیمت پر آمادہ نہیں تھے۔

اور اسی کے ساتھ آپ یہ بھی چاہتے تھے کہ آپ اپنے باوقار ساتھیوں کے  
اندر بھی ایسا ہی شعور و ادراک پیدا کریں کہ وہ اصول پرست ہیں نہ کہ شخصیت پرست اور  
حق کے ساتھی ہیں نہ کہ کسی خاص فرد کے۔!!

اور آپ اربابِ حل و عقد کی پیشکش کے باوجود اس بات پر آمادہ نہیں  
تھے کہ اصول کو پامال کر کے حاکم بنیں۔ حالانکہ پیغمبرِ اسلامؐ کے بعد کوئی بھی شخص عظمت و  
جلالت میں آپ کے ہم پلہ نہیں تھا اور نہ آپ کے علاوہ کسی کو حکمرانی کا حق تھا۔ لیکن  
سیرتِ شیعین کو ٹھکرا کر آپ نے تیسری خلافت سے محرومی کو گوارا کیا۔

اور جب قتلِ عثمان کے بعد لوگوں نے آپ سے اصرار کیا کہ آپ زمام

حکومت کو سنبھالیں تو آپ نے لوگوں سے یہی کہا کہ  
 « جاؤ ، کسی اور کو سالم بنا لو ، اگر وہ عدل و انصاف کے مطابق  
 حکمرانی کرے گا تو میں اس کی مخالفت نہیں کروں گا۔ »

آپ کے اس انکار کی ایک وجہ یہ بھی تھی کہ پیغمبر اسلام کی رحلت کے بعد قوم  
 کے اندر دین و مذہب سے جس انحراف کا آغاز ہوا تھا وہ اب انتہائی حدوں کو چھو رہا تھا۔  
 اس انحراف کے نتائج بہت عمیق اور وسیع ہو چکے تھے اور وہ اپنی طغیانی و سرکشی میں اس  
 منزل تک پہنچ چکا تھا کہ ساری قوم انتشار و اضطراب میں مبتلا تھی۔

چنانچہ امیر المومنینؓ سے جب زمام حکومت سنبھالنے کے لیے بہت زیادہ اصرار  
 کیا گیا تو آپ نے فرمایا کہ :

« میں صرف اس شرط پر حکومت قبول کر سکتا ہوں کہ تم لوگ میرے

حکم کی پابندی اور صحیح راستہ پر چلنے کا عہد و پیمانہ کرو۔ »

چنانچہ جس وقت حکومت و اقتدار پر فائز ہونے کے تمام وسائل فراہم تھے ، آپ کا  
 مسلل انکار اس بات کا واضح اعلان ہے کہ امیر المومنینؓ کی نگاہ کبھی بھی حکومت و اقتدار پر  
 نہیں تھی جبکہ آپ ہمیشہ اصول کی خاطر احتجاج کرتے رہے اور اسی کی اپنے اصحاب و وفا کو  
 تربیت بھی کرتے رہے۔



— ۲ —

(ہم نے چند صفحات قبل) یہ بات عرض کی تھی کہ ائمہ کرام علیہم السلام نے قوم کے اندر  
 دو باتوں کا خصوصی شعور پیدا کیا۔ ایک یہ کہ لوگوں کے ذہن میں اسلامی قیادت کا  
 صحیح شعور بیدار ہو جائے اور دوسری بات قوم کی پاسہبانی تھی۔ کیونکہ آنحضرتؐ  
 کے بعد امتِ مسلمہ کو کبیت اور کیفیت دونوں لحاظ سے ایسے خطرات درپیش تھے۔

جن سے اس کی سالمیت کو اندیشہ تھا۔ لہذا امامؑ کو ایسے اقدامات کرنے تھے کہ دونوں  
 عالموں پر غلبہ پایا جاسکے اور کمیت و کیفیت دونوں لحاظ سے امت کی حفاظت کی جائے  
 چنانچہ کمیت کے عامل پر غلبہ حاصل کرنے کے لیے اسلامی قیادت کو بدترین  
 انحراف سے روکنے اور اسلامی روش پر برقرار رکھنے کی جدوجہد فرماتے رہے اور اس سلسلہ  
 میں دو اسلوب اختیار کیے :

### ۱۔ مثبت مداخلت

جس کے ذریعے قیادت کی ممکن حد تک اصلاح کی جاسکے کیونکہ جن لوگوں  
 کے اختیار میں زمام اقتدار تھی وہ بسا اوقات ایسے مسائل و مشکلات کا شکار  
 ہو جاتے تھے جن کا کوئی حل انھیں نہیں ملتا تھا —

اور اگر وہ اپنی فکر و تدبیر سے ان کا کوئی حل تلاش کرتے تو کسی اور بڑی  
 مشکل میں گرفتار ہونے کا اندیشہ پیدا ہو جاتا تھا اور مسلمانوں کے لیے تباہی و ہلاکت  
 کے آثار نظر آنے لگتے تھے۔

چنانچہ ایسے مواقع پر جناب امیر المومنین علیؑ سلام اور دیگر ائمہ کرامؑ  
 اسلامی قیادت کو تباہی سے بچانے کے لیے بہترین رہنمائی فرماتے تھے۔

جناب امیر المومنین علیؑ سلام جب یہ دیکھتے تھے کہ آپ کے خاموش  
 رہنے سے اسلام کے عمومی مفاد یا مسلمانوں کے وجود کو ناقابل تلافی نقصان پہنچے گا یا  
 مزید انحراف پیدا ہو جائے گا تو فوراً اقدام فرماتے تھے۔

ہم سب اس تاریخی حقیقت سے بخوبی واقف ہیں کہ جب اعتقادی مسائل  
 پیش آتے، امت مسلمہ کے ساتھ جب دوسرے ادیان و مذاہب کے لوگ زندگی  
 گزارتے تو ایسے ایسے فکری مسائل سامنے آتے جن کو حل کرنے سے خلفاء قاصر نظر آتے۔

اور ایسے مواقع پر جناب امیر علیہ السلام اسلام کی نصرت کے لیے آگے بڑھتے اور ان مسائل کو حل کرتے تھے۔

اسی طرح \_\_\_\_\_

(اگر آپ کے زمانہ کے حکام کوئی ایسا قدم اٹھانے کا ارادہ کرتے تھے جس سے اسلام کی تعلیمات پر حرف آنے والا ہو تو جناب امیرؑ ایسی رہنمائی فرماتے تھے کہ اسلام کی تعلیمات متاثر نہ ہونے پائیں۔)

\_\_\_\_\_ جب دوسری خلافت کے دور میں یہ خطرہ پیدا ہوا کہ جاگیر داری کا ایک ہونٹا نظام عالم اسلام میں قائم ہو جائے، کیونکہ عراق کی فتح کے بعد یہ سوال پیدا ہوا تھا کہ اس کی زمینیں مجاہدین کے درمیان تقسیم کر دی جائیں یا ان پر تمام مسلمانوں کا عمومی حق ہونا چاہیے \_\_\_\_\_؟

بہت سے لوگوں کا خیال تھا کہ وہ مجاہدین جو عراق گئے اور انھوں نے اس علاقے کو فتح کیا انھیں کے درمیان ان زمینوں کو تقسیم کر دیا جائے۔

لیکن ظاہر ہے کہ اس طرز فکر کا لازمی نتیجہ یہ ہوتا کہ عراق \_\_\_\_\_ شام \_\_\_\_\_ ایران \_\_\_\_\_ مصر \_\_\_\_\_ اور عالم اسلام کی وہ تمام زمینیں جو مجاہدین کے ذریعہ مسلمانوں کے قبضہ میں آئی تھیں وہ سب کی سب مجاہدین کے درمیان تقسیم کر دی جاتیں اور اس طرح پورا عالم اسلام فوجیوں کی جاگیر بن جاتا۔ اور یہ ایسی ہمہ گیر جاگیر داری ہوتی جس کی ساری دنیا میں کوئی مثال بھی نہ ہوتی \_\_\_\_\_،

کیونکہ اس طرح پورے عالم اسلام کی تقریباً ساری زمین ۵ - ۶ ہزار فوجیوں کی ملکیت قرار پاتی (اور باقی سارے مسلمان حق ملکیت سے محروم رہتے۔)

یہ خطرہ پوری اسلامی مملکت کے لیے منڈلا رہا تھا اور خلیفہ وقت حیران و پریشان تھے کہ اس گتھی کو کیسے سلجھائیں؟

اس موقع پر بھی حضرت علی ابن ابی طالب علیہ السلام نے صحیح اسلامی موقف واضح کر کے اسلامی قیادت کی بروقت رہنمائی کی۔

اور خلیفہ وقت نے آپ کے فرمان پر عمل پیرا ہو کر مشکلات سے نجات پائی۔ اسی طرح ایک وقت ایسا آیا جب خلافت ثانیہ کے دور میں یہ طے پارہنخا کہ جنگ کے لیے مجاہدین کے ساتھ ساتھ خلیفہ وقت بھی نکل کھڑا ہو۔

تو جناب امیر المومنین علیہ السلام فی الفور مسجد نبوی میں پہنچے، اس وقت مدینے کے بیشتر مسلمان مسجد میں موجود تھے۔ آپ نے وہاں پہنچ کر خلیفہ وقت کو توجہ دلائی کہ اگر سبھی مدینے سے چلے گئے تو شہر کو دشمنوں کے حملے سے کون روکے گا؟ چنانچہ آپ نے مجاہدین کے ساتھ خلیفہ کو جانے سے روک دیا۔

یہ چند مثالیں ہم نے اس لیے پیش کیں تاکہ یہ بات واضح ہو سکے کہ امیر المومنین علیہ السلام جب یہ دیکھتے تھے کہ خلیفہ کے کسی اقدام سے اسلام اور مسلمانوں کو مزید نقصان پہنچ سکتا ہے تو آپ مثبت کارروائی کرتے تھے۔

## ۲۔ احتجاج و تہدید

ہم نے اوپر یہ بات واضح کی کہ امام علیہ السلام نے دو طریقے اپنائے۔ پہلا وہی جس کا اوپر ذکر کیا گیا کہ جب وہ دیکھتے تھے کہ قوم اور مذہب کو نقصان پہنچنے والا ہے تو مثبت اقدام فرماتے تھے۔

دوسرا طریقہ یہ تھا کہ حسب ضرورت حکام کو تہدید فرما کر اور ان کے موقف کے خلاف احتجاج کر کے انہیں مزید انحراف سے روکتے تھے۔

مثال کے طور پر جب ایک روز خلیفہ ثانی نے منبر پر جا کر مسلمانوں سے سوال کیا کہ اگر میں تم لوگوں کو اس راستے سے ہٹا دوں جس راستے پر تم چل رہے ہو تو کیا کرو گے؟

تو اس وقت حضرت علی علیہ السلام ہی سامنے آئے اور آپ نے واضح الفاظ میں ارشاد فرمایا کہ

”ہم اپنی تلوار کے ذریعے تمہیں ٹھیک کر دیں گے“

امامؑ کا یہ جملہ آپ کے موقف کی بھرپور ترجمانی کرتا ہے۔ اور اگرچہ حالات کے تحت آپ نے خلفاء کے پورے دور حکومت میں تلوار نہیں اٹھائی لیکن مسلمانوں کی تمناؤں اور ان کے احساسات اور ان کے شعور کی صحیح رہنمائی فرماتے رہے۔ چنانچہ جب تیسری خلافت ناکامیوں سے ہمکنار ہوئی تو آپ ہی کی ایک ایسی مرکزی حیثیت تھی جس پر سارے مسلمانوں نے اتفاق کیا۔



یہ دو اسلوب وہ ہیں جنہیں آپ نے اپنی زندگی میں اپنایا اور اقتدار سے محروم رہنے کے باوجود امت مسلمہ کو تباہی سے بچایا جب کہ ابھی مسلمانوں کا شور بختہ نہ تھا یا یہ کہیے کہ انہیں صحیح موقف سے دور ہٹایا جا رہا تھا اور آپ کے لیے یہ ضروری تھا کہ اسلام کی بقا کے لیے اور اس کی حقیقی روش کو قائم رکھنے کے لیے موقف کو مبین کریں۔

چنانچہ امیر المومنین علیہ السلام نے مندرجہ بالا دونوں طریقوں کے ذریعے محض قیادتوں سے پیکار بھی برقرار رکھی اور دین کی بہترین پاسبانی بھی کی اور ان دو طریقوں کے ذریعے جنہیں سیاسی عمل بھی کہا جاسکتا ہے اور براہ راست حکمرانی کا پر تو بھی۔ آپ نے اسلام کا حقیقی رخ پیش کیا اور اسلامی زندگی کا ایک ایسا نمونہ پیش کیا جو ہر قسم کے انحراف سے پاک تھا۔ اور یہ بات اتنی واضح ہے کہ جس کے لیے کسی طولانی گفتگو کی ضرورت نہیں۔

جناب امیر المومنینؑ نے جس وقت زمام اقتدار سنبھالی اس وقت سے اپنی شہادت تک آپ کی توجہ جتنی اسلامی تعلیمات کے تحفظ پر تھی اتنی اقتدار و حکومت کے تحفظ

پر نہیں تھی۔ آپ جانتے تھے کہ امتِ مسلمہ کے درمیان اختلاف و تنازعات اتنے زیادہ بڑھ چکے ہیں کہ کوئی اصلاحی عمل (مختصر مدت میں) کامیاب نہیں ہو سکتا۔

اور اسی کے ساتھ آپ یہ بھی جانتے تھے کہ

مستقبل میں اس قوم پر معاویہ جیسا شخص مسلط ہونے والا ہے جو دین

کی کشتی کو بالکل مخالفت سمت میں لے کر چلے گا اور خلافتِ ثانیہ اور ثالثہ میں حالات میں جو اخراجات پیدا ہوا ہے وہ سب اس کی پشت پناہی کرے گا۔

آپ نے ان تمام حالات کو پیش نظر رکھتے ہوئے اور ان حقائق کو جانتے

ہوئے بھی صرف اس لیے زمامِ حکومت قبول کی کہ حالات کی جس حد تک ممکن ہو اصلاح کر

سکیں۔ اور اخراجات سے بچتے ہوئے ایک با اصول حکومت کس طرح قائم کی جا سکتی ہے اس کا عملی نمونہ پیش کر دیں۔

چنانچہ اس عملی نمونہ کو پیش کرنے کے لیے حکومت بھی مقبول کی

اور ہزاروں افراد کی قربانی بھی گوارا کی۔

جیسا کہ ہم نے گزشتہ صفحات پر بھی وضاحت کی ہے جناب امیر المومنین علیہ السلام

کی اقتادات صرف شیعوں کے لیے نہیں تھے بلکہ پوری امتِ مسلمہ آپ کے پیش نظر تھی۔

آپ شیعوں کی بھی صحیح رخ پر تربیت کر رہے تھے اور عامۃ المسلمین کی

بھی۔ وہ شیعہ اور غیر شیعہ ہر مسلمان کے محافظ و پاسبان تھے۔ اور اسلامی حکومت

کی اعلیٰ ترین مثال پیش کرنا چاہتے تھے۔

اور اس جہاد میں جو لوگ آپ کا ساتھ دے رہے تھے اور اس کی خاطر

جنگوں میں شریک ہو رہے تھے۔ کیا وہ سب شیعہ تھے۔؟ نہیں بلکہ

اس میں شیعہ اور غیر شیعہ سب تھے۔ جنہوں نے امیر المومنینؑ کو خلیفہٴ رسولؐ تسلیم کیا تھا۔

اور جناب امیر المومنین علی بن ابی طالبؑ کی شہادت کے بعد علویین اور طاہرین



وغیرہ کی قیادت میں جو تحریکیں چلیں ان سب میں پرچم جناب امیر المؤمنین ہی کا ہوتا تھا،  
لیکن یہ نہیں کہا جاسکتا تھا کہ وہ سب شیعہ تھے۔

کیونکہ ان میں بکثرت لوگ آپ کے بارے میں ویسا عقیدہ نہیں رکھتے  
تھے جیسا کہ آج کے شیعوں کا ہے بلکہ وہ سب لوگ آپ کے پرچم کی سر بلندی اس لیے چاہتے  
تھے کہ

آپ کو اسلامی حکومت کے لیے بہترین مثال سمجھتے تھے۔

چنانچہ جب عبداللہ ابن زبیر کے گورنر نے عبداللہ ابن زبیر کی سیاست کا لوگوں کے  
سامنے اعلان کیا اور کہا کہ

”ہم اسی طرح حکومت کریں گے جس طرح خلیفہ اول و دوم

اور سوم نے کی تھی۔“

تو پورے مجمع نے احتجاج کیا اور بے آواز بلند کہا کہ

”نہیں۔“ بلکہ ویسی حکومت ہونی چاہیے

جیسی حضرت علی ابن ابی طالب علیہ السلام نے کی تھی۔“

کیونکہ صرف انھیں کی ذات پوری امت مسلمہ کے نزدیک مثالی نمونہ عمل ہے۔



اسی طرح یہ بھی سوچنے کی بات ہے کہ بنی عباس کی حکومت کس طرح قائم ہوئی، تو

تاریخ گواہی دے گی کہ اس کی بنیاد یہ تھی کہ

بنی عباس نے لوگوں کے سامنے یہ اعلان کیا تھا کہ ہم یہ حکومت امام جعفر صادق

علیہ السلام کی رہنمائی کے مطابق کریں گے۔

چنانچہ خلافت عباسیہ بنیادی طور پر امام جعفر صادق اور آل محمد کے نام پر

قائم ہوئی کیونکہ اسی نام میں عظمت انسان کی تاریخ پوشیدہ تھی اور اسی عظمت کے نام پر

عامۃ المسلمین اس میں شامل ہوئے۔

یہ واضح بات ہے کہ اس تحریک میں حصہ لینے والے سب شیعہ نہیں تھے، بلکہ عامۃ المسلمین تھے مگر سب کو یہ اعتراف تھا کہ اہل بیت کرام ہی اسلام کی صحیح رہنمائی کر سکتے ہیں وہی اس منصب کے حقدار ہیں اور جس طرح حضرت علی علیہ السلام اپنے دور میں حقیقی اسلام کی اعلیٰ ترین عملی مثال تھے اسی طرح آج امام جعفر صادق علیہ السلام اور اہل بیت کے وہ دیگر افراد جن کی رگوں میں علیؑ کا خون اور جن کے انوکار میں امیر المؤمنینؑ کا عطا کردہ دینی شعور ہے۔ چنانچہ امام جعفر الصادق علیہ السلام کے حلقہٴ درس میں جو لوگ آتے تھے ان میں شیعہ اور غیر شیعہ دونوں ہوتے تھے۔

انکہ کرام علیہم السلام نے ہمیشہ یہ چاہا کہ اسلام کی صحیح تصویر پوری امت مسلمہ کے لیے پیش کریں جو روشنی کا منارہ ————— آئیڈیل ————— اور بہترین نمونہٴ عمل بن سکے۔

آپ حضرات کے پیش نظر دو باتیں ہمیشہ رہا کرتی تھیں:

① ————— مسلمانوں کی صالح تربیت

② ————— تمام مسلمانوں کے لیے اعلیٰ ترین نمونہٴ عمل پیش کرنا۔

اور ان دو باتوں کے سلسلے میں آپ حضرات اس کی کوئی تفریق نہیں کرتے تھے کہ یہ شیعہ ہے کہ غیر شیعہ۔

برادران اہل سنت کے بڑے بڑے علماء نے اس وقت اہل بیت کرامؑ کا بھرپور

ساتھ دیا اور علویین و طاہرین کی حمایت میں جہاد کا فتویٰ دیا تھا —————!

حتیٰ کہ امام اعظم جناب ابوحنیفہؒ بھی خود حکام کی طرف سے منصب قبول کرنے سے قبل علویین کے پرچم تلے جہاد کے لیے نکلے تھے اور اگرچہ اس وقت بھی ان کا شمار برادران اہل سنت کے بزرگ ترین علماء و دینی رہنماؤں میں ہوتا تھا لیکن انھوں نے فتویٰ دیا تھا کہ

” جن لوگوں کے ہاتھوں میں علی علیہ السلام کا پرچم ہے ان کا  
ساتھ دیا جائے۔“

اس لیے ہم واضح طور پر کہہ سکتے ہیں کہ جناب علی ابن ابی طالب علیہ السلام کا موقف  
اتنا واضح تھا کہ وہ کسی ایک طبقے تک ہی نہیں محدود تھا بلکہ اس میں اتنی وسعت تھی کہ پوری  
امت مسلمہ کو اپنے احاطہ میں لے سکے، اسے اس کی اصل شناخت بتا سکے، اس کو اسلام کے  
مقاصد سے روشناس کرا سکے اور اسلام کے ہی ذریعہ اس کے تشخص کی حفاظت کر سکے اور یہ  
بات ذہن نشین کرا سکے کہ

اسلامی معاشرے میں زندگی گزارنے والا انسان کس قسم کی سچی اسلامی  
زندگی گزارے ————— ؟



ہم نے یہ ساری گفتگو اس لیے کی تاکہ ہم نصیحت بھی حاصل کر سکیں اور رہنمائی بھی۔  
جب ہم یہ دیکھتے ہیں کہ حضرت علی علیہ السلام اپنی تمام عظمت و جلال کے ساتھ اپنے ساتھیوں  
کو یہ تربیت دیتے ہیں کہ —————

وہ آپ کی شخصیت کے ساتھی نہ نہیں ————— بلکہ ————— اسلامی  
مقصد کے ساتھی نہیں ————— !

ہم لوگوں کو بھی ضرور غور کرنا چاہیے کہ ہم اپنے ساتھیوں کو اس انداز سے  
تربیت نہ دیں کہ وہ ہمارے ساتھی نہیں، دین کے ساتھی نہیں۔ !

کوئی شخص بھی کسی دوسرے شخص کا دائمی ساتھی نہیں بن سکتا۔ بلکہ اسلام  
کے مقصد اعلیٰ کو دوام حاصل ہے اور اسی پیغام کو ہمیشہ معیار تکرار دیا جاسکتا ہے۔

” اگر میں کسی وقت بھی اسلام کے حقیقی مقصد سے ہٹ  
جاؤں تو آپ لوگ میرا بھی مواخذہ کریں کیونکہ دین سب سے

زیادہ معزز اور سب سے زیادہ قیمتی ہے اور اللہ ہی اس  
 کائنات کا پروردگار ہے ، وہی مالکِ حقیقی ہے ، اسی  
 کے ہاتھ میں آپ کا مستقبل بھی ہے۔ جہاد کے نتائج بھی  
 اور آخر میں اسی کی بارگاہ میں سب کو پیش بھی ہونا ہے۔"

کیا میں آپ کو آپ کے جہاد کا نتیجہ پیش کر سکتا ہوں؟ یا اس سرزمین پر کوئی  
 اور انسان آپ کے جہاد کے نتائج عمل کا انجام پیش کر سکتا ہے —؟  
 وہ تمام دینی اقدامات جن میں اپنی جوانی کی توانائیاں خرچ کی گئیں —  
 — زندگی متربان کی گئی — عمر کا بڑا حصہ خرچ کیا گیا — مشقتوں کو  
 برداشت کیا گیا — بھوک پیاس کی شدتوں کو برداشت کیا گیا —  
 معاشرے کی ایذا رسانیوں کو برداشت کیا گیا —

ان سب کا صلہ کون دے سکتا ہے —؟

کیا ہم یا آپ اس کا صلہ دے سکتے ہیں —؟

یقیناً ان باتوں کا اجر اور صلہ صرف خداوندِ عالم دے سکتا ہے اور وہی  
 اس کی قدر و قیمت بھی معین کر سکتا ہے — وہی جنت کے دروازوں کو ہمارے  
 سامنے کھول سکتا ہے —

وہی ہماری کارکردگی کا رخ تبدیل کر سکتا ہے اور ہمیں صحیح درجات پر

فائز کر سکتا ہے۔

لہذا اے میرے عزیزو! اور فرزندو!

تم میں سے کوئی بھی شخص اپنے مقاصد کو کسی فرد کے ساتھ وابستہ نہ  
 کرے بلکہ ہر شخص یہ سوچے کہ —

ہم سب اس ذات سے وابستہ ہیں جو سب سے بلند ہے —

سب سے بالا ہے ————— ،

یعنی ————— ذاتِ کریمہ اور خوشنودی پروردگار۔

یہی طرزِ فکر و حقیقتِ اسلام کی حمایت ہے اور یہی وہ راستہ ہے جس پر  
چل کر ہم ائمہِ طاہرین علیہم السلام کے اسوہ حسنہ پر عمل پیرا ہو سکتے ہیں۔  
خداوندِ عالم ہیں اور آپ سب لوگوں کو اپنی مغفرت سے نوازے۔





(۶)

## وفات پیغمبرؐ کے بعد آغازِ انحراف اور جناب امیرؓ کو پیش آنے والی مشکلات

حضرت رسول خدا صلی اللہ علیہ وآلہ وسلم کے بعد براہِ راست جن لوگوں کے ہاتھوں میں زمامِ اقتدار تھی ان کا انحراف لازمی تھا کیونکہ ان میں سے بیشتر کے دلوں میں جاہلیتِ راسخ تھی اور آنحضرتؐ کی تعلیمات سے انھوں نے ابھی بھر پور فائدہ نہیں اٹھایا تھا۔

جبکہ زمامِ اقتدار کے لیے رسالت سے بھرپور روشنی حاصل کرنا نبیلوی شرط ہے ہم شیعوں کے نزدیک اسلامی قیادت میں عصمت کی شرط اسی لیے ہے کہ بنی نوح انسان کو یہ یقین رہے کہ وہ جس کی قیادت میں چل رہے ہیں وہ ہر لغزش سے پاک ہے۔

زیر نظر باب میں ہم اسی سلسلے میں کچھ گفتگو کرنا چاہتے ہیں کہ قیادتِ اعلیٰ انسانی کمالات کی حامل ہونی چاہیے اور ہم جب یہ کہتے ہیں کہ امام کو لازماً معصوم ہونا چاہیے تو یہ ایسا نظریہ ہے جس کے حامی فقط شیعہ مکتبہ فکر کے لوگ نہیں بلکہ یہ بات دنیا بھر کے صاحبانِ فکر و نظر کے نزدیک منطقی اور معقول ہے۔

دنیا میں جس مکتبہ فکر کی بھی یہ کوشش ہو کہ انسانیت کو از سر نو سنوار جائے، اس کے لیے نئے نئے فکری، روحانی اور اجتماعی اقدار ایجاد کیے جائیں اور بنی نوع انسان کو تاریخ کے ان دھاروں میں کامیابی و کامرانی سے ہمکنار کیا جائے۔

تو مکتبہ فکر اس وقت تک کامیاب ہی نہیں ہو سکتا جب تک کہ زام کار کسی ایسے شخص کے ہاتھ میں نہ ہو جو لغزشوں اور گناہوں سے پاک ہو۔

حتیٰ کہ اگر مارکس کے نظریے سے بھی دیکھا جائے جو معاشرے میں ایک خاص طرز فکر کے انسان کو پیش کرنا چاہتا ہے اور انسانی زندگی کی انوکھی جہتیں متعین کرتا ہے اس کی بھی کوشش یہی ہوگی کہ اپنا نظریہ بنی نوع انسان کے درمیان ایسے شخص کے ذریعے پھیلائے جس کی زندگی خطا اور لغزش سے پاک ہو۔

اب یہ اور بات ہے کہ ہمارے نزدیک خطا و لغزش کا جو معیار ہے وہ مارکس کے نظریے سے بالکل مختلف ہو۔ لیکن مارکس یہ ضرور کہے گا کہ قوم کا وہ رہنما جو اس کے نظام کو پھیلانے اور آگے بڑھانے کا ذمہ دار ہے وہ مارکس کے نقطہ نظر سے کسی خطا اور غلطی کا مرتکب نہ ہو۔

اسی طرح ہم یہ کہتے ہیں کہ جو شخص اسلامی نظام حیات کی قیادت اور امامت کر رہا ہے اسے اسلامی نظریے کے مطابق ہر خطا اور لغزش سے پاک ہونا چاہیے (جسے معصوم کہا جاتا ہے)

تو عصمت کا بنیادی مفہوم دونوں کے یہاں ملحوظ خاطر ہے یعنی نظریے سے مکمل وابستگی۔ اپنے آپ کو مکمل طور پر اسی نظریے کے قالب میں ڈھال لینا۔ اور روحانی، فکری اور عملی اعتبار سے ایک ایسی پاکیزہ زندگی گزارنا جو گناہ اور لعنتِ ش سے پاک ہو۔ اور یہی عصمت ہے۔



اس لحاظ سے اگر دیکھا جائے تو شیعوں نے امام کے لیے عصمت کی جو شرط رکھی ہے وہ کسی بھی مکتب فکر سے علیحدہ نظریہ نہیں ہے۔

اسی لیے دنیا میں جہاں بھی نظریاتی قیادت کو متہم کیا جاتا ہے اس کی وجہ نظریات سے انحراف ہی ہوتی ہے۔ کیونکہ کسی بھی نظریے اور عقیدہ سے وابستہ افراد کے لیے رہبری اور رہنمائی کا حق وہی رکھتا ہے جو اس نظریہ سے اتنا ہم آہنگ ہو گیا اس کی پوری زندگی اسی کا پر تو نظر آئے۔

اور چونکہ پیغمبر اسلام کے بعد جن لوگوں نے زمام اقتدار سنبھالا وہ اسلامی تعلیمات کے معیار پر کامل نہیں تھے۔

اس لیے جناب امیرؑ کے چاہنے والوں نے انھیں قبول نہیں کیا۔ اسی طرح جو شخص بھی اپنے دین و مذہب کے معیار پر کامل نہیں نظر آئے گا اس کی قیادت و زعامت قابل اعتراض ہوگی۔

مثال کے طور پر ماضی قریب میں ہمیں یہ نظر آتا ہے کہ مارکس کے بہت سے ماننے والوں نے روسی حکام پر یہ اعتراض کیا کہ وہ بنیادی اصول سے منحرف ہو گئے ہیں اور وہ اس لائق نہیں ہیں کہ مارکسی فلسفہ کی قیادت کر سکیں۔

تو اس اعتراض کی بنیاد بھی وہی فطری اصول ہے جسے ہم عصمت کے باب میں ذکر کرتے ہیں کہ کسی بھی نظریے اور فلسفہ کی قیادت صرف وہی کر سکتا ہے جو اس فلسفہ کی میزان کے لحاظ سے کامل ہو۔

اگرچہ مارکسی میزان کچھ اور ہوگی اور اسلامی میزان الگ ہے، لیکن اساس وہی فطرت کی آواز ہے جس کا ہم نے اوپر ذکر کیا اور یہ وہ آواز ہے جسے ہر عقیدہ، ہر مذہب، ہر مکتب فکر اور ہر ایڈیٹوریل کا ماننے والا اپنے اپنے میزان پر صحیح تصور کرتا ہے۔



البتہ اس بات میں کوئی شک نہیں کہ اسلام کے نقطہ نظر سے عصمت، ایک نہایت ہی رفیع و اعلیٰ مفہوم ہے۔ کیونکہ اسلام خود ایک آفاقی اور ہمہ گیر مذہب ہے اس لیے اس کی نگاہ میں عصمت کا مفہوم اس قدر بلند ہے کہ دنیا کا کوئی نظریہ اس کا مقابلہ نہیں کر سکتا۔ اس کا حامل اسلام کے اصول و قوانین کے قالب میں اس طرح ڈھل چکا ہوتا ہے کہ اسلام کے مقاصد، اسلامی پیغام اور اسلام کی تعلیمات اس کی زندگی و بندگی کے ہر پہلو سے اس طرح نمایاں ہوتی ہیں (کہ اس کی ذات میں کسی خطا، لغزش اور سہو و نسیان کا دخل بھی نہیں رہتا) دنیا کے دیگر مذاہب اور فلسفوں نے انسانی زندگی کے کسی ایک پہلو کو سامنے رکھ کر اپنے قوانین بنائے ہیں۔

مثال کے طور پر مارکس کے فلسفہ میں انسانی زندگی کے صرف معاشی پہلو کو سامنے رکھا گیا ہے اور اس کے علاوہ کسی پہلو سے بحث نہیں کی گئی۔

انسان اپنے گھر میں کیسی زندگی گزارتا ہے —؟ اس کے انفرادی

امور کیا ہیں —؟ اس کا عقیدہ و نظریہ کس قسم کا ہے —؟

وہ سلوک و آداب کا پابند ہے یا نہیں —؟ خدا کو یاد کرتا ہے یا نہیں؟

غرض کسی پہلو سے اسے مطلب نہیں ہے بس سیاسی اور اقتصادی پہلو پیش نظر ہے۔ یہ بات ظاہر ہے کہ حقیقی اصل فلسفے میں وسعت ہوگی اسی کے اعتبار سے

آئیڈیل کو بھی پرکھا جائے گا۔ مارکس کا فلسفہ چونکہ ایک محدود و چھت رکھتا ہے لہذا اس کا آئیڈیل بھی اسی محدود زاویہ سے تلاش کیا جائے گا۔

لیکن اسلام ایک ایسا دستور حیات ہے جسے مالکِ دو جہاں نے زمین پر بسنے والوں کے لیے نازل کیا۔ اور یہ انسانی زندگی کے تمام مسائل کو حل کرنا چاہتا ہے۔ حتیٰ کہ ایک انسان جو اپنے بستر پر لیٹا ہوا ہے اس کے لیے بھی مذہب کی طرف سے آداب موجود ہیں گھر بوزندگی کے بھی احکام ہیں۔ پروردگارِ عالم سے مناجات کے بھی طریقے ہیں۔ نفس کی

ریاضت کے بھی پہلو ہیں — اہل خاندان سے روابط کے بھی قوانین ہیں — اور بازار، اسکول، معاشرہ، سیاست، اقتصادیات، اخلاقیات، عمرانیات، سماجی فلاح و بہبود — غرض زندگی کے ہر شعبے کے لیے واضح لائحہ عمل موجود ہے۔

لہذا اسلام کے نقطہ نظر سے جس شخصیت کو آئیڈیل قرار دیا جائے گا اس کی زندگی کا ہر پہلو سے جائزہ لیا جائے گا۔ کیونکہ اسلامی دستور زندگی کے ہر پہلو پر محیط ہے۔ یہی وجہ ہے کہ ہم جب یہ کہتے ہیں کہ امام معصوم ہوتے ہیں تو اس کا یہ مطلب ہوتا ہے کہ وہ اپنے افکار و خیال، سیرت و کردار، جذبات و احساسات، سلوک، آداب اور زندگی و بندگی کی ہر روش میں اتنے عظیم، اتنے پاک و پاکیزہ اور رفیع الشان ہوتے ہیں کہ کسی گناہ، لغزش، خطا یا سہو و نسیان کا ان کے بارے میں تصور بھی نہیں کیا جاسکتا۔

اور چونکہ اسلام کا دائرہ عمل بہت ہمہ گیر ہے اس لیے عصمت کا یہ تصور بھی ہمہ گیر ہوتا ہے — !



لہذا جس طرح ہر فلسفہ کے ماننے والے اپنے نقطہ نظر سے ہی آئیڈیل کی قیادت و زعامت کو تسلیم کرتے ہیں اسی طرح ہم بھی اہل بیت کی قیادت کو آئیڈیل ہی کی زعامت و رہبری تسلیم کرتے ہیں۔

اور ہمارے نزدیک آئیڈیل سے مراد معصوم ہوتے ہیں۔ (جس کی زندگی ہر قسم کی خطا و لغزش سے پاک ہوتی ہے)

اور عصمت ان مفاہیم میں سے ہے جو ارتقا پذیر ہیں — ، اسی طرح اللہ کی جانب سے آنے والے تمام ہادیاں برحق کی عصمت کے بھی

مدارج و مراتب ہیں اور بعض کو بعض پر فضیلت حاصل ہے اور ائمہ اہلبیتؑ ان مدارج میں سے اعلیٰ ترین مدارج پر فائز ہیں۔

پیغمبر اسلامؐ کے بعد زمام اقتدار جن لوگوں نے سنبھالی وہ چونکہ عصمت کے مرتبہ پر فائز نہ تھے — اور — پیغام میں بحیثیت پیغام، انھیں آئیڈیل ماننے کی کوئی گنجائش نہیں ہے —

قطع نظر اس سے کہ کچھ لوگ ان کے بارے میں ایک خاص نقطہ نظر رکھتے ہوں۔!

حیات و کائنات اور اسلامی اجتماع کے اعتبار سے اگر یہ فرض بھی کیا جائے کہ ان لوگوں نے کراہی پر زندگی اور تاریخ کا رخ بدلاتا ہم اسلام کے فکری نظام اور اس کے اساسی دستور کے لیے —

ایک ایسے رہنما کی ضرورت ہے جو عصمت کا لباس زیب تن کیے ہوئے ہو اور بلند ترین فکر و عمل کا حامل ہونے کے اعتبار سے ہر خطا و نسیان سے پاک و منزه ہو ورنہ وہ کس طرح اس دین کے لیے آئیڈیل قرار دیا جاسکتا ہے؟



لبا اوقات یہ کہا جاتا ہے کہ:

امت مجموعی طور پر خطا سے محفوظ ہے۔ یہ امت حکام کی نحرانی کرتی اور ان کے اعمال و انحال پر نگاہ رکھتی ہے تاکہ انحراف فکر نہ پیدا ہونے پائے اور جب مجبوری طور سے خطا سے محفوظ ہے تو آئیڈیل کے لیے جو خصوصیت لازمی قرار دی گئی تھی وہ خود بخود حاصل ہو جائے گی، انفرادی طور پر کسی معصوم کے ہونے کی ضرورت نہیں۔

لیکن یہ طرز فکر کسی طرح صحیح نہیں ہے۔ کیونکہ وہ لوگ جنہوں نے حضرت رسول اکرم صلی اللہ علیہ وآلہ وسلم کے بعد حکومت سنبھالی ان میں ایک آئیڈیل کی معمولی

حد بھی نہیں پائی جاتی، اور نہ عصمت و طہارت سے ان کا کوئی تعلق تھا۔  
 ظاہر ہے کہ جب تمام افراد اس وصف سے خالی ہوں تو پھر ان کا مجموعہ بھی  
 اس صفت سے خالی ہوگا اور اگر کوئی استثنیٰ کیا جا سکتا ہے تو صرف جناب امیر المؤمنین  
 علیہ السلام کی ذات والا صفات سے ہو سکتا ہے۔

اس کے باوجود ہمیں یہ اعتراف ہے اور ہم اسے اعزاز سمجھتے ہیں کہ امت  
 مسلمہ کے وہ افراد جن کی حضرت نبی اکرم صلی اللہ علیہ وآلہ وسلم نے تربیت فرمائی انھوں  
 نے تاریخ بشریت میں نہایت اعلیٰ سیرت کے نمونے پیش کیے۔

اور اگرچہ آنحضرت صلی اللہ علیہ وآلہ وسلم کو قوم کی تربیت کے لیے جو  
 وقت ملا وہ چوتھائی صدی سے بھی کم تھا لیکن اس کے باوجود آپ نے قوم کے اندر وہ  
 طاقت اور قوتِ ارادی پیدا کر دی کہ وہ بہترین صلاحیتوں کی مالک بن گئی۔

اور ایک عام انسان تو یہ سوچ بھی نہیں سکتا کہ چوتھائی صدی سے کم مدت  
 میں یہ کیسے ممکن ہو کہ اس قوم میں ایسے ایسے افراد اٹھیں جنہوں نے آنحضرت کی زندگی  
 میں دین و مذہب کی بقا کے لیے ایسی عظیم الشان قربانیاں پیش کیں جن کی مثال سابقہ  
 انبیاء کی تاریخ میں نہیں ملتی۔

درحقیقت یہ قربانیاں جنت کی طرف ایک مسابقت اور آخرت کی  
 بہتری کے لیے باہمی مقابلے کی ایک نوعیت تھی۔

آنحضرت نے مسلمانوں کے درمیان جس راہ کو اختیار کیا اور مہاجرین و  
 انصار کے درمیان رشتہٴ اخوت کو قائم کیا تاکہ باہمی زندگی گزارنے، آپس کے معاملات  
 طے کرنے اور اجتماعی روابط برقرار رکھنے کے لیے ان کے پاس لاکھ عمل موجود ہو۔

یہاں تک کہ ایک شہر (مکہ) کے افراد جب جلا وطن ہو کر دوسرے شہر  
 (مدینہ) پہنچتے ہیں تو اس شہر کی نعمتیں، اموال اور تمام آسائشیں ان کے حصہ میں آتی ہیں۔

ان کا گرم چوشی سے استقبال کیا جاتا ہے اور ان کی طرف اس طرح دیکھا جاتا ہے کہ گویا وہ ان کے حقیقی بھائی ہیں۔ جس کے بعد ان دونوں شہروں کے باشندے اجتماعی طور پر اس طرح زندگی گزارنے لگتے ہیں جیسے سینکڑوں برس سے اسی طرح رہتے آئے ہوں۔

یہ — اور اس قسم کے تمام خوش آئند پہلوؤں کا ہم اعتراف کرتے ہیں جو رسولؐ کی زندگی میں اس امت مسلمہ کے درمیان اتنے نمایاں نظر آتے ہیں جن کی سابقہ انبیا کی تاریخ میں کوئی مثال نہیں ہے۔

لیکن اس کے باوجود ہمیں یہ کہنے میں کوئی تاثر نہیں ہے کہ امت اجتماعی طور پر خطا سے محفوظ نہیں تھی (نہ افراد معصوم تھے نہ قوم بحیثیت قوم)

یہ جو کامیابیاں حاصل ہوئیں اور قوم میں خوش آئند تبدیلیاں آئیں وہ اس عظیم الشان اخلاص عمل اور حیاتِ طیبہ کی شعاعوں کی بنا پر تھی جو کہ حضور اکرم صلی اللہ علیہ وآلہ وسلم کی ذات کا پرتو تھیں۔ ورنہ امت کے افراد میں ذاتی طور پر ابھی شعور کی بیداری ہی پیدا ہوئی تھی۔

آنحضرتؐ روز و شب اسی سعی میں مصروف تھے کہ قوم کا فکری شعور بلند ہو۔ اور اسے ایک ایسی منزل تک پہنچا دیا جائے کہ لغزش سے بچ سکے۔

لیکن ظاہر ہے کہ آنحضرتؐ کی زندگی میں اس جدوجہد کا محض آغاز ہوا تھا اور جو بات پایہ تکمیل تک پہنچی تھی قوم کے مجموعی ادراک شعور کے نقطہ نظر سے وہ محض اتنی تھی کہ قوم کے اندر وہ حرارتِ ایمانی پیدا کر دی گئی تھی جو نہایت عظیم الشان تھی۔

یہ طاقت جو قوم کے اندر رفتہ رفتہ پیدا ہوئی تھی، اس میں ہر لحظہ نواپانے کی بھی صلاحیت تھی اور شکست و رسوئی کی بھی۔ اور یہی بعد میں تمام مثبت تبدیلیوں کی بنیاد بن سکتی تھی۔ لیکن اس کا اصل سرچشمہ آنحضرتؐ کی ذات تھی جو ان لوگوں کو اعلیٰ ترین نمونوں اور بہترین اور عظیم الشان اقدار کی طرف لیے چل رہی تھی۔

یہ اقدار بھی وہ تھیں جن کی حدود بھی آنحضرتؐ نے ہی قائم کی تھیں۔ اور چونکہ ابھی آنحضرتؐ کی بعثت کو زیادہ مدت نہیں گزری تھی اس لیے یہ ایمانی طاقت ابھی حرارت کی منزل میں تو تھی مگر اسے شعور کی مکمل بیداری نہیں کہا جاسکتا۔

ہم نے پہلے بھی یہ بات کہی ہے کہ احساسات کی گرمی اور شعور کی بیداری کبھی کبھی ایک دوسرے کے ساتھ اس طرح ہم آہنگ ہو جاتی ہیں کہ پھر یہ موازنہ کرنا عام حالات میں ذرا مشکل ہو جاتا ہے کہ یہ قوم جو آگے بڑھ رہی ہے وہ شعور کی مکمل بیداری کی بنا پر ہے یا گرمی شوق کے انتہائی درجہ تک پہنچ جانے کی وجہ سے ہے۔؟

کیونکہ دونوں صورتوں میں اس کے شواہد ایک ہی قسم کے ہوتے ہیں لیکن کچھ مخصوص رجحانات قومی زندگی کی بھرائی کیفیات اور امت کی تاریخ کے حساس موقع پر یہ تپ چلتا ہے کہ جو اقدام کیا گیا تھا وہ شعور کی بیداری کی بنا پر کیا گیا تھا یا گرمی شوق کی بنا پر۔

اسی طرح جب قوم کسی بات سے شدید طرح سے متاثر ہو تب بھی ان دونوں پہلوؤں میں فرق واضح ہو سکتا ہے۔ اب چاہے وہ تاثر مثبت ہو یا منفی۔ کیونکہ شعور کی کیفیت یہ ہے کہ وہ متاثر ہونے کی صورت میں بھی فوری اضحلال کا شکار نہیں ہوتا۔ نہ اس میں انتشار پیدا ہوتا ہے نہ انحراف۔ بلکہ وہ اپنی پختگی پر باقی رہتا ہے۔ کیونکہ انسان کے شعور کی بیداری درحقیقت اپنے مقاصد اور ذمہ داریوں پر یقین سے وابستہ ہے جو ہر قسم کے تاثر، مشکلات اور پھاپائی کے اندیشے سے بالاتر ہے اگر انسان کو اپنے مقاصد اور ذمہ داریوں کے بارے میں مکمل شعور اور پختہ یقین ہو گا تو یہ شعور انتشار و انحراف اور کم و بیش کی حدود سے ماورا ہو گا۔



مثال کے طور پر حضرت رسول خدا صلی اللہ علیہ وآلہ وسلم جب فتح مکہ کے بعد فاضل خدا

میں داخل ہوئے تو اگرچہ عظیم الشان فتح حاصل کرنے کے بعد سنیچے تھے لیکن اس فتحِ عظیم نے نہ آپ کے اخلاقِ حسنہ کو تبدیل کیا

اور نہ اپنی کامیابی پر آپ کے اندر فخر پیدا ہوا۔

بلکہ مزید انکساری اور اللہ کی عبدیت کا احساس اجاگر ہوا۔

درحقیقت یہ اس عظیم شعور کا پہلو ہے جو آنحضرتؐ قوم کے اندر پیدا کرنا چاہتے ہیں

مگر جہاں تک مسلمانوں کا تعلق ہے ان میں فتح و ظفرِ فخر و مہمات — اور

مشکلات و مصائب اور آلام کے موقع پر رنج و غم کے انٹ تائزات بھی نظر آتے ہیں۔

جبکہ شعور کی بیداری کا تقاضا یہ ہے کہ انسان مشکلات و مصائب کے موقع

پر بھی نگہ برائے، نہ مایوس ہو اور نہ مضمحل۔ بلکہ اپنے مسلکِ حقیقی پر ثباتِ قدم سے

گامزن رہے! —

آنحضرتؐ کے اخلاقِ حسنہ، سیرت و کردار اور بارگاہِ معبود ہیں عجز و انکسار

کے لحاظ سے ان دونوں مرحلوں میں کوئی فرق نہیں نظر آتا کہ ایک وقت وہ تھاجب

اسی مکہ کے لوگ اور عرب کے مشرک قبیلے آپؐ پر ستھروں کی بارش کر کے مکہ چھوڑنے پر مجبور کر

رہے تھے اس وقت بھی آپؐ کی زبان پر یہی جملہ تھا کہ

”پالنے والے! جب تو مجھ سے راضی ہے تو مجھے اس بات

کی کوئی پروا نہیں کہ یہ لوگ میرے ساتھ کیا سلوک کر رہے ہیں“

آنحضرتؐ کا یہی انداز اس وقت بھی نظر آئے گا جب آپؐ اللہ سے راز و نیاز

میں مصروف ہوں اور اس وقت بھی جب لوگوں کے درمیان انواع و اقسام کے مصائب

کا سامنا کرنا پڑے۔

حتیٰ کہ جن لوگوں کی اصلاح کے لیے آپؐ شب و روز جدوجہد کر رہے تھے

ان کی انتہائی کسرشی کے موقع پر بھی آنحضرتؐ کے اخلاقِ حسنہ میں کوئی تبدیلی پیدا نہیں ہوئی



فتح مکہ کے موقع پر آپؐ میں فخر نظر آیا نہ اس سے قبل مکہ سے جلا وطنی کے موقع پر مایوسی، دونوں حالتوں میں آپؐ کے اندر کوئی فرق نظر نہیں آیا۔ یہاں تک کہ وہ وقت بھی آیا کہ جب انھیں لوگوں نے آپؐ کی دعوت پر لبیک کہنا شروع کیا۔ مخالفین آپؐ کے سامنے سرنگوں ہونا شروع ہوئے اور انسانیت آپؐ کے مبارک قدموں پر سجدہ ریز نظر آنے لگی۔

لیکن ظاہر ہے کہ امت تو اس کمال کے درجہ پر نہ تھی اور میں اس وقت ان شواہد کو دہرانا نہیں چاہتا جس سے بحث کا دروازہ از سر نو کھل جائے اور یہ ثابت کرنے کی سعی کی جائے کہ قوم میں بیداری نہ تھی۔

بس ایک وقتی جوش تھا جو سابقہ ایام کے ساتھ گزر گیا اس جوش و خروش کو دیکھ کر یہ تو کہا جاسکتا ہے کہ قوم کے اندر طاقت اور گرمی شوق بہت ہے — لیکن یہ نہیں کہا جاسکتا کہ افقِ ذہن بھی بلند ہو چکا ہے اس لیے امت مسلمہ نہ مجموعی طور سے خطا سے محفوظ تھی نہ اس کے عام افراد اپنی انفرادی زندگی میں لغزشوں سے پاک تھے —

اس بنا پر اس کے اندر انحراف پیدا ہونا کوئی حیرت انگیز بات نہیں ہے جیسا کہ گزشتہ بیان میں بھی واضح کیا گیا کہ خود آنحضرت صلی اللہ علیہ وآلہ وسلم کی زندگی میں ہی یہ انحراف شروع ہو چکا تھا۔

البتہ حضرات ائمہ طاہرین علیہم السلام نے اس موقع پر بھی قوم کو مکمل تباہی سے بچانے کے لیے دو باتوں کی طرف خصوصی توجہ دی —

① — اس انحراف کا سدباب کرنے کی بھرپور کوشش۔ ظاہر ہے کہ اسلامی معاشرہ اور اسلامی طرز حکومت ایک تجربہ ہی تو تھا۔ یہ تجربہ انحراف کی راہ اختیار کر کے زمام اقتدار ان لوگوں کے

ہاتھوں میں دے بیٹھا تھا جو نہ اس پر پورا ایمان رکھتے تھے نہ اس کی وسعتوں سے باخبر تھے۔ لہذا پہلی کوشش تو یہی ہونی چاہیے کہ اس تجربے کو نااہل ہاتھوں سے الگ کر دیا جائے۔

(۲) — وہ پہلو جو حضرات ائمہ طاہرین علیہم السلام کی تعلیمات میں نمایاں نظر آتا ہے (حتیٰ کہ ان حالات میں بھی جب معلوم تھا کہ زمام اقتدار کا ان کے ہاتھوں میں آنا ممکن نہیں ہے) اس امت کے مستقبل کو بچانے کی ذمہ داری ہے۔ جسے آپ حضراتؑ نے ہر دور میں پورا کیا۔

ظاہر ہے کہ جب اسلامی حکومت اپنے مرکز سے ہٹ گئی تو حادثات کے پے در پے تسلسل کی بنا پر یہ بات تہری تھی کہ یہ انحراف روز بروز عمیق ہوتا جائے۔ یہاں تک کہ اسلامی معاشرہ اتنا کمزور ہو جائے کہ اس میں کسی بھی شورش کو برداشت کرنے کی صلاحیت باقی نہ رہ جائے اور جب اس قدر کمزوری کا شکار ہو جائے گا تو اس میں امت کے دفاع کی صلاحیت کیسے باقی رہے گی۔ —؟؟!

اور جب دفاع کی صلاحیت بھی باقی نہ رہے گی تو پھر وہ اسلام کی تعلیمات سے بھی دستبردار ہو جائے گا۔ کیونکہ وہ ان تعلیمات پر کیسے باقی رہ سکتا ہے جو اس کا دفاع بھی نہ کر سکیں۔ —؟؟!

مثلاً اگر اسلامی تعلیمات کے مطابق "عرب" کو حق حکومت ہو غیر عرب کو نہ ہو تو غیر عرب اسلام کا دفاع کس جذبے کے ساتھ کرے گا۔ یا اگر تصور یہ ہو کہ اسلامی معاشرہ ایک خاص خاندان کی ملکیت ہے تو اس خاندان کے علاوہ دوسرے عرب یا غیر عرب مسلمان اس کی طرف سے دفاعی ذمہ داریوں کو کس طرح پورا کریں گے اور جس

معاشرے میں ہر رنگ کے امتیازات، ترجیحات اور تمکلات موجود ہوں اس کے بارے میں یہ مسلمان کیسے محسوس کر سکتے ہیں کہ انھوں نے اپنے حقوق اور اپنے شرف و کرامت کو پایا ——— !!

ظاہر ہے کہ یہ باتیں انسان کو اصل اسلام ہی سے منحرف کر سکتی ہیں اگر اس کے اندر دین کی تعلیمات مکمل طور پر راسخ نہ ہوں!

لیکن اگر حالات کے دگرگوں ہونے کے باوجود اسلامی معاشرہ باقی رہا

اور امت مسلمہ بحیثیت قوم زندہ رہی تو اس کی وجہ یہ ہے کہ ———

اسلام کی ایک اور اعلیٰ تصویر موجود تھی جس کا چہرہ روشن —

جس کے نقش و نگار واضح — اور — جس کے مقاصد بلند تھے —

اور یہ اعلیٰ تصویر ان صاحبانِ ایمان کی زندگی میں نظر آئی جو حضرات

ائمہ طاہرین علیہم السلام کی تعلیمات کے مطابق زندگی گزار رہے تھے۔

اور ظاہر ہے کہ اسلام کی اس درخشاں تصویر نے صرف ان لوگوں ہی

کو متاثر نہیں کیا جو حضرات اہلبیت طاہرین علیہم السلام کے حلقہ بگوش عقیدت

تھے بلکہ اس کی صدائے بازگشت پورے عالم اسلام میں گونجی کیونکہ پوری دنیا میں

صرف اہلبیت طاہرین علیہم السلام ہی کی زندگی دین اسلام کا کامل نمونہ تھی۔

اور اگرچہ ان کی امامت کا عقیدہ رکھنے والوں کی تعداد بہت مختصر تھی

لیکن پوری امت مسلمہ کے درمیان آپ حضرات کی زندگی ایک مخصوص اور منفرد

نمونہ عمل کی حیثیت رکھنے کی بنا پر نہایت ممتاز تھی۔

اور ائمہ کرام علیہم السلام سبھی یہی چاہتے تھے کہ اسلامی تعلیمات کے

بہترین نمونہ عمل کو دنیا کے سامنے پیش کر دیں اور حق کے چہرے کو نمایاں کر دیں اور

اسلام نے زندگی کے تمام شعبوں میں جو اجتماعی، سماجی، اقتصادی، اخلاقی،

اعتقادی، عرفانی اور عبادتی تعلیمات نافذ کی ہیں ان کا واضح خاکہ دنیا کے سامنے پیش کر دیں تاکہ ادوار گزرنے کے باوجود مسلمان، دین اسلام کو سمجھ سکیں، اس کی قدر و قیمت کو پہچان سکیں اور جس ماحول میں وہ زندگی گزار رہے ہیں اس سے ہٹ کر اس دین اور اس کی صداقتوں کو پرکھ سکیں۔

اور یہ وہ پہلو ہے جسے حضرات ائمہ طاہرین علیہم السلام نے نہایت کامیابی سے پیش کیا۔

مثال کے طور پر :

حضرت رسول خدا صلی اللہ علیہ وآلہ وسلم کی رحلت کے فوراً ہی بعد جب حضرت امیر المؤمنین علی بن ابی طالب علیہ السلام نے مسلمانوں کے انحراف و روگردانی کا مشاہدہ کیا تو آپ نے ایسی تدابیر اختیار کیں جن سے مسلمانوں کی صفوں میں بھی یہ بات واضح ہو جائے کہ (سقیفہ کی کارروائی) دین کے فطری اصول و قوانین کے خلاف بھی ہے اور اسلام کی تعلیمات سے انحراف بھی۔

اور اس سلسلہ میں آپ نے حضرت خاتونِ جنت سلام اللہ علیہا کی شخصیت کا بھی سہارا لیا تاکہ جو لوگ آنحضرت کی ذاتِ گرامی سے والہانہ عقیدت و محبت کا دعویٰ کرتے ہیں ان کے احساسات کو بیدار کیا جاسکے۔

لیکن (منافقین کے تسلط اور اسلام دشمن قوتوں کی محاذ آرائی کی بنا پر) عام مسلمانوں کے احساسات کو اس حد تک بیدار کرنا ممکن نہ ہو سکا کہ وہ سقیفہ کی کارروائی کو کالعدم قرار دے کر زمامِ حکومت آپ کے ہاتھ میں دے دیتے۔

اور ظاہر ہے کہ حضرت رسول خدا صلی اللہ علیہ وآلہ وسلم جن کا ہر مسلمان کلہ پڑھتا تھا اور سب ان کی محبت کا دم بھرتے تھے جب وہ اپنی زندگی میں حضرت علی بن ابی طالب علیہ السلام کی جانشینی کا اعلان فرماتے تھے تو خود آپ کو ان مسلمانوں

کی مخالفت کا سامنا کرنا پڑتا تھا۔

وہ نبی کریمؐ جن کو اپنی زندگی میں کسی بھی قانون کے نفاذ میں ایسی دشواری پیش نہیں آئی ————— وہ رسول مقبولؐ جن کا قلب کسی بھی فیصلہ کے وقت تردد و تفکر کا شکار نہ ہوتا تھا ————— اور وہ الہی نمائندہ جو کسی پیغام الہی کی نشر و اشاعت میں خوف محسوس نہ کرتا تھا —————

جب ان ہی نبی کریمؐ کو پروردگار عالم کی طرف سے یہ حکم ملتا ہے کہ (حجۃ الوداع سے واپسی کے موقع پر) حضرت علیؑ کی جائتینی کا اعلان کر دیں۔ تو انہیں خود مسلمانوں کی مخالفت کا اندیشہ لاحق ہوتا ہے۔ یہاں تک کہ قدرت کی طرف سے یہ تمبیہی حکم نازل ہوتا ہے کہ:

”اے میرے حبیب! اگر آپ نے یہ اعلان نہیں کیا تو یوں

سمجھیے کہ کار نبوت انجام ہی نہیں دیا۔“

(اس سے یہ بات بالکل واضح ہو جاتی ہے کہ) جناب امیر المومنینؑ کی مخالفت و جائتینی کے اعلان میں پیغمبر اکرمؐ کے سامنے اتنے اندیشے تھے جن کی بنا پر آپ تردد و پریشانی میں مبتلا تھے اور آپ کے لیے یہ اعلان نہایت مشکل ہو رہا تھا ————— جبکہ ابھی صرف اعلان کی منزل تھی —————

علاؤ زبام حکومت سپرد کرنے کی منزل ابھی نہیں آئی تھی۔

(لیکن قدرت کی نگاہ میں یہ اعلان اتنا ضروری تھا کہ خداوند عالم نے واضح اعلان کر دیا کہ اگر آپ نے یہ کام نہیں کیا تو گویا کار رسالت انجام ہی نہیں دیا۔) اور نبی کریم صلی اللہ علیہ وآلہ وسلم اپنی حیات طیبہ میں پہلی مرتبہ (تمام مسلمانوں کی موجودگی میں) اس کا اعلان کر رہے تھے۔

اور ان مسلمانوں کے درمیان یہ اعلان تھا جن کے بارے میں تاریخ

میں یہ واقعہ موجود ہے کہ :

جب آنحضرتؐ وضو فرماتے تھے تو لوگ آپ کے رونے  
انور سے گرنے والے پانی کے قطروں کو اپنے ہاتھوں میں  
جمع کرنے کے لیے ایک دوسرے پر سبقت لے جانے کی  
کوشش کرتے تھے۔

اور جن کے بارے میں قریش کے لوگوں نے بھی یہ اعتراف کیا ہے کہ :

ہم نے قیصر و کسریٰ کو بھی دیکھا ہے اور دنیا کے دوسرے  
بادشاہوں کو بھی۔ لیکن حضرت نبی اکرمؐ کے چاہنے والے  
ان سے جتنی گہری محبت رکھتے ہیں ویسی کسی بڑے سے  
بڑے حکمران اور بادشاہ کے ہم نشین اس سے نہیں رکھتے۔

لیکن تصویر کا دوسرا رخ یہ بھی ہے کہ آپ کی زندگی کے آخری لمحات میں  
آپ کی بزم میں بیٹھ کر یہی لوگ ایسی چیخ و پکار کرتے ہیں کہ انہیں آنحضرتؐ کی موجودگی  
کا احساس بھی نہیں ہوتا۔

حتیٰ کہ خود آنحضرتؐ سے بھی بدزبانی کر جاتے۔ اور انہیں کوئی احساس نہیں  
پیدا ہوتا بلکہ خود آنحضرتؐ صلی اللہ علیہ وآلہ وسلم کو یہ کہنا پڑتا ہے کہ :

"یہاں سے اٹھ جاؤ۔ نبی کے پاس جھگڑا کرنا اچھا نہیں ہے۔"

یہاں سے سمجھا جا سکتا ہے کہ آنحضرتؐ کی زندگی میں ہی حضرت علیؑ کی جانشینی کے

مسلے کو کتنا مشکل بنا دیا گیا تھا۔ —؟

اس کے ساتھ ہمیں یہ بات بھی پیش نظر رکھنی چاہیے جس ذات کی  
خلافت و جانشینی کا آپ اعلان کرنا چاہ رہے تھے وہ ناکام ہونے والی ہستی نہیں تھی  
کیونکہ وہ اپنی شخصیت، عظمت، کردار، صلاحیت اور اسلامی خدمات کے اعتبار سے

سب سے بلند و بالاتھے لیکن اس کے باوجود ان کی جانشینی کا اعلان کرنے میں آنحضرتؐ کو نہایت سخت مشکلات پیش آئیں۔

سوال یہ ہے کہ وہ کون سے ایسے حالات تھے جن کی بنا پر حضورؐ کو یہ دشواریاں پیش آئیں — ؟

تو اس کے لیے بہت وسیع تحقیق کی ضرورت ہے اور آنحضرتؐ کی زندگی میں اسلامی معاشرے کے طرز فکر کا خصوصی جائزہ لینا نہایت ناگزیر ہے۔ کیونکہ متعدد اسباب نے یکجا ہو کر ہی ایسے حالات پیدا کیے تھے جن میں سے چند ایک اسباب کو ہم یہاں پر بطور مثال ذکر کرتے ہیں :



پہلا ظاہری سبب یہ نظر آتا ہے کہ عام مسلمانوں کے اندر غیر اسلامی فکر موجود تھی اور جب حضرت رسول خدا صلی اللہ علیہ وآلہ وسلم نے آپؐ کی ولایت اور جانشینی کا اعلان کیا تو اکثر لوگ ولایت کے اسلامی مفہوم کو نہ سمجھنے کی بنا پر اسے محض دنیاوی حکمرانی تصور کرتے رہے۔

یہ گفتگو ہم ان لوگوں کے بارے میں کر رہے ہیں جو اللہ اور رسولؐ پر برحق ایمان رکھتے تھے۔ خدا کو بھی مانتے تھے اور حضرت رسول خداؐ کو بھی رسول برحقؐ تسلیم کرتے تھے۔

لیکن ان کے انکار میں بیداری نہیں تھی — !  
البتہ ان کے اندر جذبہٴ جہاد موجود تھا۔ جو انہیں جنگوں میں شرکت کرنے اور جان کی بازی لگانے پر آمادہ کرتا تھا۔  
اور مجھے کوئی شبہ نہیں ہے کہ ان لوگوں میں حرارتِ ایمانی بھی موجود تھی۔

اور راہِ خدا میں قربانی بھی پیش کرنے کی صلاحیت رکھتے تھے۔

مثلاً سعد بن عبادہ خزرجی جنہوں نے حضرت علی ابن ابی طالب علیہ السلام کے مقابلے میں خلافت کی اہمیت کا دعویٰ کیا۔ وہ ان ہی عام مسلمانوں جیسے تھے جو اسلامی غزوات میں شرکت بھی کرتے رہتے تھے اور جہاد پر آمادہ بھی رہتے تھے لیکن صحیح دینی شعور سے محروم تھے۔

کیونکہ وہ تمام مسلمان جو خدا اور رسولؐ پر ایمان رکھتے تھے، ان میں فکر و شکر کے اعتبار سے درجات کا بہت فرق تھا۔ غالب اکثریت ان ہی لوگوں کی تھی جو کم و بیش حرارتِ ایمانی تو رکھتے تھے مگر دینی شعور سے عاری تھے۔

اس لیے جب آنحضرت صلی اللہ علیہ وآلہ وسلم نے حضرت علی ابن ابی طالب علیہ السلام کی خلافت و جانشینی کا اعلان کیا تو ان لوگوں میں سے اکثر کے ذہن میں یہ خیال پیدا ہوا کہ :

آنحضرتؐ بنی ہاشم کی خاندانی شان و شوکت کو مستحکم کرنے کے لیے حضرت علیؑ کی جانشینی کا اعلان کر رہے ہیں۔ اور اپنے ذاتی اقتدار کو طول دینے کے لیے اپنے چچا زاد بھائی کو اپنا نائب بنا رہے ہیں تاکہ ان کے ذریعے خاندانی اقتدار برقرار رہے۔ چونکہ مسلمانوں کی اکثریت کے اذہان میں ابھی تک زمانہ جاہلیت کے افکار موجود تھے اور انہوں نے اپنی زندگی کا زیادہ حصہ ایسے ہی ماحول میں گزارا تھا اس لیے وہ امور دین کو بھی اسی ذہنیت سے دیکھتے تھے۔

جیسا کہ اس کی مثال اس موقع پر بھی نظر آتی ہے جب جنگِ خنین کے خاتمے کے بعد حضرت رسول خدا صلی اللہ علیہ وآلہ وسلم نے مالِ غنیمت تقسیم کیا اور صرف قریش کے لوگوں کو حصہ ملا جن کا تعلق مکہ سے تھا۔ اور مدینے والوں کو حصہ نہیں ملا۔ تو مدینے کے انصار جو آنحضرتؐ کی محبت کا



دم بھرتے تھے ، انھیں رسولِ برحق مانتے تھے ، آپس میں ایک دوسرے سے کہنے لگے کہ :  
 " حضرت رسولِ خداؐ اپنے قبیلے کے لوگوں (مکہ والوں) کو دیکھ  
 کر میں بھول گئے۔ قریش کو تو نوازا اور اوس و خزرج ،  
 (جو مدینے سے تعلق رکھتے ہیں انھیں) نظر انداز کر دیا۔"

حالانکہ ان دونوں قبیلوں نے اسلام کے لیے عظیم قربانیاں دی ہیں۔  
 سوچنے کی بات یہ ہے کہ جن مسلمانوں کی ذہنی حالت کا یہ عالم ہو کہ پیغمبر اکرم  
 ہادی عالم ، رسولِ اعظم کے لیے صرف مال کی تقسیم کے موقع پر اس قسم کے خیالات کا اظہار  
 کر رہے ہوں کہ وہ اپنے قبیلے کے لوگوں کو ترجیح دے رہے ہیں وہ جب خلافت کو  
 محض دنیاوی حکومت سمجھیں گے تو ان کے ذہن میں یہ تصور آنا کیسے بعید سمجھا جائے گا کہ  
 آنحضرتؐ اپنے قبیلے و خاندان کی حکومت کو مستحکم کرنے کی فکر میں لگے ہوئے ہیں۔

اور ظاہر ہے کہ جن لوگوں کے ذہن میں اتنے پست خیالات پیدا ہوئے وہ  
 درحقیقت آنحضرت صلی اللہ علیہ وآلہ وسلم کو صحیح طور سے پہچان ہی نہیں سکے تھے ، اور  
 نہ انھوں نے اسلام کی عالمگیر تعلیمات کو سمجھا تھا۔

وہ اکثر و بیشتر اپنے زمانہ جاہلیت کے اذکار میں غلطیاں رہتے تھے۔  
 اور آنحضرتؐ کے اقدامات کو بھی اسی عینک سے دیکھتے تھے۔ اُن کو بھی ایک قومیت  
 سے وابستہ رہنے والا عرب انسان سمجھتے تھے جو اپنے عمیرے ، قبیلے اور خاندانی نظام  
 سے بندھا رہتا ہے اور اپنے چچا زاد بھائی کو بھی اسی خاندانی اثر و رسوخ کی بنا پر آگے  
 لانے کی کوشش کر رہا ہے۔

اور اسی توجیہ کی روشنی میں یہ بات ظن غالب کی منزل تک پہنچ جاتی ہے  
 کہ اگر حضرت علی علیہ السلام پیغمبر اسلام کے رشتہ دار نہ ہوتے یا بالفاظ دیگر دین و شریعت  
 کے نقطہ نظر سے پیغمبر اسلام کے بعد عظمت و جلال اور کمال و رفعت میں جو ذات

سب سے بلند و بالاتھی

اگر اس کا رسولؐ کے خاندان سے تعلق نہ ہوتا تو اس انداز سے سوچنے والوں کو موقع نہ ملتا کہ پیغمبر اسلامؐ اپنے خاندان کے اثر و رسوخ کو بڑھانا چاہتے ہیں۔

لیکن ظاہر ہے کہ یہ پیغمبر اسلامؐ کے ذاتی اختیار کی چیز نہیں تھی کہ اللہ نے جس ذات کو ان کا نائب و جانشین اور عظمت و جلالت میں ان کے بعد پوری کائنات سے افضل و اعلیٰ قرار دیا ہے

وہ ان ہی کا چچا زاد بھائی ہے۔

اور نہ آنحضرتؐ اس افضل و اعلیٰ ذات کے علاوہ کسی اور کا انتخاب کر سکتے تھے کیونکہ ان کا فریضہ یہی تھا کہ انتخاب خداوندی سے دنیا کو باخبر کر دیں اور جسے اللہ نے ان کا جانشین مقرر کیا ہے اس کی جانشینی کا اعلان کر دیں۔

اور جسے خدا نے ان کا جانشین مقرر کیا تھا وہ وہی تھا جو اسلام و ایمان ہدایت و رہبری، جہاد و پیغام الہی کی حفاظت اور دین و مذہب کے لیے فداکاری و ایثار و قربانی میں سب سے آگے تھا۔

اب اگر اتفاقاً ————— وہ اعلیٰ و افضل شخص، پیغمبر کا چچا زاد بھائی تھا تو اس میں پیغمبر یا اس کا کیا قصور ہے جس کی بنا پر یہ لوگ اس قسم کی بدگمانی میں مبتلا ہوں کہ آنحضرتؐ اپنے خاندانی اثر و رسوخ کو مستحکم کرنے کی کوشش کر رہے ہیں۔ ————— ؟

جبکہ یہ وہ لوگ ہیں جو رسول خداؐ پر ایمان لانے کے دعویدار ہیں۔ !

اور مسلمانوں کے درمیان منافقین ہی کی اکثریت تھی۔

کیونکہ آنحضرت صلی اللہ علیہ وآلہ وسلم کی وفات سے تصور طے ہی دنوں قبل مکہ فتح ہوا تھا اور وہاں کے بہت سے خاندان حلقہ بگوش اسلام ہوئے تھے۔ اور مختلف قبیلوں کے بہتر لوگوں نے جو اسلام قبول کیا تھا وہ یا تو اپنے کفر کو چھپانے کے لیے۔۔۔ یا۔۔۔ مال دنیا کی لالچ میں۔۔۔ یا۔۔۔ جاہ و شہم کی آرزو میں۔۔۔ یا۔۔۔ اس کے فاتحانہ انداز کو دیکھ کر۔۔۔ کیونکہ اسلام کا فاتحانہ انداز نمایاں ہو چکا تھا اور آنحضرت کی حکومت عالم عرب پر قائم ہوتی جا رہی تھی جس کے کمزور ہونے کے فی الحال کوئی آثار نہیں نظر آ رہے تھے۔

اس لیے اسے تسلیم کر لینے ہی میں بہت سوں نے عافیت سمجھی۔

لوگوں کی بہت بڑی تعداد نے ان ہی تصورات کے ساتھ کلمہ پڑھا اور وہ سب کے سب اس حقیقت سے بہت اچھی طرح باخبر تھے کہ۔۔۔

اسلام میں آنحضرت صلی اللہ علیہ وآلہ وسلم کے بعد حضرت علی بن ابی طالب علیہ السلام ہی کا درجہ ہے اور وہی اسلام کو اس کی ٹھوس اور مضبوط بنیادوں پر چلانے کی بھرپور صلاحیت رکھتے ہیں جس میں کہیں رخنہ نہ پیدا ہونے پائے۔

اور منافقین کی اکثریت یہ تو ضرور چاہتی تھی کہ۔۔۔

(فی الحال) اسلام باقی رہے۔

کیونکہ اگر یہ ختم ہو گیا تو اس کے ساتھ ساتھ وہ دولت و حکومت بھی ختم ہو جائے گی جو اسی دین کی وجہ سے قائم ہے۔۔۔

اور اگر اسلام کی حکمرانی برقرار رہی تو ممکن ہے کہ قبیر و کسریٰ کے خزانے بھی ہمارے قبضہ میں آجائیں اور دنیا بھر کی سلطنت بھی ہاتھ لگے۔

اس لیے منافقین یہ تو چاہتے تھے کہ اسلام کی حکمرانی برقرار رہے لیکن ان کی مصلحتوں کا تقاضہ یہ تھا کہ اس استحکام و واقعیت کے ساتھ باقی نہ رہے جو پیغمبر اسلام کے دور میں نظر آتی ہے۔ بلکہ اس میں دنیا داری اور ڈپلومیسی وغیرہ کی آمیزش کر دی جائے۔ چنانچہ جب امام جعفر صادق علیہ السلام سے دریافت کیا گیا کہ پہلے دو خلفاء کا میاب اور تیسرے ناکا میاب کیوں رہے؟ تو آپ نے فرمایا کہ:

”پہلے دونوں صاحبان نے باطل کے ساتھ حق کو مخلوط کر کے چلایا، اس لیے کچھ دن کام چل گیا، اس کے بعد انحراف میں شدت پیدا ہوئی۔“

منافقین اپنے مفادات کی خاطر یہ تو چاہتے تھے کہ اسلام کی حکمرانی برقرار رہے۔ لیکن اس میں ایسی دنیا داری کی آمیزش ہو جائے کہ ابوسفیان جیسے لوگوں کو بھی مواقع نصیب ہو سکیں۔ (ظاہر ہے کہ جناب امیر المومنینؑ کے لیے ایسی کسی دنیا داری کو قبول کرنا ممکن نہ تھا)

چنانچہ جب وفات پیغمبر کے بعد حضرت علیؑ کو حق حکومت سے محروم کر دیا گیا ان کی تمام عظمتوں، رسولؐ سے قرابتوں اور اسلامی جہاد میں عظیم الشان کارناموں کا سبھی انکار کیا جانے لگا تو ابوسفیان نے آپ کے پاس آکر پیشکش کی کہ ———  
آپ اٹھیں اور تلوار کے ذریعہ اس حکومت کو حاصل کرنے کی کوشش کریں، میں آپ کی پشت پناہی کروں گا۔

لیکن امیر المومنینؑ نے اس کی تائید و حمایت قبول کرنے سے یکسر انکار کرتے ہوئے (فرمایا: اے ابوسفیان! تو اسلام اور مسلمانوں کا اہم رد کب سے ہو گیا —؟) جس کے بعد وہ شیخین کے پاس چلا گیا۔ بلکہ زیادہ صحیح شاید یہ کہنا ہو گا کہ

شیخین اس کے پاس پہنچ گئے اور انھوں نے مسلمانوں کے علاقوں پر اولاد ابوسفیان کو حاکم بنا کر سیاہ و سفید کا مالک کر دیا۔

اور ظاہر ہے کہ یہ دنیا داری منافقین کے مفادات کے عین مطابق تھی۔ لیکن حضرت علی علیہ السلام کو اگر عالم اسلام کا قائد و زعمیم اور حکمران اعلیٰ تسلیم کر لیا جاتا تو منافقوں کے یہ مفادات (نصرت) انتہائی خطرے میں پڑ جاتے (بلکہ ان کا سارا منصوبہ ہی درہم برہم ہو جاتا) اس لیے انھوں نے اپنے مفادات کے تحفظ کے لیے مسلسل ایسا طریقہ کار اپنایا کہ

حضرت علیؑ کے راستے میں رکاوٹیں کھڑی کرتے رہے اور ان کے لیے زمام حکومت سنبھالنا دشوار سے دشوار تر ہو گیا۔

(ان منافقین کی ابتدائی کوشش اور بھرپور سازش یہ تھی کہ اقتدار کسی طرح حضرت علیؑ کو نہ ملنے پائے اور اسلامی معاشرے کو ایسی راہ پر ڈال دیا جائے کہ اگر کبھی حالات کے تحت حضرت علیؑ کو اقتدار مل بھی جائے تو قدم قدم پر مشکلات کا سنا کر بنا پڑے۔)

۳

تیسرا عنصر وہ ہے جسے داخلی اسباب سے مربوط قرار دیا جاسکتا ہے۔ حضرت علی بن ابی طالب علیہ السلام، اپنی ذات اور شخصیت کے اعتبار سے اپنے جہاد و استقامت کے اعتبار سے، اور اپنے شباب اور جرأت و ہمت کے اعتبار سے اس منزل پر فائز تھے کہ اسلام کے حلقہ بگوش لوگوں کے درمیان کوئی بھی ان کی رنٹ و منزلت تک پہنچنے کا خواب بھی نہیں دیکھ سکتا تھا اور پیغمبر اسلامؐ کے وہ مخلص ساتھی جو دینِ مبین کی خدمت کے لیے ہمہ وقت آرزو مند

رہا کرتے تھے، ان میں سے کوئی بھی آپ کی عظمت و بزرگی کا مقابلہ نہ کر سکتا تھا۔

کیونکہ وہ صالح اصحاب رسولؐ جو اسلام کی خدمت کے آرزو مند رہتے تھے ان کے درمیان حضرت علی بن ابی طالبؑ کو ایسی انفرادی بلندی حاصل تھی جس کا مقابلہ ممکن نہیں تھا۔ اور اگرچہ آپؐ سن و سال کے لحاظ سے آنحضرتؐ کے بکثرت اصحاب سے بہت چھوٹے تھے لیکن اپنی عظمت و جلال کے لحاظ سے اور دینِ اسلام کی راہ میں فداکاری، ایثار، شہرانی اور شجاعت و جوانمردی کے اعتبار سے سب سے بلند و بالا تھے۔ (جس کا اعتراف آپؐ کے بدترین دشمنوں نے بھی کیا ہے)

چنانچہ معاویہ بن ابی سفیان نے جناب محمد بن ابی بکر کے نام جو خط لکھا، اس میں یہ اعتراف کیا ہے کہ:

”حضرت رسول خدا صلی اللہ علیہ وآلہ وسلم کی زندگی میں حضرت علی بن ابی طالبؑ آسمانِ رفت کے اس درخشندہ ستارے کی حیثیت رکھتے تھے جس پر کند ڈالنے کی کوئی شخص جرأت بھی نہیں کر سکتا تھا۔ اور اگرچہ اصحاب کے اندر بہت سے ایسے لوگ تھے جو ان کو پسند نہیں کرتے تھے مگر امتِ مسلمہ ان کو اس نگاہ سے دیکھتی تھی جیسے آسمان پر چکنے والے اتہالی درخشندہ سیارے کو دیکھا جاتا ہے۔ کیونکہ حضرت علی بن ابی طالبؑ جہاد کے لحاظ سے اس بلندی پر تھے جس کا کوئی شخص مقابلہ کر ہی نہیں سکتا۔ اسی کے ساتھ وہ اپنی جرأت و استقامت اور زہد و تقویٰ کے اعتبار سے اس منزل پر تھے جس کا کسی اور سے موازنہ بھی نہیں کیا جاسکتا۔ اسی طرح تمام انسانی

اور اسلامی کمالات کے اعتبار سے وہ ایک نہایت ہی منفرد

انسان تھے۔“

اور اس لحاظ سے آپ کی شخصیت ایک چیلنج کی حیثیت رکھتی تھی جو دوسروں کو احساس کتری میں مبتلا رکھتی تھی۔

اور ظاہر ہے کہ اصحابِ پیغمبر میں سب ہی صاحبِ اخلاص نہیں تھے، بلکہ ایک بڑی تعداد ان کی بھی تھی جو نفسانی خواہشات کے غلام تھے، اور زمانہ جاہلیت کی سختی میں مبتلا رہتے تھے۔

جب یہ لوگ اپنے آپ کو حضرت علیؑ کے کمالات کے مقابلہ میں کوتاہ پاتے تھے اور یہ محسوس کرتے تھے کہ حضرت علیؑ کی عظمتیں ان کو چیلنج کر رہی ہیں۔ اور اگرچہ وہ خود ان لوگوں کو چیلنج نہیں کر رہے ہیں بلکہ ان کی رہنمائی کر رہے ہیں۔ ان کو عظمت کی راہ دکھا رہے ہیں۔

ان کے دین کی عظمت کو دنیا بھر میں نمایاں کر رہے ہیں اور ان کے عقیدہ و مذہب کی حفاظت میں سر دھڑ کی بازی لگائے ہوئے ہیں۔ لیکن وہ اصحابِ جو نفسانیت کا شکار تھے، حضرت علیؑ کے ان کمالات کو دیکھ کر یہ سوچتے رہتے تھے کہ ان کی شخصیت کو چیلنج کیا جا رہا ہے، ان کی حیثیت کم تر ہوتی جا رہی ہے۔

جس کے نتیجہ میں وہ جب اپنے آپ کو حضرت علیؑ کے کمالات کا مقابلہ کرنے سے عاجز محسوس کرتے تھے تو ان سے حسد کرنے لگتے تھے (جس کا ان کے اقوال و افعال سے برا برا اظہار ہوتا رہتا تھا۔)

مثال کے طور پر۔

ایک دفعہ جب رسول خدا صلی اللہ علیہ وآلہ وسلم (غزوہ تبوک) کے لیے مدینے

سے باہر تشریف لے جانے لگے اور حضرت علیؑ کو مدینہ منورہ میں اپنے جانشین کی حیثیت سے چھوڑا تو ان منافقین نے طعن و تشنیع کرنی شروع کر دی۔

کہ چونکہ حضرت علیؑ ابن ابی طالبؑ اب جنگوں میں شرکت کرنے کے لائق نہیں رہے اس لیے حضرت رسولؐ خدا نے ان کو مدینہ میں چھوڑ دیا ہے۔

حالانکہ اس کے قبل بھی حضرت رسولؐ خدا نے متعدد لوگوں کو ایسے موقع پر مدینہ میں چھوڑا تھا (مگر کسی نے کبھی اعتراض نہیں کیا لیکن حضرت علیؑ سے حد کی بنا پر ان کے خلاف چرمیگوئیاں کی جانے لگیں)

جب کہ حضرت علیؑ ابن ابی طالبؑ علیہ السلام اپنی ہمت و استقامت اور جرات و استقلال کے لحاظ سے ہر دور میں سب سے بلند اور سب سے منفرد حیثیت کے مالک رہے ہیں۔ (اور جن کی قوتِ قلب، مجمع اور تنہائی دونوں میں یکساں رہا کرتی تھی) (چنانچہ) فرمایا کرتے تھے کہ:

” نہ لوگوں کی توجہ سے میں تو انائی محسوس کرتا ہوں اور نہ ان کی

بے رخی سے کمزوری۔“

لیکن غزوہ تبوک کے موقع پر منافقین نے کچھ اس طرح طعن و تشنیع کی کہ آپؐ نے حضرت رسولؐ خدا کی خدمت میں حاضر ہو کر دریافت کیا کہ:

” آپؐ مجھے کیوں مدینہ میں چھوڑ کر جا رہے ہیں جس کی وجہ

سے ان لوگوں کو یہ کہنے کا موقع مل رہا ہے کہ (حضرت علیؑ)

میں جنگ لڑنے کی طاقت باقی نہیں رہی؟! “

ممکن ہے (سرسری مطالعہ کرنے والا شخص) حضرت علیؑ کی کسی اور فضیلت کا انکار کر دے لیکن کیا یہ ممکن ہے کہ کوئی شخص حضرت علیؑ کی شجاعت کا انکار کرے اور یہ کہے کہ وہ جنگ لڑنے کی صلاحیت نہیں رکھتے؟ لیکن منافقین کو ان کے حد نے اس منزل تک



پہنچا دیا تھا کہ جب حضرت رسول خداؐ نے آپؐ کو اپنے جانشین کی حیثیت سے مدینہ میں چھوڑا تو ان لوگوں نے یہ کہنا شروع کر دیا کہ وہ لڑنے کے قابل نہیں ہیں۔

اور یہ وہ موقع تھا جب پیغمبر اسلامؐ نے عظیم الشان تاریخی جہاد ارشاد فرمایا (چنانچہ مورخین کا متفقہ بیان ہے کہ جب حضرت علیؑ نے آنحضرتؐ سے سوال کیا کہ آپؐ مجھے مدینہ میں کیوں چھوڑ کر جا رہے ہیں تو) آنحضرتؐ صلی اللہ علیہ وآلہ وسلم نے ارشاد فرمایا کہ:

(لوگو! یاد رکھو!)

علیؑ کو مجھ سے وہی نسبت حاصل ہے جو ہارونؑ کو موسیٰؑ سے تھی (اور اے علیؑ!) یہ مناسب ہی نہیں کہ میں (اس وقت) مدینہ سے باہر جاؤں اور تم کو اپنی جگہ پر چھوڑ کر نہ جاؤں کیونکہ تم ہی میری نیابت کرو گے اور مدینہ کی حفاظت بھی کرو گے!



منافقین کا مذکورہ طرز عمل ان کی اسی نفسانیت کی بنا پر تھا جس کو ہم نے اپنی اس گفتگو میں آنحضرتؐ کی مشکلات میں سے تیسری مشکل قرار دیا ہے اور جسے ان حالات کا تیسرا عنصر بھی کہا جاسکتا ہے۔

ان مذکورہ بالا تین عناصر کے علاوہ اور بھی متعدد ایسے اسباب ہیں جنہوں نے نفاذ قانون کے سلسلہ میں قدم قدم پر آنحضرتؐ کے لیے مشکلات پیدا کیں۔

اور بعد میں جب حضرت علیؑ علیہ السلام نے مسلمانوں کے انحراف کا مقابلہ کرنا چاہا اور لوگوں کو صحیح راستہ پر چلانے کی جدوجہد شروع کی اور اسلامی معاشرہ کو اس کے اصل منہاج پر واپس لانے کی کوشش کی تو آپؐ کو انتہائی سنگین صورتحال کا سامنا کرنا پڑا اور آنحضرتؐ کے بعد حالات نے جو رنج اختیار کر لیا تھا اُسے تبدیل کرنا



ہم نے یہ بات عرض کی کہ آنحضرت صلی اللہ علیہ وآلہ وسلم کے بعد جب قومی انحراف نے سراٹھارا تو اس وقت امت مسلمہ مجموعی اعتبار سے اپنی نگرانی کا وصف نہیں رکھتی تھی انحراف کے روکنے کی قدرت سے بھی محروم تھی۔

کیونکہ انحراف سے روک بھام صرف اسی صورت میں ممکن تھی کہ جب امت بحیثیت مجموعی خطا اور لغزش سے پاک ہوتی ——— اسلام کی آفاقی تعلیمات سب کے دلوں میں مکمل طور پر راسخ ہوتیں ——— اور زندگی کے ہر شعبہ میں لوگ دین و شریعت کے سلسلے میں مکمل طور پر بیدار بھی ہوتے ——— اور اسی کی روشنی میں ہر قدم اٹھانے کی کوشش کرتے۔

لیکن ظاہر ہے کہ ایسا نہیں تھا۔

اور اگرچہ اس وقت امت مسلمہ تاریخ بشریت کی تمام امتوں سے افضل تھی اور بنی نوع انسان کی پوری تاریخ میں کوئی بھی قوم اپنے فضائل و مناقب، قوت ارادی، صبر، ایمان، صبر، رفت اور قربانی میں امت پیغمبر صلی اللہ علیہ وآلہ وسلم کے ہم پلہ نہیں قرار دی جا سکتی۔

اور بزم پیغمبرؐ میں بیٹھنے والے ایسے بھی اشخاص تھے جن کی سوانح حیات پڑھنے والا حیرت زدہ رہ جاتا ہے کہ ———

یہ لوگ روحانی، فکری اور نفسانی اعتبار سے اپنے دین و عقیدہ کی خاطر جہاد و قربانی کی منزل میں کس قدر بلند تھے!

لیکن ہر ایک کا شعور و ادراک، فکری اور ایمانی گہرائی و گیرائی کی بنا پر نہ تھا بلکہ آنحضرت صلی اللہ علیہ وآلہ وسلم کی شخصیت کا جاہ و جلال ایسا تھا جس نے

وہ جوش و جذبہ پیدا کر رکھا تھا۔

کیونکہ جس قوم نے تاریخ بشریت کے سب سے بڑے رہبر و رہنما کے  
زیر سایہ زندگی گزاری ہو اور اس کی نورانیت سے فیضیاب ہوئی ہو اس کے اندر ایسا  
جوش و جذبہ پیدا ہونا ہی چاہیے کہ وہ محیر العقول کا زامے انجام دے اور ایسی عظیم حرأت و  
ہمت اور ایثار و قربانی کا مظاہرہ کرے جس کی مثال پیش کرنے سے دنیا قاصر ہو۔

لہذا آنحضرتؐ کی زندگی میں ان لوگوں کے اندر دین و مذہب کے سلسلہ  
میں جو ایثار کا جذبہ، اپنے امکان بھر قربانی کا حوصلہ اور اس کے عظیم الشان نتائج نظر  
آتے ہیں، ہم ان کے بارے میں اس لیے زیادہ گفتگو نہیں کرتے کہ یہ سب کچھ

آنحضرتؐ کی شخصیت کے جلال اور ہمیت کی بنا پر تھا جس نے قوم کے اندر  
صبر و استقامت کی روح پھونکی ہوئی تھی اور دنیا کے مختلف علاقوں میں پرچم اسلام کی سر بلند  
کے لیے ان لوگوں کی ہمت و شجاعت اسی جوش و جذبہ کی بنا پر تھی نہ کہ اسلام کے عمیق  
شعور و ادراک کی وجہ سے۔!!

یہاں یہ ضروری معلوم ہوتا ہے کہ ہم "شعور و ادراک" اور "جوش و جذبہ"  
کے فرق کو واضح کرتے چلیں۔



## شعور و ادراک:

"اسلامی شعور" کا مطلب ہے، قوم کے اندر اسلامی تعلیمات کی ایسی مثبت  
فہم جو انسانی رگ و پے میں سرایت کر کے تمام غیر اسلامی افکار و خیالات کو جڑ سے اکھاڑ  
پھینکے، زمانہ جاہلیت کے رسم و رواج اور تصورات کو ذہن سے کھرچ کر نکال دے اور  
اسلامی تصورات اور اسلامی مزاج کو دل و دماغ میں راسخ کر دے۔

## جوش و جذبہ:

جوش و جذبہ کا مطلب ہے احساسات کا کسی مخصوص رُخ پر پہچان۔  
 اور اگرچہ اس کے نتائج بھی بعض اوقات ویسے ہی نظر آتے ہیں جیسے شعور  
 اور اک کے راسخ ہونے کی صورت میں نظر آتے اور اسی لیے کامل غور و فکر کے بغیر یہ  
 سمجھنا دشوار ہوتا ہے کہ اس قوم کے یہ اقدامات اس کے شعور و ادراک کی پختگی کی  
 بنا پر ہیں یا جوش و جذبہ کی وارفتگی کے سبب!

البتہ دونوں میں یہ فرق ضرور ہے کہ جہاں محض جوش و جذبہ کی وارفتگی  
 ہوتی ہے وہاں مرکزِ محبت اور جس ذات کی موجودگی سے یہ وارفتگی پیدا ہوتی تھی،  
 اس سے دور ہوتے ہی یہ جوش و جذبہ سرد پڑنے لگتا ہے۔

وہ ذاتِ گرامی جو تمام مسلمانوں کے لیے مرکزِ عقیدت بھی تھی، مرکزِ ہدایت  
 بھی، وہ سرورِ کائنات حضرت محمد مصطفیٰ صلی اللہ علیہ وآلہ وسلم کی ہستی تھی، اور چونکہ  
 ان لوگوں کی آنحضرت سے وابستگی جوش و جذبہ کی وارفتگی کی بنا پر تھی اس لیے یہ لازمی  
 بات تھی کہ آنحضرت کے دنیا سے رخصت ہونے کے بعد اس میں اضمحلال پیدا ہو جائے۔  
 جیسے اگر کوئی شخص آگ یا دھوپ میں اپنے ہاتھ سینک رہا ہو تو جب  
 تک وہ قریب رہے گا پیش برقرار رہے گا لیکن جیسے ہی دُور ہوگا حرارت کم ہونے  
 لگے گی۔

یہی صورت تاریخِ اسلام میں امتِ مسلمہ کی نظر آتی ہے کہ آنحضرت  
 صلی اللہ علیہ وآلہ وسلم کی رحلت کے بعد اس کی وارفتگی تدریجاً انتہائی کم ہوتی چلی گئی۔  
 برضلاف اس کے اگر پیغمبر سے وابستگی شعور و ادراک کی پختگی کی بنا پر  
 ہوتی اور جو مرکزِ محبت تھا اس کی ذات اور اس کی تعلیمات دل و دماغ میں راسخ ہوتیں

توصورتِ حال اس سے مختلف ہوتی کیونکہ شعور و ادراک کی پختگی کا لازمی نتیجہ ثبات و استقامت ہے جس میں وقت گزرنے کے ساتھ اور اضافہ ہوتا ہے —  
 اور حالات کی نیرنگی کی بنا پر جیسے جیسے نئے افکار سامنے آتے ہیں راہِ عمل کے واضح ہونے کی بنا پر شعور و ادراک میں مزید وسعت و ہمہ گیری پیدا ہوتی ہے۔  
 لہذا وہ قوم جو شعور و ادراک کی پختگی سے مالا مال ہو وہ شعور کی مزید گہرائی کی طرف بڑھتی ہے —

لیکن جوش و جذبہ کی وارفتگی کے تحت آگے بڑھنے والی قوم نہ صرف یہ کہ آگے بڑھنے سے رک جاتی ہے بلکہ اس کی وارفتگی دُوبھی ہوتی چلی جاتی ہے۔



اسی کے ساتھ یہ فرق بھی ہے کہ شعور و ادراک کی پختگی حالات سے متاثر نہیں ہوتی بلکہ اس میں اضافہ ہوتا ہے جبکہ جذبہ رجزش کی وارفتگی حالات سے لازماً متاثر ہوتی ہے، حالات احساسات کو متاثر کرتے ہیں اور بالآخر نفس کی سطح پر پڑا ہوا پردہ ہٹ جاتا ہے اور وارفتگی ختم ہو جاتی ہے —

کیونکہ یہ وارفتگی ایک لباس کی مانند ہے جو سطحِ نفس پر چھایا ہوا تھا۔ (تیز ہوا چلی اور لباس ہٹ گیا)

جب کہ شعور و ادراک کی پختگی، دل کی گہرائی میں اثر انداز ہوتی ہے اس لیے حالات کے بدلنے سے اس میں تبدیلی نہیں آتی، اب چاہے وہ حالات —  
 نامساعد — یعنی رنج و غم کے ہوں —  
 یا موافق — یعنی لذت و سرور کے —

جذبہ و جوش کی وارفتگی کی حیثیت چونکہ ایک لباس کی سی ہے جو سطحِ نفس پر چھایا ہوا ہوتا ہے اس لیے رنج و غم اور فرحت و سرور، دونوں قسم کی لہروں سے فوراً متاثر

مگر شعور و ادراک کی حیثیت چونکہ رگ و پے میں سرایت کرنے والے خون کی ہے اس لیے وہ ان ظاہری حالات سے متاثر نہیں ہوتا بلکہ وقت گزرنے کے ساتھ ساتھ مزید پختہ ہوتا چلا جاتا ہے۔



(پیغمبر اسلام کی رحلت کے بعد قوم کے اندر جو فکری انحراف نظر آیا، اس کے پیش نظر ہم بجا طور پر کہہ سکتے ہیں کہ) :

وہ عظیم امت جسے نبی نوع انسان کے رہبر اعظم (رسول اکرم صلی اللہ علیہ وآلہ وسلم) دنیا میں چھوڑ کر تشریف لے گئے اور جس نے انسانی تاریخ پر نہایت گہرے اثرات چھوڑے، وہ جذبہ و شوق کی وارفتگی سے تو مالا مال تھی۔

لیکن شعور و ادراک کی وہ پختگی اس میں نہ تھی جو زمانہ جاہلیت کے تمام آثار کو جسٹے اکھاڑ کر پھینک دیتی۔

اور ہمارا یہ ایسا دعویٰ ہے جس کی سب سے واضح دلیل خود اس قوم کی اپنی تاریخ اور غزوات کے موقع پر اس کا مزاج و کردار ہے۔

مثال کے طور پر

ہم فتح مکہ کے بعد جنگ ہوازن، غزوہ خین پر ایک نظر ڈالتے ہیں اور یہ دیکھنے کی کوشش کرتے ہیں کہ حادثات کے موقع پر اس امت کا ردعمل کیا ہوا کرتا تھا۔ تو یہ نظر آتا ہے کہ پیغمبر اسلام اس جنگ کے لیے جب نکلے تو آپ کے ساتھ مدینہ کے انصار بھی تھے اور مکہ کے قریش بھی۔

جنگ ہوئی — پیغمبر فتح یاب ہوئے — بہت سا

سال غنیمت اٹھ آیا۔ اس موقع پر (بظاہر مکہ کے نومسلموں کی دلجوئی کے لیے) آنحضرتؐ

نے یہ طے کیا کہ سارا مالِ غنیمت مکہ کے مسلمانوں کو دے دیا جائے —  
 چنانچہ آپ نے سب مال تقسیم کر دیا اور مدینہ کے انصار کو کچھ نہیں دیا  
 یہی وہ موقع تھا جب نفس کے متاثر ہونے کی منزل تھی (اور ایمان کی پختگی کا امتحان  
 بھی) انصار نے جب یہ دیکھا کہ وہی مدینہ سے آنحضرتؐ کے ساتھ فتح مکہ کے موقع پر  
 نکلے تھے — اور انہیں کے ہمراہ پیغمبرِ اسلامؐ نے تاریخِ اسلام کی وہ عظیم الشان  
 فتح حاصل کی جس کے بعد لوگ جوق در جوق اسلام قبول کرنے لگے۔

اور اب ان ہی تو مسلم لوگوں کو سارا مالِ غنیمت دیا جا رہا ہے (اور جن لوگوں  
 نے مکہ فتح کیا وہ محروم رکھے جا رہے ہیں)

ایسے موقع پر جوش و جذبہ کی وارفتگی، انسان کو ثابت قدم نہیں رکھ  
 سکتی — ہاں! شعور و ادراک کی پختگی اسے ضرور ثابت قدم رکھتی ہے،  
 تو اب آئیے غور کریں کہ اس وقت امتِ مسلمہ کے اندر جذبہ و جوش  
 کی وارفتگی نمایاں تھی — یا — شعور و ادراک کی پختگی —؟

مسلمانوں کے اسلامی شعور و ادراک میں چونکہ ابھی پختگی پیدا نہیں ہوئی  
 تھی اس لیے انہوں نے کہنا شروع کر دیا کہ:

”دیکھا — محمدؐ کو ان کے قوم قبیلے اور خاندان  
 کے لوگ مل گئے تو وہ اپنے اصحاب و انصار کو بھول گئے۔  
 حالانکہ یہی انصار آزمائشوں میں شریک رہے۔ ان ہی نے  
 قربانیاں دیں، ان ہی نے دین کی راہ میں مکہ کی کسرش قوم  
 کا مقابلہ کیا۔ لیکن آج جب انہوں نے اپنے پرانے دوستوں  
 اور خاندانی رشتہ داروں کو دیکھا تو ان جاں نثاروں کو فراموش  
 کر گئے۔“



اس طرز فکر پر بار بار غور کیجیے۔۔۔۔۔! تو صاف واضح ہو جاتا ہے کہ قابل  
اسلام کے تصورات، ان مسلمانوں کے دلوں میں ابھی تک راسخ ہیں (اور صرف وقتی جوش و  
خندہ کی وجہ سے وہ پیغمبر کا ساتھ دے رہے ہیں)۔۔۔۔۔ زمانہ جاہلیت کے اثرات ان کی  
زندگی میں اتنے نمایاں ہیں کہ اگرچہ پیغمبر اکرمؐ جیسے اکل و اشرفِ ہادی اعظم کے ساتھ انھوں  
نے برسہا برس زندگی گزاری ہے، ان کے ساتھ بکثرت مغزوات میں شرکت کر چکے ہیں،  
اور انھوں نے اچھی طرح مشاہدہ کیا ہے کہ۔۔۔۔۔

آنحضرتؐ کے اقدامات میں کسی نسل طبقہ نیت کا کوئی ہلکا سا اشارہ بھی  
نہیں ہوا کرتا۔۔۔۔۔ اس کے باوجود ان لوگوں نے آپؐ پر یہ الزام لگا دیا کہ اپنے قوم  
قبیلہ کی جنبہ داری کر رہے ہیں۔

سوچیے۔۔۔۔۔!

ان لوگوں کے ذہنوں میں قبائلی تصورات کتنے گہرے تھے کہ انھوں نے  
تقسیم غنائم کے موقع پر آنحضرتؐ کے عمل کی ایسی غلط توجیہ کی اور آپس میں ایسی چیمگیوں  
شروع کیں کہ بات پیغمبر اسلامؐ تک پہنچی اور آنحضرتؐ نے یہ محسوس کیا کہ انصار کے اندر فتنہ و  
شر کی چنگاری اپنا اثر دکھا رہی ہے۔

چنانچہ آپؐ نے انصار کے (مشہور قبیلوں) اوس و خزرج کے لوگوں کو اپنے  
پاس بلا کر ارشاد فرمایا کہ:

”مجھے خبر ملی ہے کہ تم میں سے کچھ لوگ یہ کہہ رہے ہیں کہ محمد (ص)

اپنے خاندان اور قوم و قبیلہ کے لوگوں کو دیکھ کر نہیں بھول گئے؟“

یہ سن کر سب پر سکوت طاری ہو گیا، البتہ کچھ لوگوں نے اعتراف کیا کہ ان کی زبان سے  
ایسی بات نکلی ہے۔۔۔۔۔!



جس کے بعد آنحضرت صلی اللہ علیہ وآلہ وسلم نے اس مسئلہ کو حل کرنے کے لیے ایک نفسیاتی پہلو کو اجاگر کر کے ان مسلمانوں کے لیے قوت ایمانی کا مزید سامان فراہم کیا۔

اور چونکہ پیش آنے والا مسئلہ ایسا تھا جس کا کوئی فوری علاج بھی ضروری تھا اور ایسا اقدام بھی جو مستقبل کے لیے پیش بندی کر سکے۔

مستقبل کی پیش بندی کے لیے شعور و ادراک کی پختگی کا سامان فراہم کرنا ضروری تھا۔ اور فوری علاج کے لیے حرارت ایمانی میں اضافہ لازمی تھا جو اس

تاثر کو مٹا سکے جو ان کے دل میں پیدا ہوا تھا۔

چنانچہ آپ نے ان لوگوں سے فرمایا کہ :

”کیا تم لوگوں کے لیے یہ خوشی کی بات نہیں ہے کہ جب مکہ والے اپنے اپنے گھروں کو واپس جائیں گے تو ان کے ہمراہ مال دنیا ہوگا (جو عنقریب ختم ہو جانے والی شے ہے) اور جب تم لوگ اپنے وطن (مدینہ) واپس جاؤ گے تو تمہارے ہمراہ ذات محمد (ص) موجود ہوگی۔“ (جو باعث تخلیق کائنات بھی

ہے اور جس کا نام و پیغام قیامت تک باقی رہنے والا ہے)

آنحضرتؐ کا یہ جملہ انسانی نفسیات پر اتنا بھرپور اثر انداز ہونے والا تھا کہ اسے سن کر اوس و خزرج کے لوگ فرطِ محبت سے رو دیے اور آپ سے محبت و ولا کا اظہار کرتے ہوئے اپنی کوتاہیوں پر توبہ و استغفار کرنے لگے۔

جب وہ لوگ آنحضرتؐ سے اپنی عقیدت و وابستگی کا (فخریہ) اعلان کرنے لگے تو ان کے احساسات کو مزید بیدار کرنے کے لیے پیغمبر نے اپنی زبان مبارک سے ان احساسات کا تذکرہ کیا جو انصار نے آپ پر کیے تھے کہ جب پیغمبر ہجرت کر کے مدینہ تشریف لائے تو انصار نے آپ کو گلے لگایا، جب آپ کی قوم نے آپ کی تکذیب کی تو انصار نے آپ کی

تصدیق کی وغیرہ وغیرہ.....

اور اس طرح آپ نے ان لوگوں کے احساسات کو سیدھا کر کے اس مسئلہ کو نہایت خوش اسلوبی سے حل کر دیا جو صرف اس بنا پر پیدا ہوا تھا کہ مسلمانوں میں جوش و خروش کی وارفتگی تو تھی مگر شعور و ادراک کی پہنکی نہیں تھی جس کی بنا پر ایک چھوٹی سی بات نے ان کے ایمان کی بنیادوں کو متزلزل کر دیا۔



اب ہم اس سلسلہ میں ایک اور مثال پیش کرتے ہیں :

آنحضرت صلی اللہ علیہ وآلہ وسلم کے انتقال کا ساتھ بھی ان واقعات میں سے ہے جو مسلمانوں کو بہت زیادہ متاثر کرنے والے تھے۔

کیونکہ جو امت ذہنی اور روحانی طور پر اس بات کے لیے آمادہ نہ ہو کہ وہ رسول جیسی شخصیت کے ظاہری وجود سے محروم ہو جائے اس کا متاثر ہونا فطری ہے اور ایسے ہی موقع پر انسان کے چھپے ہوئے احساسات کو ظاہر ہونے کا موقع ملتا ہے۔

آئیے دیکھیں ایسے موقع پر جہا جین کے تاثرات کیا تھے —؟

یاد رہے کہ اوپر والے واقعہ میں ہم انصار کے تاثرات کو واضح کر چکے ہیں (کہ مالِ غنیمت کی تقسیم کے موقع پر انھوں نے کس طرح قوم قبیلہ کی بات کو ہوا دینے کی کوشش کی) اب وفاتِ رسول کے موقع پر جہا جین کے تاثرات ملاحظہ فرمائیے اور یہ

بھی پیش نظر رہنا چاہیے کہ

یہ وہ جہا جین ہیں جنھوں نے (بظاہر) اسلام ہی کی خاطر اپنے شہروں گھروں، علاقوں اور بہت سے رشتہ داروں کو چھوڑا تھا۔ لیکن جب آنحضرت کا انتقال ہوا تو انھوں نے یہ اعلان کرنا شروع کر دیا کہ :

”سلطنت صرف قریش کی ہوگی، کیونکہ محمدؐ کی حکومت،

درحقیقت قریش کی حکومت تھی، لہذا ہم (جو قریش ہی سے تعلق رکھتے ہیں) عرب کے دوسرے قبیلوں کی نسبت اس حکومت و سلطنت کے زیادہ حقدار ہیں اور عرب کے دوسرے قبیلوں کو حکومت و سلطنت میں باقی مسلمانوں

پر ترجیح حاصل ہے۔“

(مسلمانوں کی حالت پر غور فرمائیے) جیسے ہی کوئی نازک موقع آیا قوم و قبیلے کے جذبات، اسلامی فکر و شعور پر غالب آگئے۔ اور حرارتِ ایمانی کو ایسا صدر پہنچا کہ گویا انسان اپنی اصلی حالت سے ہٹ گیا اور اب اس کے پاس کوئی شعور و ادراک باقی نہیں رہا۔

نتیجہً مادی افکار و احساسات نے اسے مکمل طور پر شکست و ریخت

سے دوچار کر دیا۔



ان دو مثالوں کو سامنے رکھ کر یہ بات پورے وثوق کے ساتھ کہی جاسکتی ہے کہ امتحان کے موقع پر یہی بات واضح ہوتی ہے کہ قوم کے اندر شعور و ادراک کی چمکتگی ہے یا جوش و جذبہ کی وارفتگی۔



اسی طرح جب مسلمانوں کی فتوحات کا سلسلہ قیصر و کسریٰ کے خزانوں تک پہنچا تو ان کا طرزِ عمل کیا تھا؟

یہی تو کہ ہر ایک کو دنیا بنانے کی فکر تھی، اور ہر شخص اس بات کا آرزو مند تھا کہ اسے زیادہ سے زیادہ مال مل جائے۔ اسی طرح جب خلیفہ ثانی کے زمانے میں ”غلبہ کے ذریعہ حاصل ہونے

والی زمینوں“ کا مسئلہ پیش آیا اور یہ بحث چھڑی کہ اسے جنگ میں شرکت کرنے والوں کے درمیان تقسیم کیا جائے یا ہیت المال میں داخل کر دیا جائے اور عام ملکیت قرار دیا جائے۔۔۔۔۔؟

تو اس مسئلہ میں بھی لوگوں کے شعور کا واضح امتحان ہوا۔

مہاجرین و انصار کے وہ سربر آوردہ اشخاص جنہوں نے بڑے بڑے غزوات میں شرکت کی تھی اور جو تقریباً ساری زندگی پیغمبر اسلام کے ساتھ دین کے دفاع اور راہِ خدا میں گویا جہاد میں بسر کرتے رہے تھے، ان کا پیہم اصرار یہ تھا کہ یہ زمینیں خاص ان ہی لوگوں کے درمیان بانٹ دی جائیں۔

اور ان میں سے ہر ایک کا مطالبہ یہ تھا کہ اسے اس میں سے زیادہ سے

زیادہ حصہ دیا جائے۔۔۔۔۔!

لیکن حضرت امیر المومنین علی ابن ابی طالب علیہ السلام نے فیصلہ صادر

فرمایا کہ

یہ زمین تمام مسلمانوں کے لیے ہے۔ جو آج موجود ہیں وہ بھی اس میں حصہ دار ہیں اور جو آج کے بعد قیامت تک پیدا ہوتے رہیں گے، ان سب کا اس میں حصہ ہے (اللہ! اے تقسیم نہیں کیا جاسکتا، سب کو اس سے فائدہ اٹھانے کا حق ہے)



ظاہر ہے کہ یہ منازل امتحان تھیں اور یہ وہ نازک امتحانات تھے جو اس بات کو نہایت واضح طور پر آشکار کر دیتے ہیں کہ قوم کے اندر جوش و جذبہ کی وارفتگی ہے یا شعور و ادراک کی پختگی!۔۔۔۔۔!

اور مذکورہ بالا مثالوں سے یہ بات نمایاں ہو جاتی ہے کہ امت کے  
لاشعور میں ماقبل اسلام کے نہ جانے کتنے افکار، خیالات، احساسات اور جذبات  
موجود تھے جن کی بیخ کنی نہیں ہوئی تھی۔



سوال: — اگر زمانہ جاہلیت کے افکار و خیالات کی بیخ کنی نہیں ہوئی تو پھر  
آنحضرتؐ کیا انقلاب لائے؟

جواب: — اسلام کی انقلابی تحریک کا مطالبہ صرف یہ نہیں تھا کہ انسان جہاں  
کھڑا ہے وہاں سے آگے قدم بڑھا دے۔ بلکہ وہ انسان کو زمین کی اٹھاہ گہریوں سے  
نکال کر آسمان کی بلندیوں تک پہنچانا چاہتی تھی۔  
اور زمانہ جاہلیت کے افکار و خیالات کو جڑ سے اکھاڑ پھینکنا کوئی ایسا  
کام نہیں تھا جو ایک مختصر مدت میں پایہ تکمیل کو پہنچ جائے۔

جب ہم اسلام کے آفاقی پیغام کو دیکھتے ہیں اور اس کے مقابلہ میں زمانہ  
جاہلیت کے عربوں کی حالت دیکھتے ہیں تو دونوں میں اتنا فاصلہ نظر آتا ہے جتنا  
زمین کے تختِ اشرقی سے آسمان کی بلندیوں تک ہے۔

اس لیے اسلام کے پیغام کا ان اصلاحی تحریکوں سے مقابلہ نہیں کیا  
جاسکتا جو دنیا کے دیگر معاشروں میں نظر آتی ہیں، جن میں صرف آگے کی طرف ایک  
قدم بڑھانے کی ضرورت محسوس ہوتی ہے۔

کیونکہ زمین پر جتنی بھی اصلاحی تحریکیں شروع ہوتی ہیں وہ عام انسانوں  
ہی کی ایجاد کردہ ہوتی ہیں اور وہ صرف ایک قدم آگے بڑھانے ہی کا مطالبہ کر سکتی ہیں۔  
ان میں اس سے زیادہ کی صلاحیت ہی نہیں ہوتی۔

بس اتنا ہوتا ہے کہ معاشرہ جہاں تک قدم بڑھا چکا ہے اس سے

ایک قدم اور آگے بڑھا دیا جائے۔ اور ایک مختصر مدت میں آسانی سے یہ کام انجام دیا جاسکتا ہے کہ ایک قدم آگے بڑھانے کے بعد پچھلے قدم کے نشانات کو مٹا دیا جائے کیونکہ پچھلے اور اگلے قدم میں فرق بھی بہت معمول سا ہوتا ہے جس کی وجہ سے اس فرق کو مٹانا بھی نہایت آسان ہوتا ہے۔

لیکن ذرا اس وقت کا تصور کیجیے جب رسول خدا صلی اللہ علیہ وآلہ وسلم مبعوث برسالت ہوئے ہیں اور ایک ایسے پس ماندہ معاشرے میں آپ نے کار تبلیغ کا آغاز کیا ہے جس پر قبائلی نظام بدترین شکل میں مسآط تھا۔

اور جو اپنی جہالت و بربریت میں اپنی انتہا کو پہنچا ہوا تھا۔ وہاں آپ ایک عالمی برادری کی داغ بیل ڈال رہے تھے، جس میں ایک قبیلہ کا دوسرے قبیلہ سے، ایک گروہ کا دوسرے گروہ سے اور ایک قوم کا دوسری قوم سے (بحیثیت انسان) کوئی بھی امتیاز قابل قبول ہی نہیں تھا۔ اور آپ کا واضح اعلان تھا کہ :

” تمام بنی نوع انسان اسی طرح مساوی ہیں جیسے کنگھی

کے دندانے برابر ہوتے ہیں۔“



تو جہاں اتنا واضح فرق ہو کہ معاشرے کا پورا نظام قوم و قبیلے کی بنیاد پر رائج ہو اور اسلام اس بنیاد ہی کو کالعدم قرار دیتا ہو اور فکری، اجتماعی، سماجی ہر سطح پر ایسا ہی مگر انقلاب لانا چاہتا ہو کہ تصورات، مفاہیم اور تاثرات تک تبدیل ہو جائیں، اسے انسانی زندگی کی کوئی عام سی بات نہیں قرار دیا جاسکتا۔

بلکہ یہ ایک محیۃ العقول منزل ہے۔

ایسی صورت میں یہ کیسے سوچا جاسکتا ہے کہ یہ معاشرہ اپنے زمانہ ماضی کے تمام تصورات

خیالات، افکار اور احساسات سے چھٹکارا حاصل کر کے صد فیصد ایک نیا معاشرہ بن جائے گا اور اس میں زمانہ ماضی کے اثرات کی بلکی سی جھلک بھی موجود نہ ہوگی ایسی کامل تبدیلی کے لیے ایک لمبی مدت کا گزرنا انتہائی ناگزیر ہے۔

جبکہ حضرت رسول خدا صلی اللہ علیہ وآلہ وسلم کو قوم کی بھرپور تعلیم و تربیت کا جو موقع ملا وہ صرف دس برس کی مدت ہے۔ جو آپ نے مدینہ میں گزاری اور ————— مکہ کے لوگ تو آنحضرتؐ کی وفات سے صرف دو سال قبل ہی فتح مکہ کے بعد مسلمان ہوئے تھے۔

تو جب زمانہ جاہلیت کے افکار اور اسلام کے تصورات میں اتنا زیادہ فرق تھا جو عرش و فرش کے درمیان ہے اور رسول مقبولؐ کو قوم کی تربیت کا اتنا مختصر وقت ملا ————— تو ————— زمانہ جاہلیت کے تمام خیالات کیونکر ختم ہو سکتے تھے ؟

یہ صحیح ہے کہ زمانہ جاہلیت کے قوانین کا خاتمہ کر دیا گیا۔

لیکن تہری بات ہے کہ اس کے تمام اثرات ختم ہونے کے لیے وقت کی ضرورت تھی اور اگر پیغمبرؐ کی رحلت کے بعد ان کے مقرر کیے ہوئے جانشین کو قبول کر لیا جاتا تو کچھ عرصہ کے بعد زمانہ جاہلیت کے تمام آثار ضرور مٹ جاتے۔

لیکن افسوسناک بات یہ ہے کہ —————

وفات پیغمبر اکرمؐ کے فوراً ہی بعد امت نے انحراف کی راہ اختیار کرنی اور

پیغمبرؐ کے منتخب جانشین کو زمام حکومت نہ سنبھالنے دی۔

ظاہر ہے کہ اس میں آنحضرتؐ کی قیادت کی کمزوری کا دخل نہیں، بلکہ

پیغمبرؐ کا محدود زمانہ رسالت اور اس دور کے حالات، نیز امت کا حقیقی جانشین پیغمبرؐ کو قبول نہ کرنا، ان حالات کے برقرار رہنے کی اصل وجوہ ہیں۔

ظاہر ہے کہ جو قوم اور ملک و شعور کی پختگی کے بجائے (حیات پیغمبر میں) محض جذبہ و جوش کی واہنگی کے تحت عمل کرتی رہی ہو اس میں یہ صلاحیت نہیں ہو سکتی کہ وہ حکام کو انحراف سے روک سکے۔ نہ وقتی جوش و جذبہ اسے مستقبل میں کوتاہیوں سے روک سکتا ہے نہ اس میں ایسی پختگی پیدا کر سکتا ہے کہ وہ زمانہ جاہلیت کے تمام اثرات کو جڑ سے اکھاڑ پھینکے اور نہ پیش آنے والے انحرافات کے سامنے بند باندھ سکتا ہے۔

اور اگر بحث کے طور پر ہمارے اس نقطہ نظر کو ملحوظ نہ بھی رکھا جائے کہ نبی کی طرح اس کے جانشین کا انتخاب بھی خدا ہی کرتا ہے (تب بھی یہ بات واضح ہے کہ زمانہ جاہلیت کے اثرات میں ڈوبی ہوئی قوم جس کی مکمل تربیت نہ ہو سکی ہو اگر اتنے عظیم اقتدار پر مسلط ہو جائے تو

نہ وہ قومی انحراف کو روک سکتی ہے اور نہ

بنیادی قوانین کی حفاظت کر سکتی ہے۔

کیونکہ زمام اقتدار کو اپنے ہاتھ میں لینے والا شخص بھی تو ان ہی عام افراد میں سے ہے جن کی اکثریت محض جوش و جذبہ کے تحت پیغمبر کا ساتھ دے رہی تھی۔ فرض کریں کہ حاکم سابقہ انحرافات سے بھی مبرا تھا۔ کسی سازش میں بھی ملوث نہ تھا۔

لیکن پھر بھی ایک بات ضرور پائی جاتی تھی اور وہ شعور و ادراک پر احساس و جذبات کا غلبہ تھا کہ جس کی وجہ سے سابقہ دور کے رسم و رواج اور قبائلی طور طریقہ اب تک ان میں پائے جاتے تھے۔ اور سقیفہ کی کارروائی کے موقع پر ہاجرین و انصار نے جو طریقہ کار اختیار کیا تھا،

وہ اس بات کو ثابت کرنے کے لیے کافی ہے کہ ان لوگوں کے دلوں میں اسلامی تعلیمات پوری طرح راسخ نہیں ہوئی تھیں۔ اور وہ لوگ رسول کی



جانشینی کو اسلامی اصول کے تحت طے کرنا نہیں چاہتے تھے بلکہ اس کا تین بھی قبل اسلام ہی کے امتیازات پر کرنا چاہتے تھے۔

کیونکہ اس وقت بھی کچھ لوگ خلیفہ رسول، قریش میں سے بنا چاہتے تھے اور کچھ لوگ اس منصب پر کسی انصاری کو لانے کے خواہاں تھے۔  
پھر ظاہر ہے کہ اس طرز فکر سے وہ نتائج رونما ہونے ہی تھے جنہوں نے اسلامی تاریخ کو ایک خونچکاں داستان بنا دیا۔



اسی کے ساتھ اگر اس بات کو بھی شامل کر لیا جائے کہ زمام حکومت سنبھالنے والے اشخاص وہ ہیں جن کے اقدامات حضرت رسول خدا صلی اللہ علیہ وآلہ وسلم کی زندگی میں بھی استبدادی نظر آتے تھے،

خاص طور سے دوسرے صاحب جواکثر رسول کی تعلیمات کے مقابلے میں اپنی رائے ظاہر کرتے رہتے تھے۔ اور جنہیں بڑی مشکل پیش آتی تھی کہ کس طرح اسلام کی ان نئی تعلیمات اور زمانہ جاہلیت کے رسم و رواج میں مطابقت پیدا کرنے کی کوشش کریں۔

ظاہر ہے کہ جب تک حضرت رسول خدا صلی اللہ علیہ وآلہ وسلم موجود تھے ان لوگوں کی حیثیت ایک عام مسلمان کی تھی، اس لیے ان کی ذاتی رائے کی کوئی حیثیت بھی نہیں تھی۔ لیکن جب زمام اقتدار ان ہی لوگوں کے ہاتھوں میں آگئی اور اسلام کی کشتی کے سہی ناخدا بن بیٹھے تو صورتحال خطرناک ہو گئی کہ اب یہ لوگ اپنے فیصلوں، نصورات اور افکار و خیالات میں زمانہ جاہلیت کے ان رسوم و آداب اور تاثرات و احساسات کی آمیزش کریں گے جو انہیں اپنے آباؤ اجداد سے ورثہ کے طور پر ملی ہیں اور بچپن سے جس ماحول میں پلے بڑھے ہیں اسی کا اثر غالب رہے گا۔

اسی کے ساتھ یہ بات بھی شامل کر لیجیے کہ

زام اقتدار ان لوگوں کے ہاتھوں میں آرہی تھی جن کو نہ اس سے پہلے اس کا کوئی تجربہ تھا نہ اس زمرہ داری سے عہدہ برہم ہونے کے لیے انھوں نے کوئی تیاری کی تھی۔

کیونکہ حکمرانی کے اپنے مسائل، اپنے انداز، اپنی اقدار ہوا کرتی ہیں، خاص طور پر اگر وہ ایسا حکمران ہے جو نئے دین، نئی شریعت، نئی ثقافت کا پاس بان تصور کیا جا رہا ہو تو ضروری ہے کہ اس کی تربیت بھی شروع سے اسی دین و ثقافت کی ضروریات

کے مطابق علمی و روحانی ماحول میں ہوئی ہو۔

جبکہ زام اقتدار سنبھالنے والے اس سے محروم تھے اور اسلام کی تعلیمات

ان کی زندگی پر حاوی نہیں ہوئی تھیں چنانچہ یہ حضرات خود ہی کہا کرتے تھے کہ:

حضرت رسول خدا صلی اللہ علیہ وآلہ وسلم کے زمانہ میں جنگ

اور بازاری مصروفیات نے مجھے منہمک رکھا۔

اور دوسرے صاحب کی حالت تو یہ تھی کہ جب کوئی دینی مسئلہ پیش آتا، اس

کے جواب سے عاجز رہتے، تو ہاجرین و انصار میں سے کسی کو بلاتے اور اس سے

دوسری بار ————— تیسری بار ————— چوتھی بار اس مسئلہ کا جواب پوچھتے (بار بار

پوچھنے کی غرض شاید یہ ہو کہ ایک بار میں سمجھ میں نہیں آتا تھا، یا یہ کہ یاد نہیں رہتا تھا)

اور جب ایک ہی بات کو بار بار پوچھتے اور دینی مسائل میں بالکل بے خبر

نظر آتے (تو لوگ تعجب سے پوچھتے کہ آپ نے اتنے دنوں رسول کی صحبت میں رہ کر کیا

سیکھا؟) تو معذرت کرتے ہوئے کہتے تھے کہ رسول خدا کے زمانہ میں ہم لوگ جنگ اور

بازاری کاموں میں مصروف رہے۔



اور ظاہر ہے کہ حضرت رسول خدا صلی اللہ علیہ وآلہ وسلم کی بھی ان لوگوں کو

دین و مذہب کی تعلیمات سے روشناس کرانے کی غرض یہ نہیں تھی کہ یہ لوگ آپ کے بعد  
 زمام اقتدار سنبھالیں، کیونکہ اس مقصد کے لیے خداوند عالم نے آپ کے اہلبیت کا انتخاب  
 کیا تھا۔ اس لیے آپ کو ضرورت ہی نہیں تھی کہ کسی اور کی تربیت اس رخ سے کریں۔  
 اور اس نقطہ نظر سے یہ کہا جا سکتا ہے کہ آنحضرتؐ جنہیں پوری کائنات  
 کے لیے رہبر اعظم بنا کر بھیجا گیا تھا۔

ایک طرف پوری امت مسلمہ کی ہدایت و رہنمائی اور تعلیم و تربیت کی ذمہ داریوں  
 کو پورا کر رہے تھے تاکہ کوئی بھی شخص دینی شعور اور مذہبی فہم و بصیرت سے محروم نہ رہنے پائے  
 تو دوسری طرف آپ اللہ کے منتخب اور معصوم بندوں کو اس انداز سے پیش کر رہے تھے  
 کہ آپ کی وفات کے بعد ان ہی کو امت کا قائد اور قوم کا حکمران تسلیم کیا جائے۔



لیکن جن لوگوں نے بعد وفات پیغمبرؐ

مند حکومت پر قبضہ کر لیا۔

وہ نہ اس منصب کے اہل تھے نہ انہیں کسی نے، اس کی ذمہ داریوں کے  
 سلسلہ میں صحیح تربیت دی تھی۔ اور نہ وہ دینی مسائل ہی سے پوری طرح باخبر  
 تھے۔

یہی وجہ ہے کہ پہلی اور دوسری خلافت کے زمانہ میں خالص دینی مسائل  
 کے بارے میں بھی اصحاب کے درمیان بہت اختلاف نظر آتا ہے۔ حتیٰ کہ ان امور میں  
 بھی بکثرت اختلافات نظر آتے ہیں جنہیں ان لوگوں نے نبی کریمؐ کی زندگی میں بار بار  
 انجام دیا تھا۔

اور ایسے خالص دینی امور میں بھی اختلاف نظر آتا ہے جن سے سیاست و  
 حکومت کا کوئی تعلق نہیں ہو سکتا۔

جیسے "نمازِ جنازہ" (کے بارے میں امت کا یہ اختلاف کہ اس پر تم تجویز پڑھنی چاہئیں یا ۵)۔

ظاہر ہے کہ یہ ایک خالص دینی اور عبادت کا مسئلہ ہے اس کا قوم کی سیاسی اقتصادی زندگی، عہدہ و منصب اور خلافت و امامت سے کوئی تعلق نہیں! —

لیکن پھر بھی اختلاف ہوا — اور آج بھی وہ اختلاف اسی طرح باقی ہے۔ جس سے یہ بات واضح ہوتی ہے کہ یہ محض دینی مسائل سے عدم توجہی کی بنا پر تھا اس میں ہوا و ہوس کا شائبہ کم ہے۔ برخلاف ان اختلافات کے جو زمین کی تقسیم، مالِ غنیمت اور جنس کے احکام کے سلسلہ میں پیدا ہوئے —

کیونکہ وہ اختلافات مخصوص نفسانی اغراض کے تحت پیدا کیے گئے تھے! لیکن نمازِ جنازہ جیسے مسئلہ میں اختلاف اس بات کی علامت ہے کہ جن لوگوں نے زمام اقتدار سنبھالی وہ دینی مسائل سے بے توجہی برتتے تھے —

اس لیے انھیں اس منصب کا حق دار قرار دیا ہی نہیں جاسکتا۔ اور قوم کی اکثریت بھی دین کے صحیح شعور و ادراک سے مالا مال نہیں تھی تاکہ وہ سمجھ سکتی کہ حاکم اپنی کم توجہی میں عاجز نہ رہے یا تصور وار —؟

پھر اسی کے ساتھ اس حقیقت کو بھی شامل کر لیجیے کہ —:

اسلامی مملکت وسعت پذیر تھی اور نئی نئی قومیں حلقہ بگوشِ اسلام ہو رہی تھیں جنہوں نے نہ تو حضرت رسول خدا صلی اللہ علیہ وآلہ وسلم کی زیارت کا شرف حاصل کیا نہ ان سے قرآن کی کوئی تعلیم سنی۔

نبی کریمؐ کی رحلت کے وقت تک جو لوگ حلقہ بگوشِ اسلام ہو چکے تھے ان کے اندر تو آپؐ کی عظیم الشان شخصیت کی بنا پر ایک جوش و جذبہ بھی فرض کیا جا سکتا ہے لیکن آپؐ کی رحلت کے بعد جب مسلمانوں کی تعداد میں اضافہ ہوا — تقریباً

پورا عالم عرب امت اسلامی کا حصہ بن گیا۔

اور پھر ایران — ترکستان — کردستان — ہندوستان  
اور افغانستان کے علاوہ یورپ کے بھی کچھ علاقوں تک اسلام کی آواز پہنچی تو ان تمام  
علاقوں میں جتنے لوگ بھی مسلمان ہوئے —

انہوں نے نہ تو رسول مقبول کو دیکھا نہ ان سے قرآن کی کوئی تعلیم حاصل کی۔

پھر ان سے اس شعور و ادراک کی توقع کی جاسکتی ہے جو رسول کی براہ راست تعلیم و  
تربیت کے نتیجے میں پیدا ہوتا ہے — ؟ یا اس جوش و جذبہ کی جو آنحضرت کی عظیم الشان  
مقاتلہ شخصییت کا اثر تھا — ؟

نئی قومیں جو حلقہ بگوش اسلام ہو رہی تھیں نہ انہوں نے کائنات کی اُس  
بلند ترین شخصییت کا مشاہدہ کیا نہ ان کے ساتھ کسی معرکہ میں شامل ہوئے جس کے چشم دید  
مشاہدہ سے جوش و جذبہ کی وارتنگی پیدا ہوتی۔

اسی کے ساتھ یہ بھی حقیقت ہے کہ وقت گزرنے کے ساتھ ساتھ ، ان  
لوگوں کے جوش و جذبہ کی وارتنگی بھی کم ہوتی گئی جن کے اندر نبی کریم کو جنگ کے اندر  
بنفس نفیس موجود پا کر جوش پیدا ہوا تھا۔

لیکن پھر یہ جوش و جذبہ آہستہ آہستہ ختم بھی ہو گیا کیونکہ اس کا محرک  
دنیا سے جا چکا تھا — اور بالآخر صورت حال یہ پیدا ہوئی کہ قوم  
بیشیت مجموعی اسلام کے عمیق شعور و ادراک سے تو محروم تھی ہی ، جوش و جذبہ کی  
وارتنگی بھی ختم ہوتی گئی اور نت نئے فتنے اُبھر کر سامنے آنے لگے۔



جس حاکم کے پاس اہل بدینہ پر بھی حکمرانی کی ذہلیت ہو نہ تجربہ ، وہ اپنی فہم و فراست  
اور شعور و ثقافت کی اس منزل پر کیونکر فائز کیا جاسکتا ہے کہ قیصر و کسریٰ کے ممالک

نیک اس کی حکمرانی ہو اور جب وہ دین کی تعلیمات سے خود ہی مکمل طور پر آشنا نہیں ہے تو ایران، ہندوستان، کردستان، ترکستان اور دیگر علاقوں میں پھیلے ہوئے زمانہ جاہلیت کے اثرات کو بیخ و بن سے کیونکر اکھاڑ سکتا ہے۔۔۔۔۔؟

جب کہ ان علاقوں کی اپنی ثقافتیں اور جاہلانہ عادتیں انسانی آبادی کے بہت بڑے حصے کو اپنے دامن میں سمیٹے ہوئے تھیں۔۔۔۔۔!

اسی کے ساتھ یہ ثقافتیں آپس میں ایک دوسرے سے دست و گریباں بھی تھیں۔۔۔۔۔ اور اب یہ سب کے سب لوگ اپنی اپنی عادتوں اور رسم و رواج کے ساتھ اسلامی دائرے میں داخل ہو چکے تھے جہاں نہ عالم زمانہ جاہلیت کے آثار سے بالکل پاک تھا نہ قوم و معاشرہ۔

(پھر ایسی صورت میں یہ توقع کیسے کی جاسکتی ہے کہ ان سب لوگوں کے اکٹھا ہونے سے جو معاشرہ تشکیل پائے گا وہ خالص اسلامی معاشرہ ہوگا)

حضرت رسول اکرم صلی اللہ علیہ وآلہ وسلم کی زندگی میں جو لوگ حلقہ بگوشی اسلام ہو چکے تھے انھوں نے تو کچھ عرصہ تک رسول اکرم کی سرپرستی میں پروان چڑھنے والے اسلامی معاشرہ اور زندگی کے بارے میں الہی تعلیمات کا مشاہدہ بھی کیا تھا۔۔۔۔۔  
اقتصادی، سماجی، معاشرتی اور فوجی امور میں حضرت رسول اکرم کے اقدامات بھی دیکھے تھے۔۔۔۔۔ اور۔۔۔۔۔ رسول مقبول کی زبان مبارک سے اسلام کا آفاقی درس بھی سنا تھا کہ۔۔۔۔۔

«تمام بنی نوع انسان، کنگھی کے دندانوں کی طرح آپس میں

مساوی ہیں۔»

لیکن بعد میں مسلمان ہونے والوں نے، نہ رسول مقبول کو دیکھا نہ ان کی زبان مبارک سے کچھ سنا۔ بلکہ جو کچھ انھیں سننے کا موقع ملا وہ صرف ان ہی لوگوں

سے جنہوں نے رسول مقبولؐ کے بعد زمام اقتدار اپنے ہاتھ میں لے رکھی تھی۔

تو جن لوگوں کے ہاتھوں میں دین کی امانت ہو، وہی انحراف کا شکار ہوں اور قوم کے اندر مجموعی طور سے دین کا ایسا شعور و ادراک بھی نہ ہو کہ وہ ان لوگوں کے انحراف کو روک سکے، اور بڑی تعداد میں نئے مسلمان ہونے والے اشخاص، دینی تعلیمات سے اتنے نا آشنا ہوں کہ ان کو اس دین کے بنیادی ارکان بھی معلوم نہ ہوں، بس اتنا سمجھتے ہوں کہ مسلمانوں نے ہمارے علاقوں کو فتح کر لیا ہے (اس لیے ہم بھی مسلمان ہو گئے ہیں)۔

ایسی صورت میں یہ بات بالکل فطری ہے کہ —————

معاشرتی زندگی کے بارے میں اسلامی تعلیمات کا جو خاکہ ان کے ذہن میں اُبھرے گا وہ ان تصورات و نظریات سے بالکل مختلف ہوگا جسے رسول مقبولؐ عملی زندگی میں رائج کرنا چاہتے تھے —————

یہی وجہ ہے کہ سفیفہ کی کارروائی میں حق کو اس طرح پامال کیا گیا، اور پھر تین خلافتوں کے دور میں اسلام کے اقتصادی، سماجی، سیاسی اور معاشرتی نظام میں دین کی اصل تعلیمات سے اتنا زیادہ انحراف کیا گیا کہ اس کی فکری اور روحانی قدریں بالکل تباہ کر دی گئیں۔

اور اہلبیت طاہرین علیہم السلام (جو دین کے اصل پاسان و محافظ تھے) اور جن کا بنیادی فرض یہ رہا کہ اسلام کی اصل تعلیمات کو مٹنے سے بچاتے رہیں۔ انہوں نے ہر دور کے حکمرانوں کے اقدامات کے خلاف احتجاج ضرور کیا تاکہ دنیا پر یہ واضح ہوتا رہے کہ دین کی تعلیم وہ نہیں ہے جو حکمرانوں کی زندگی میں نظر آرہی ہے بلکہ دین کی اصل تعلیم وہ ہے جس کا نمونہ رسول اکرمؐ پیش کر کے گئے ہیں)۔

چنانچہ ائمہ کرام نے ہر دور کے حکمرانوں اور مخرف قیادتوں کے خلاف احتجاج کرتے ہوئے اسلامی تعلیمات کو اس کی پوری تابندگی و درخشندگی کے ساتھ اس طرح

پیش کیا کہ اس کا پورا جمال و کمال برقرار رہے۔

انہ کر آم نے ہرگز یہ کوشش نہیں کی کہ مسلح اقدام کے ذریعہ اقتدار چھین لیں کیونکہ وہ جانتے تھے کہ اب اسلامی حکومت کا انحراف اس حد تک پہنچ چکا ہے کہ اقتدار چھین کر دین کی کوئی خاص خدمت انجام نہیں دی جاسکتی۔

اس لیے آپ حضرات کے ہر احتجاج کا مقصد صرف یہ تھا کہ —  
اسلام نے زندگی، سماج، حکومت، اقتصادیات، سیاست اور امور آخرت کے بارے میں جو تعلیمات پیش کی ہیں انھیں مسلمانوں اور نئے نئے حلقہ بگوش اسلام ہونے والے قبیلوں کے اذہان میں راسخ کر دیا جائے۔



یہ صحیح ہے کہ یہ تمام تعلیمات بنیادی طور پر قرآن مجید کی آیتوں کے دامن میں محفوظ ہیں —————؛

لیکن ظاہر ہے کہ ان کا قرآن کے دامن میں ————— صریحاً یا اشارتاً کثایتاً، موجود ہونا حصول مقصد کے لیے کافی نہیں تھا۔

کیونکہ پہلی بات تو یہ ہے کہ —————  
کسی نظر سے صرف کاغذ پر موجود ہونے سے اس کی مکمل عملی تصویر ذہن انسانی میں راسخ بھی نہیں ہو سکتی۔

اور پھر (سب سے اہم بات یہ ہے کہ) —————  
یہ نو مسلم جو ابھی مختصر عرصہ قبل حلقہ بگوش اسلام ہوئے تھے اور جنھوں نے اسلام کے بارے میں جو کچھ سنا تھا وہ صرف بزمِ پیغمبرؐ میں بیٹھنے والوں کی زبان سے سنا تھا۔ ان کے اندر دین کی اتنی فہم و فراست نہیں تھی کہ وہ قرآن و حدیث کو صحیح طور سے سمجھ سکیں اور انسانی زندگی کے مسائل کو اس کی روشنی میں حل کر سکیں۔



(رسولؐ کی سیرت طیبہ کا تو ان لوگوں نے مشاہدہ بھی نہیں کیا تھا) اب رہا  
 قرآن — تو اس کی تفسیر و تشریح بھی انھوں نے نہ زبانِ رسالتؐ سے سنی نہ معدنِ  
 رسالت سے۔ بلکہ جو کچھ سنا بزمِ نشینوں سے سنا۔

اس لیے اس بات کی بہت ضرورت تھی کہ اس کے اصل خدو خال ان کے  
 ذہنوں میں واضح کیے جائیں اور حکمرانوں کے غلط اقدامات کے مقابلے میں صدائے  
 احتجاج بلند کر کے لوگوں کو توجہ دلائی جائے کہ

تصویر کا ایک اور رخ بھی موجود ہے —

جسے حضرت علیؑ — امام حسنؑ — امام حسینؑ  
 اور ائمہؑ طاہرین علیہم السلام نے عملی طور پر پیش کیا۔





(۷)

اُمّہ اطہار

— کی —

اولین سیاسی سرگرمیاں

یہ وہ مرحلہ ہے جب ائمہ کرام علیہم السلام نے پوری وضاحت کے ساتھ اسلام کے نظریہ حکومت کی اجتماعی سطح پر توضیح کی۔ جس میں دوسرے صاحب کے انتقال کے بعد زیادہ شدت پیدا ہوئی۔

لیکن سقیفہ کے چند دن بعد ہی امیر المؤمنین علیہ السلام نے اپنے موقف کا واضح اعلان کیا تھا اور آپ کے جاں نثاروں، سلمان، مقداد اور عمار وغیرہ نے بلاخوف و تردید یہ بات کہی کہ

سقیفہ کا اقدام محض حضرت علیؑ کی مخالفت نہیں ہے بلکہ درحقیقت پوری قوم، اور دین و مذہب کے خلاف بھرپور سازش ہے۔ اور سلمان فارسی نے اپنی تقریروں میں ان عالمگیر فوائد کا بھی تذکرہ کیا جو حضرت علیؑ کی خلافت کو قبول کر لینے سے حاصل ہو سکتے تھے۔

اسی طرح ہماجرین و انصار کی خواتین کے درمیان خطاب کرتے ہوئے جناب  
فاطمہ زہرا سلام اللہ علیہا نے بھی جناب امیرؑ کی خلافت کے نتیجے میں حاصل ہونے والے  
اجتماعی فواید پر روشنی ڈالی۔

لیکن جناب امیر المؤمنینؑ نے پہلی اور دوسری خلافت کے زمانے میں کوئی اور  
سیاسی اقدام نہیں کیا جبکہ مسلمان معاشرے کے اندر بنیادی انحراخات سرابھار چکا تھا۔  
اور نہ صرف حکمرانوں کی زندگی میں اس انحراخات کے اثرات نظر آ رہے تھے  
بلکہ نظام حکومت اور انداز چہان بنانی میں انحراخات سرابھار رہا تھا۔

جس کا آغاز تو حضرت ابوبکرؓ ہی کے دور میں ہوا۔۔۔۔۔۔  
لیکن اس میں شدت و وسعت دوسری خلافت کے دور میں ہوئی۔  
اور حضرت عثمان کے دور تک پہنچتے پہنچتے تو گویا سارے حجابات بھی  
ختم ہو گئے

اور اسی انحراخات نے بڑھتے بڑھتے مسلمانوں کی بے حسّی کو اس حد تک پہنچا دیا  
کہ (اسلام کے بدترین دشمن) ابوسفیان کا بیٹا اسلامی حکومت کا فرمانروا بن بیٹھا۔  
جناب امیرؑ نے اس انحراخات کے خلاف مسلسل احتجاج کیا۔ پہلے دور میں  
بھی۔۔۔۔۔۔ دوسرے دور میں بھی۔۔۔۔۔۔ اور۔۔۔۔۔۔ تیسرے دور میں بھی۔  
اور دوسری خلافت کے بعد تو آپؐ کا احتجاج انتہائی شدت اختیار کر گیا۔ جب چھ آدمیوں  
کی شوری کیٹی قائم کی گئی اور پھر عبدالرحمن بن عوف نے آپؐ سے کہا کہ:

”آئیے ہم آپؐ کے ہاتھ پر اس شرط کے ساتھ بیعت کریں۔۔۔  
کہ آپؐ کتاب خدا، سنتِ رسولؐ اور سیرتِ شیخین کے مطابق  
عمل کریں گے“

عبدالرحمن بن عوف یہ چاہتا تھا کہ آپؐ سے شیخین کے تمام اقدامات کی تائید کرائے۔

تاکہ ان تمام اقدامات کو دین و مذہب کی روح کے عین مطابق قرار دے سکیں۔ کیونکہ ان اقدامات کے خلاف جو احتجاجی آواز تھی وہ آپ ہی کی تھی۔

تو اگر آپ اس کی تائید کر دیتے تو پھر انہیں اسلامی تعلیمات کا نمونہ قرار دینے میں کوئی شکل پیش نہ آتی۔

لیکن آپ نے عبدالرحمن بن عوف کے مطالبے کے جواب میں واضح طور پر اعلان کیا کہ:

”میری بیعت اس بنیاد پر کرو کہ میں کتاب خدا، سنت رسول اور اپنی ذاتی رائے پر عمل کروں گا۔“ (سیرت شیخین کو نہ شریعت کے نمونے کے طور پر قبول کر سکتا ہوں نہ اسلامی معاشرے کے لیے اسے مثال بنایا جاسکتا ہے)

امام کی طرف سے یہ اس پورے باطل نظام کے خلاف واضح احتجاج تھا جو پیغمبر کے بعد قائم کیا گیا تھا (جس کے بعد شوریٰ کمیٹی نے آپ کو خلیفہ نہ بننے دیا اور حضرت عثمان کی اپنی شرائط کے مطابق بیعت کر لی)۔

جناب امیر المومنین علی ابن ابی طالب علیہ السلام نے اقتدار و حکومت سے محرومی گوارا کر لی لیکن غلط بات کی تائید نہ قبول نہیں کیا



سوال: — ”باب تزام اور عنوان ثانوی“ کے لحاظ سے آپ نے یہ کیوں نہیں کیا کہ وقتی طور پر یہ کہہ دیتے کہ ”ٹھیک ہے۔ کتاب خدا، سنت رسول اور سیرت شیخین پر میری بیعت کرو۔“

پھر جب بیعت مکمل ہو جاتی تو آپ اعلان کر دیتے کہ میں کتاب خدا و سنت رسول کے بعد بس اپنی رائے پر عمل کروں گا اور عبدالرحمن بن عوف نے جو

شرط رکھی تھی اس پر عمل نہیں کروں گا۔ کیونکہ ہر وہ شرط جو کتابِ خدا اور سنتِ رسول کے خلاف ہو وہ باطل ہے۔ کیا ایسا کرنا حکمِ شرعی نہیں تھا جبکہ خلافت آپ کا حق ہونے کی وجہ سے اس کا حصول آپ پر واجب تھا اور کسی فریضہ کی ادائیگی اگر کسی بات میں منحصر ہو جائے تو اس بات کو اختیار کرنا ضروری ہو جاتا ہے (جسے علمِ اصول فقہ کی اصطلاح میں "مقدمہ واجب" کہا جاتا ہے)

**جواب:** — اگر عنوانِ ثانوی (وقتی مصالحت) کے تحت جناب امیر ایسی بات کہہ دیتے تو حکومت تو آپ کو مل جاتی لیکن حکام کے ان تمام اقدامات کو بھی سنبھال جاتی جو گزشتہ بارہ تیرہ برس کے اندر کیے جا رہے تھے۔

اور پھر اسلام کی آفاقی تعلیمات وہی اقدامات قرار پاتے نہ کہ پیغمبر اکرم کے اعلانات۔ اور اس سے زیادہ دین و مذہب کے لیے نقصان دہ بات کیا ہو سکتی ہے کہ خدا و رسول کے اعلانات کو کالعدم بھی قرار دیا جائے اور دین کا پاسبان اس کے کالعدم قرار دیے جانے کی تائید بھی کر دے!؟

ہم نے ماضی میں بھی اشارہ کیا ہے اور آگے چل کر اس پر ایک بار پھر روشنی ڈالیں گے کہ پیغمبر اسلام کے بعد قوم میں جو انحراف پیدا ہو چکا تھا وہ ختم ہونے والا نہیں تھا اور اگر بالفرض حضرت عمر کے بعد ہی حضرت علی کو حاکم تسلیم کر لیا جاتا جس کے لیے آپ سے سیرتِ شیخین کی تائید کرائی جا رہی تھی تو آپ کی یہ تائید و حقیقت تمام انحرافات اور ناجائز اقدامات کے لیے سنبھالنا ہی جاتی۔ (ایسی صورت میں یہ کیسے ممکن تھا کہ آپ سیرتِ شیخین کو قبول کرنے کا نظاہری اقرار بھی کرتے؟ اور پھر سب سے بڑی بات یہ ہے کہ حضرت علی جیسے انسان کے لیے یہ کب ممکن ہے کہ وہ کسی ایسی بات کا اقرار کریں جو ان کے نزدیک غلط ہو)



اور جب سیرتِ شیخین کی شرط قبول کر کے حضرت عثمان خلیفہ بن گئے تو جناب امیر نے اپنے احتجاجات میں مزید شدت پیدا کر لی۔ آپ نے (اپنے خطبوں میں) واضح کرنا شروع کیا کہ

امت کی تمنا میں کیا ہیں اور اس پر حکمرانوں کی طرف سے رنج و الم کی کس کس طرح بارش کی جا رہی ہے۔

آپ خلیفہ روقت کو بھی وعظ و نصیحت فرما کر خدا اور رسول کی تعلیمات اور آخرت کی بازپُرس کے بارے میں یاد دہانی فرماتے رہے۔  
یہ اور بات ہے کہ اس کا ان پر کتنا اثر ہوا۔



سوچنے کی بات یہ ہے کہ آپ نے تناہمت موقف کیوں اختیار کر رکھا تھا اور اپنی تقریروں اور گفتگوؤں میں آپ اپنی ذاتی حق تلفی سے زیادہ اسلامی نظریہ کی پامالی کا شکر کیوں کرتے تھے۔ ؟

حقیقت یہ ہے کہ آپ کی انتہائی آرزو یہ تھی کہ لوگوں کے اذہان میں یہ بات راسخ ہو جائے کہ آپ کا احتجاج اپنی ذات کے لیے نہیں ہے بلکہ آپ دین کے بنیادی نظریات کے تحفظ کے لیے احتجاج کر رہے ہیں۔ اور چونکہ آپ مسلمانوں کے اذہان میں یہ بات راسخ کرنا چاہتے تھے کہ

مساشرتی زندگی کا صحیح اسلامی تصور وہ نہیں ہے جو حکمرانوں کی زندگی اور ان کے طرز عمل میں نظر آ رہا ہے۔ بلکہ صحیح تصور وہ ہے جسے رسول اکرم نے پیش کیا اور جس کے لیے آپ جدوجہد کر رہے ہیں۔

اور اپنے اس احتجاج کو خالص فکری احتجاج قرار دینے کے لیے ضروری تھا

کہ آپ شخصیت کے بجائے اسلوب پر گفتگو کریں۔ اس لیے آپ اپنی حق تلفی سے زیادہ اصول کی پامالی کا شکوہ فرماتے تھے۔

اور چونکہ آپ چاہتے تھے کہ لوگوں کو خود ہی اس کا شعور پیدا ہو اس لیے آپ نے انتظار فرمایا کہ حکمرانوں کا اخراج اتنا آشکار ہو جائے کہ لوگوں کو خود ہی احساس پیدا ہو جائے۔ کیونکہ یہ اتنے غافل لوگ تھے کہ اخراج جب تک عریاں ہو کر ان کے گھروں کو اپنی لپیٹ میں نہ لے لے اس وقت تک انہیں اس کا احساس ہی نہیں ہو سکتا تھا۔ (اس میں کوئی شک نہیں کہ) اخراج پہلے دور میں پیدا ہوا تھا مگر پھر اس پر غلاف چڑھا دیا گیا تھا۔ خاص طور سے خلیفہ دوم اس بات کے لیے کوشاں تھے تھے کہ اس اخراج پر دین کا گہرا غلاف چڑھا رہے اور ہمارے اپنے جو اعتقادی تصورات ہیں ان سے قطع نظر کرتے ہوئے اگر عام برادران اسلامی کے نقطہ نظر سے بھی دیکھیں تو یہ بات واضح طور پر نظر آتی ہے کہ جس طرح حضرت عثمان نے طبقاتی نظام قائم کیا بعینہ اسی طرح حضرت عمر نے بھی لوگوں کے درمیان داد و دہش میں تفریق کی

اور قبائلی نظام کی طرح جاگیر دارانہ طبقاتیت کو اسلامی معاشرے میں پھولنے پھیلنے کا موقع دیا۔ مگر اس کو دینی رنگ میں رنگ دیا۔

چنانچہ انہوں نے یہ حکم نافذ کیا کہ جو شخص حضرت رسول خدا صلی اللہ علیہ وآلہ وسلم سے زیادہ نزدیک ہو اسے بیت المال سے زیادہ حصہ ملنا چاہیے

ظاہر ہے کہ ایک ایسی قوم جس کا شعور ابھی پختہ نہیں وہ اس کے دور رس نتائج پر غور کرنے کے بجائے اس کی ظاہری ملمع سازی سے بہت متاثر ہوگی اور یہ سوچے گی بھی نہیں کہ اس کے نتیجہ میں مستقبل میں کیا کیا خرابیاں رونما ہو سکتی ہیں۔ اور اسلامی



معاشرے کے لیے کیسی کیسی آزمائشیں پیدا ہو سکتی ہیں۔

چنانچہ موصوف کے اس فارمولہ کی روشنی میں یہ بات مناسب اور جائز قرار پائی کہ حضرت رسول خدا کے چچا کو دوسرے رشتہ داروں کی بنسبت زیادہ حصہ ملے۔ بڑی صحابیوں کو اہل و العیال سے زیادہ حصہ ملے، ہجرت کو غیر ہجرت سے زیادہ، عربوں کو غیر عرب سے زیادہ اور عربوں میں سے جو اس وقت موجود ہیں ان کو ان لوگوں سے زیادہ حصہ ملے جو بعد میں پیدا ہوں گے۔

اسی طرح طبقاتی تفریق ہوتی چلی جائے۔

اب ظاہر ہے کہ اگر حضرت علی علیہ السلام، اعلیٰ اس فیصلہ کی مخالفت کرتے تو لوگ اسے اسلام کے اصول مساوات کی پاسبانی قرار نہ دیتے بلکہ محض ذاتی مخالفت قرار دیتے (اور یہ پروپیگنڈہ کرتے کہ یہ صرف مخالفت برائے مخالفت ہے۔ کیونکہ جب رسولؐ سے قرابت اور سبقت الی الاسلام کی وجہ سے زیادہ حصہ مل رہا ہے تو اس میں اعتراض کی کیا گنجائش ہے بلکہ آپؐ کے احتجاج کو وہ لوگ یہ رنگ دینے کی کوشش کرتے کہ آپؐ کو مہاندی لوگوں کی سبقت الی الاسلام سے کوئی دلچسپی ہی نہیں ہے) چنانچہ آپؐ نے مصلحت وقت کو ملحوظ رکھتے ہوئے خاموشی اختیار کی اور (جب آپؐ کے مخلصین آپؐ سے کہا کرتے تھے کہ آپؐ اپنے حق کی پامالی پر احتجاج کیوں نہیں کرتے، اپنا حق حاصل کرنے کی کوشش کیوں نہیں کرتے؟ خاموش کیوں ہیں تو) فرمایا کرتے تھے کہ:

”جب تک اسلام محفوظ ہے میں اپنی ذات پر ہونے والے مظالم کو برداشت کرتا رہوں گا اور اپنی زبان بند رکھوں گا جب تک (پیغمبر اسلامؐ کے بعد پیدا ہونے والے) لوگ یہ خیال کرتے رہیں گے کہ کام صحیح سمت میں جاری ہے اور جب تک کہ انحراف

ان تک نہیں پہنچ جاتا۔

اور جب حضرت عمر کے انتقال کے بعد آپ سے مشروط طریقے سے خلافت قبول کرنے کی درخواست کی گئی تو آپ نے واضح کر دیا کہ

آپ "سیرتِ شیخین" کو غلط سمجھتے ہیں۔

اور آپ کا احتجاج اپنے ذاتی مفاد کے لیے نہیں ہے بلکہ اسلام کی تعلیمات کے تحفظ اور اسلامی شخص کی بقا کے لیے ہے۔

ورنہ "شخصی مفاد" کا تقاضا تو یہ تھا کہ آپ "سیرتِ شیخین" کی شرط قبول کر کے حاکم بن جاتے۔ کیونکہ شوریٰ کمیٹی جب آپ کے سامنے خلافت و حکومت پیش کر رہی تھی تو سوائے "سیرتِ شیخین" کی شرط کے، کوئی اور رکاوٹ تھی ہی نہیں۔

لیکن آپ نے اس شرط کو ٹھکرا کر اور مزید ۱۳ برس تک حکومتِ اسلامی سے محرومی گوارا کر کے یہ واضح کر دیا کہ آپ کا احتجاج شخصی مفاد کے لیے ہرگز نہیں تھا بلکہ آپ اس پورے نظام کو باطل سمجھتے تھے جس کی بنیاد ستیفید میں رکھی گئی تھی اور آپ اسلامی معاشرے کو اس رُخ پر چلانا پسند نہیں کرتے تھے جو رائج تھا۔ (بلکہ پیغمبر اسلام کے طرزِ جہانِ بان کو عام کرنے کے خواہش مند تھے)

اور جب تیسرے دور میں انحراف اتنا آشکار ہو گیا کہ ہر شخص اس کی خرابیوں کو محسوس کرنے لگا تو پھر آپ کے لیے بھی دانشگاه الفاظ میں اپنے موقف کو پیش کرنا آسان ہو گیا۔

اس طرح ہم کہہ سکتے ہیں کہ حضرت علی علیہ السلام کی زندگی اس الہی نظام اور ملوکوتی معاشرہ کی سب سے اعلیٰ مثال ہے جو اسلام روتے زمین پر قائم کرنا چاہتا ہے اور یہ اس طرزِ حیات سے یکسر مختلف ہے جسے رائج کرنے کی کوشش کی جا رہی تھی۔

جیسا کہ اس کی مزید تفصیل آگے آرہی ہے۔

# امیر المومنینؑ

## مسئد اقتدار پر

ہم اپنی سابقہ گفتگو کو سمیٹتے ہوئے اس منزل تک پہنچتے ہیں کہ قتل عثمان کے بعد زمام اقتدار جناب امیرؑ کے سپرد کر دی گئی تو آپ نے اس کو قبول کرنے سے پہلے ہی مخصوص طریقے سے مسلمانوں پر یہ واضح کر دیا کہ

میں جو زمام اقتدار سنبھالوں گا — تو صرف نام کی تبدیلی نہیں ہوگی کہ کل کوئی اور حکمران تھا آج کوئی اور حکمران ہے (اور نظام حکومت ایک ہی جیسا ہے)؟ نہیں — بلکہ ایک ہمدگیر تبدیلی آئے گی جسے ہر سلسلہ میں محسوس کیا جائے گا — !

جس کے تصفیہ اور وضاحت کے لیے آپ نے پہلے ہی دن سے مسلمانوں پر یہ واضح کر دیا کہ وہ لازمی طور پر آپ کو پاسانِ شریعت، محافظِ دین، امامتِ نظامِ ربانی اور نئے دستور کا عنوان سمجھیں جو اس نظام سے مختلف ہوگا جو پیغمبر اکرمؐ کی

وفات کے بعد جاری و ساری تھا۔

اور اس بات کو ذہنوں میں راسخ کرنے (یا امت مسلمہ کو اس ہمہ گیر انقلاب کے لیے ذہنی طور پر آمادہ کرنے) کے لیے آپ نے ابتدائی طور پر خلافت و حکومت قبول کرنے سے انکار کیا اور ان لوگوں سے فرمایا کہ :

”میرے علاوہ کسی اور کے بارے میں سوچو، تم جس کو بھی چاہو حکومت سپرد کرو، میں اس کی مدد کروں گا اور تمہارے لیے میرا صرف مددگار رہنا میرے حکمراں بننے کی بنسبت بہتر ہے۔“

کیونکہ جس قسم کی عیش و عشرت، فارغ البالی، لاپرواہی اور دین کے معاملہ میں سستی (یا ملامت) کے تم عادی ہو چکے ہو، اس کے لحاظ سے میرا حکمراں بننا تمہیں پسند نہ آئے گا۔

کیونکہ اگر میں نے حکومت قبول کر لی تو تم پر سختی کروں گا، تمہاری لاپرواہی کو ختم کروں گا اور تمہیں تمہاری بنیادی ذمہ داریوں سے اس طرح روشناس کراؤں گا کہ تمہارے روز و شب تبدیل ہو جائیں گے۔

جس کے بعد پورے عالم اسلام کے اندر امت کو جو مشکلات درپیش ہیں تمہیں ان میں حصہ لینا پڑے گا۔ اور کسی مادی فائدہ کے بغیر میدان جہاد میں جان کی بازی بھی لگانا پڑے گی تاکہ عالم اسلام کو مجرموں کی نافرمانیوں سے پاک کیا جاسکے!

نو اگر تم لوگ موجودہ عیش و عشرت کی مزید بہتری چاہتے ہو تو مجھے حکمراں مت بناؤ، کیونکہ جب میرے ہاتھ میں زمام اقتدار نہ ہوگی تو میں تمہیں ان مشکلات کے لیے کہہ بھی نہ سکوں گا (اور اس طرح تم محنت سے بچ جاؤ گے) ہاں میرا غلوص اور میرا

مفید مشورہ تمہیں ہر حال میں حاصل رہے گا۔

لیکن لوگوں نے اصرار کیا کہ آپ لازماً زام اقتدار اپنے ہاتھ میں لیں۔  
تو آپ نے ان لوگوں کے سامنے کچھ شرائط رکھیں جنہیں انہوں نے مزید کچھ  
پوچھے بغیر قبول کر لیا۔

آپ نے ان لوگوں پر یہ بات پوری طرح واضح کر دی کہ —  
وہ ایک نئے دستور — نئے قومی و سماجی حالات — اور

نئے نظام کے لیے عہد و پیمان کر رہے ہیں —

قوم نے ان تمام باتوں کو قبول کر لیا۔

اس طرح پہلے ہی دن سے مسلمانوں پر یہ بات آشکار ہو گئی تھی کہ حضرت علیؑ  
صرف ایک نئے خلیفہ و حکمران نہیں ہیں بلکہ آپ کا حکومت سنبھالنا اس پورے نظام مملکت  
میں ہمہ گیر تبدیلی کا نقطہ آغاز ہے جو پیغمبر اکرمؐ کی وفات کے بعد رائج ہو گیا تھا۔

چنانچہ آپ کے اقتدار سنبھالتے ہی لوگوں کی تمناؤں اور آرزوؤں نے  
نیارخ اختیار کرنا شروع کر دیا اور جس بڑی پریشانی کا سب سے پہلے سامنا کرنا پڑا وہ امیر  
کی بغاوت اور ان کے ساتھ پورے شامی علاقہ کا نئی حکومت کو قبول کرنے سے انکار تھا۔  
جس نے پورے اسلامی معاشرے کو دو حصوں میں تقسیم کر دیا۔

اور آغاز کار ہی سے دو فکری محاذ شروع ہو گئے اور چونکہ جناب امیرؑ  
کے طرزِ چہانہانی اور معاویہ کی ڈپلومیسی میں نمایاں فرق موجود تھا اور داد و دہش کے  
سلسلہ میں بھی دونوں کا انداز بالکل الگ تھا

اس لیے جاہ پرستوں اور سیم دزر کے پجاریوں کے لیے ایک اچھی راہ کھل

گئی جس کی جناب امیرؑ کے یہاں کوئی گنجائش نہیں تھی۔



## وہ فوارق جو تاریخ کا نتیجہ تھے!

①

شام میں حضرت علیؑ کو کوئی عوامی اثر و رسوخ حاصل نہ تھا۔ جس کی وجہ یہ تھی کہ شام، معاشرتی اور سماجی اعتبار سے جناب امیرؑ کے دائرہ اثر سے باہر تھا۔ کیونکہ یہاں کے لوگ حضرت رسولؐ خدا صلی اللہ علیہ وآلہ وسلم کی رحلت کے بعد مسلمان ہوئے اور یہاں اسلامی حکومت کی ابتدا نبی امیہ کے خاندان سے ہوئی۔ جس کی بنا پر حضرت علیؑ علیہ السلام کی خدمات جلیلہ سے یہ لوگ روشناس نہیں تھے۔ ان کے مسلمان ہونے کے بعد ابتدا میں معاویہ کے بھائی یزید بن ابی سفیان کو شام کا گورنر بنایا گیا تھا اور (اس کے انتقال کے بعد) معاویہ کو اس پورے علاقہ کا مطلق العنان حکمراں بنا دیا گیا تھا۔

لہذا یہاں کے لوگوں نے اسلام کی وہی تصویر دیکھی جو ابوسفیان کے فرزندوں نے پیش کی۔ حضرت علیؑ کے کارناموں اور ان کی اسلامی شخصیت کے بارے میں یہاں کے لوگوں نے نہ کچھ سنا اور نہ اس عظیم المرتبت امامؑ برحق کی کوئی آواز یہاں گونجی۔

یہاں جو کچھ اثر و رسوخ تھا، ابوسفیان کے بیٹے کا تھا جس نے علمِ بناوت بھی بلند کر رکھا تھا۔ جو اس پورے علاقہ میں سیاہ و سفید کا مالک ہونے کے ساتھ ساتھ ان علاقوں میں بھی اپنا اثر پیداکر رہا تھا، جہاں کے لوگوں نے حضرت علیؑ کی بیعت کی ہوئی تھی۔ کیونکہ امیرؑ شام نے اپنی بناوت پر قصاص

خون عثمان کا رنگ چڑھایا ہوا تھا اور جن لوگوں نے اب حضرت علیؑ کی خلافت کی بیعت کی تھی۔ وہ سب اس سے پہلے عثمان کی بیعت کر چکے تھے اور انھیں خلیفہ تسلیم کرتے تھے۔ اور ان کے لیے اپنے دل میں ایک حد تک ہمدردی رکھتے تھے۔ اور اس ہمدردی کا لازمی نتیجہ یہ تھا کہ ان کے قصاص کے لیے جو آواز اٹھے اس سے بھی ہمدردی پیدا ہو جائے۔

چنانچہ امیر شام نے اس ہتھکنڈے کو پوری چابکدستی سے استعمال کیا اور پورے بیگنڈہ شینری پر لاکھوں کی رقم بے دریغ خرچ کر کے لوگوں کو خریدنا شروع کیا۔ دوسری طرف امیر المومنین علیہ السلام نے ایسے ہتھکنڈوں کو استعمال کر سکتے تھے نہ لوگوں کے ضمیر کو خرید سکتے تھے۔



ایک اور واضح فرق یہ تھا کہ..... چونکہ حضرت امیر المومنینؑ حاکم شرع اور امت مسلمہ کے امین و پاسبان تھے اس لیے قوم کے درمیان پیدا ہونے والے اس اختلاف و انتشار کو ختم کرنے کے لیے ساری گروہ پر دباؤ ڈالنا اور اسے اطاعت کے دائرے میں لانا آپؑ کے منصبی فرائض میں شامل تھا اور دشمن کی سرکوبی کے لیے لازم تھا کہ شام پر حملہ کر کے اسے اسلامی خلافت میں شامل کیا جائے جس کے لیے آپ نے اہل عراق کو دعوت دی کہ وہ اٹھیں، اپنی عیش و عشرت کی زندگی میں ڈوبے رہنے اور تساہلی میں پڑے رہنے کی بجائے دشمن کی

— (۲)

سرکوبی کے لیے قدم بڑھائیں

جناب امیر عراقیوں کو جنگ کی دعوت ایک ایسے گروہ کے خلاف دیتے ہیں جن کی عاقبتوں سے کوئی سابقہ قبائلی عداوت نہیں۔ اور شامیوں سے جنگ کی وجہ علاوہ اس کے کچھ نہیں کہ جناب امیر فرماتے ہیں کہ شامیوں نے انحراف و بناوٹ کی راہ اپنائی ہے اور انحراف و بناوٹ کے تدارک کے لیے ضروری ہے کہ شام کو مرکزی حکومت کا تابع فرمان بنایا جائے۔ جبکہ عراقی خود انحراف کی حقیقت اور اس کے دور رس نتائج سے بے خبر و غافل ہیں۔ اس لیے شامیوں کے خلاف جنگ میں عراقی عوام کا جذبہ اس قدر شدید نہ تھا۔

اس کے برخلاف امیر شام عراق پر حملہ آور نہیں اور جنگ میں فقط اس بات کا خواہاں ہے اور سردست اس کا مقصد یہ ہے کہ شام پر اپنے اقتدار کو برقرار رکھا جائے۔

بطور خلاصہ اس بات کو یوں بیان کیا جاسکتا ہے کہ اہل عراق اس جنگ میں حملہ آور ہیں اور اہل شام اپنا دفاع کر رہے ہیں۔ اور۔ نفسیاتی طور پر دفاعی جنگ لڑنے والا زیادہ لگن اور شجاعت سے جنگ لڑتا ہے۔

③ — یہ فرق بھی ملحوظ رکھنا چاہیے کہ امیر شام جس علاقے میں حکمرانی کر رہا تھا وہاں دوسری ایسی سیاسی قیادتوں نے ابھی تک سر نہیں بھارا تھا جن کے دلوں میں تمنائے خلافت چٹکیاں لے رہی ہو اور نہ وہاں ایسے پرانے مسلمان موجود تھے جو معاویہ کے مقابلے میں خود کو حکمرانی کا حقدار اور اہل سمجھتے ہوں۔ وہ لوگ جب سے




مسلمان ہوئے تھے ان پر ابوسفیان ہی کی اولاد حاکم تھی اس لیے وہ لوگ اسی خاندان کو حکومت کا حقدار سمجھتے تھے۔

جب کہ امیر المومنینؑ نے مدینے میں زندگی گزار لی تھی جہاں جہد رسولؐ میں ان کی شخصیت تمام مسلمانوں کے نزدیک اوج کمال پر سمجھی جاتی تھی مگر پھر بھی انھیں منصب حکومت سے محروم کر دیا گیا۔ اور پہلے، دوسرے اور تیسرے صاحب کے ہاتھ میں زمام اقتدار آگئی جس کی بنا پر بیشتر مسلمانوں کے دل میں یہ خیال پیدا ہوا کہ وہ بھی خلافت کے اہل ہو سکتے ہیں اور اس طرح وہ لوگ اپنے آپ کو حضرت علیؑ کا مد مقابل تصور کرنے لگے۔ اور ان کے ذہنوں میں اس بات نے سر اٹھایا کہ حضرت علیؑ ہم سے افضل و برتر ضرور ہیں لیکن ہم بھی تو آخر صحابہ ہیں۔ اگر حضرت علیؑ نے رسولؐ کے ساتھ زندگی گزار لی ہے تو ہم نے بھی گزار لی ہے۔ (پھر جس طرح اور بہت سے لوگ جن سے حضرت علیؑ بدرجہا افضل ہیں خلیفہ بن گئے تھے اسی طرح ہم کیوں نہیں بن سکتے)

(تاریخی طور سے) یہ بات واضح ہے کہ جناب امیرؑ کو حضرت پیغمبر اکرمؐ کی وفات کے ۲۵ برس بعد حکومت ملی۔ جبکہ آپ کی عظمت پیغمبرؐ کے زمانہ میں اس اتہا کو سمجھی جس کے بارے میں موزین نے لکھا ہے کہ وہ اس بلند ستارے کی مانند تھے جس کی رفعت تک کوئی پہنچ نہیں سکتا۔ اور یہ بلند مقام مسلمانوں کے نزدیک ۲۵ برس کی مدت میں رفتہ رفتہ کم ہوتا چلا گیا۔ کیونکہ ظاہر ہے کہ جب مسلمانوں نے ۲۵ برس تک آپؐ کو امام کی بجائے ماموم دیکھا۔ آپؐ کی اطاعت کرنے کے بجائے

خود آپ کو پیرو دیکھا تو پھر ان کے ذہنوں سے رفتہ رفتہ آپ کی اس عظمت و جلالت کا کم ہونا قہری تھا جو حیاتِ پیغمبرؐ میں حاصل تھی چنانچہ وہ اصحاب جنہیں اربابِ حل و عقد کی حیثیت حاصل ہو گئی تھی اور جو سقیفہ کی کارروائی میں حصہ دار بھی تھے۔ انہوں نے ابتدا میں پیغمبر اسلامؐ کے ہمراہ دینی امور میں حصہ بھی لیا تھا اور آپؐ کی رحلت کے بعد ان خراف کا شکار ہو کر سقیفہ میں طے پانے والی راہ پر بھی چل پڑے تھے۔ وہ زمانہ کی نیرنگیوں کے تحت خود کو جناب امیر کا ہم پلہ سمجھنے لگے تھے۔ مثال کے طور پر زبیر کے حالات پر غور کیجیے۔ وہ ابتدا میں حضرت علیؑ کے فدائیوں میں سے نظر آتے ہیں۔ (اور آنحضرت صلی اللہ علیہ و آلہ وسلم کی زندگی میں حضرت علیؑ کی محبت کا دم بھرتے ہیں) مگر پھر رفتہ رفتہ اقتدار میں برابری کے دعویدار بھی بن جاتے ہیں، وہ حضرت علیؑ کی بزرگی تو تسلیم کرتے ہیں مگر قائد ماننے پر آمادہ نہیں۔

ظاہر ہے کہ یہ تبدیلی وفاتِ پیغمبرؐ کے بعد ان تینوں زمانوں کے دوران آئی۔ جن میں حضرت علیؑ کے حقوق کو مسلسل پامال کیا جانے لگا۔ نتیجہً زبیر جیسے اشخاص بھی جو حضرت علیؑ کو افضل مانتے تھے ان کی حکمرانی سے منحرف نظر آنے لگے۔ اور ان جیسے دوسرے بھی بہت سے حضرات تھے جو آپؐ کی اطاعت کرنے کے بجائے اس بات کے متنی تھے کہ خلافت و حکومت میں انہیں بھی شریک و سہم بنایا جائے اور جن بلند آفاقی سفاہیم کو سمجھنے سے بھی وہ قاصر ہیں انہیں ان ہی کے مشورے سے انجام دیا جائے۔ (اور ظاہر ہے کہ یہ بات قابل قبول نہیں تھی۔)



④ — دوسرے صاحب کے زمانے ہی سے مسلمانوں میں شدید وجاہ پسند گروپ بن گئے تھے۔ جنہیں شوریٰ کے موقع پر خصوصی اہمیت حاصل ہو گئی۔ یہ سارے گروہ اس فکر میں رہا کرتے تھے کہ کس طرح منصب اقتدار سے زیادہ سے زیادہ قربت حاصل کر کے بیش از بیش مادی اور دنیاوی فوائد حاصل کیے جائیں لیکن شام میں ایسی کوئی صورت حال نہیں تھی کہ کوئی کہے کہ تم بھی صحابی ہو اور میں بھی صحابی۔ وہاں ایسے بزرگ صحابہ موجود ہی نہیں تھے جن کے دلوں میں نننائے خلافت چٹکیاں لے رہی ہو اور وہ امیر سے ہمسری کا دعویٰ کر سکیں۔ بلکہ ان لوگوں نے جب سے اسلام قبول کیا تھا اولاد ابوسفیان ہی کو حاکم پایا تھا۔ نہ ان لوگوں نے پیغمبر اکرم کی زیارت کا شرف حاصل کیا نہ ان سے قرآن کی کسی آیت کی تلاوت و تشریح سنی بلکہ جو کچھ سنا وہ معاویہ اور اس کے بھائی سے۔ اس لیے وہ ان کی ہر بات پر پوری طرح آنا و صدقنا کہتے تھے اور کمال اطاعت کا مظاہرہ کرتے تھے۔



⑤ — ایک اور واضح فرق یہ تھا کہ امام علیہ السلام کی نگاہ معاشرے کے کمزور ترین فرد پر رہا کرتی تھی۔ جبکہ امیر شام کی نظر امیر ترین شخص پر۔ امیر المؤمنین علیہ السلام چاہتے تھے کہ اسلام کے اقتصادی نظام کی روشنی میں معاشرے کے اندر عادلانہ نظام طرز حکومت قائم ہو جس سے امیروں کے بجائے غریبوں کو فائدہ پہنچے۔

لیکن امیر شام زمانہ جاہلیت کے طبقاتی نظام ہی کو پروان چڑھا رہا تھا۔ جس کا فائدہ صرف امیروں کو پہنچتا تھا۔ اس لیے معاشرے کے

امیر افرام مال فوائد کے لیے معاویہ کی طرف مائل ہو رہے تھے، کیونکہ پیغمبر اسلام کی رحلت کے بعد جب عراق، شام اور دوسرے علاقوں میں اسلامی حکومت قائم ہوئی تو اس وقت کے مسلمان حکمران اس قبائلی نظام کو ختم نہ کر سکے۔ جو ان علاقوں میں رائج تھا بلکہ پورا نظام اپنی حالت پر باقی رہا۔ اور ہر قبیلے کا سردار ہی قوم اور حاکم کے درمیان رابطے کا فریضہ انجام دیتا رہا۔ اور چونکہ ان سرداروں نے نہ حضرت رسول مقبول صلی اللہ علیہ وآلہ وسلم سے پوری طرح کسب فیض کیا تھا نہ ان کی صحیح طریقے سے اسلامی تربیت ہوئی تھی۔ اس لیے ان سرداروں کے اندر حکمرانوں سے قربت حاصل کرنے کا ایک خاص مزاج پیدا ہو گیا اور پھر مختلف مفادات، متعدد خواہشات اور ان گنت تمناؤں نے انہیں قومی مفاد سے ہٹ کر ایک خاص اسلوب کا خوگر بنا دیا جس کے نتیجے میں ان کی نظروں میں دنیاوی فوائد ہی سب کچھ قرار پائے۔



مسلمانوں کی اس اندرونی حالت کا اندازہ کیجیے جو سابقہ خلافتوں کے دوران پیدا ہو گئی تھی جس میں ہر قبیلہ سیاسی اور قومی سطح پر ایک چھوٹی سی حکومت بنا ہوا تھا اور اس کا سردار حکمرانوں سے تقرب حاصل کر کے قوم اور حاکم کے درمیان رابطے کا فریضہ انجام دیتا تھا ان سرداروں کو حسب ضرورت اور حسب موقع رشوت دے کر اپنا حامی بنانا بہت آسان تھا۔ ————— چنانچہ جناب امیر کے علاوہ تمام حکمرانوں نے اس طریقہ کار کو اپنایا اور امیر شام نے اس سے بھرپور فائدہ اٹھایا۔

اور یہ گزشتہ ۲۵ سالہ تاریخ کا پیدا کردہ وہ خطرناک طرز عمل تھا جس نے قدم قدم پر حضرت علی علیہ السلام کے لیے مشکلات پیدا کیں۔ اور ہر مرحلہ پر امیر شام نے

اس سے اس قدر فائدہ اٹھایا کہ

اگر حضرت علی علیہ السلام کی ذائقہ عظمت و جلالیت ان کی شخصیت کی درخشندگی و تابناکی اور عہدِ پیغمبر میں آپ کی جلیل القدر خدمات کا تمام علاقوں کے اندر اثر و رسوخ نہ ہوتا تو ۴-۵ برس بھی آپ کے لیے حکومت کرنا ممکن نہ تھا۔



مذکورہ بالا گفتگو سے یہ بات پوری طرح واضح ہو جاتی ہے کہ حضرت علی علیہ السلام نے کس قدر مشکل حالات میں زمام اقتدار سنبھالی اور اس کے فوراً ہی بعد آپ کی حکومت کو ختم کرنے کے لیے کتنے وسیع پیمانے پر سازش شروع ہو گئی۔

دشمن نے کیسے کیسے ہتھکنڈوں سے کام لیا۔ لیکن اس کے باوجود آپ کے عظیم تدبیر کے ساتھ مسلمانوں کو ان کی عظیم تر ذمہ داریوں کی طرف توجہ دلاتے رہے۔ تاکہ اسلام کے مایات — اقتصادیات — اجتماعیات — قومیات — اور حکومتی اداروں میں جہاں جہاں انحراف پیدا ہو گیا ہے اس کی تطہیر کی جا سکے۔

اور ظاہر ہے کہ اس ہمہ گیر انقلاب کے لیے مسلسل جدوجہد اور مجاہدانہ اقدامات کی ضرورت تھی۔ چنانچہ آپ نے لوگوں کو جہاد کی طرف دعوت دی اور انہیں ساتھ لے کر دشمنوں کی سرکوبی کے لیے نکلے۔



ہم نے گزشتہ نکات میں یہ بات واضح کرنے کی کوشش کی کہ اس وقت کے حالات آپ کے لیے کیسے تھے اور امیرِ شام کو کیسے کیسے مواقع حاصل تھے۔

اب ہم اگلی سطور میں یہ بھی واضح کرنا چاہیں گے کہ اس وقت کے عام مسلمانوں کی ذہنی روش کیسے تھی اور حضرت علی سے امیرِ شام کی عداوت کو کس رنگ سے دیکھا جا رہا تھا۔ —؟

چونکہ ابتدائی طور پر اس عداوت کے بارے میں اکثر مسلمانوں کا نظریہ یہی تھا کہ حضرت علیؑ خلیفہ راشد ہیں جو دین و شریعت کی محافظت کر رہے ہیں اور اسلامی معاشرے کو تہرانی تعلیمات کے مطابق چلانا چاہتے ہیں۔

جب کہ امیر شام حکومت پر غاصبانہ قبضہ کر کے اس پورے نظام کو تباہ

کرنا چاہتا تھا

امیر المومنینؑ کا موقف اتنا واضح تھا کہ نامساعد حالات کے باوجود سوائے

شام کے تمام اسلامی علاقوں میں اس بات کو صیح طور پر سمجھا جا رہا تھا، جس کا نتیجہ تھا کہ جب معاویہ نے حضرت علیؑ سے جنگ چھیڑی تو اسے حق و باطل کا ہی معرکہ سمجھا گیا۔ اور دو شخصیتوں یا دو لیڈروں کی جنگ کے بجائے نظریات کا تصادم اور اسلام اور جاہلیت کی معرکہ آرائی قرار دیا گیا۔

جس میں ایک طرف حق کا پاسبان، اسلامی اصول و قوانین کی حفاظت

کر رہا تھا

دوسری طرف زمانہ جاہلیت کے اندازِ انتقام کے طور پر اسے اس کے حق

سے محروم کرنے کی کوشش کی جا رہی تھی۔



البتہ افسوسناک صورتِ حال اس وقت پیدا ہوئی جب مسلمانوں کے درمیان اس

شک و شبہ نے سرا بھارا کہ کیا واقعا معاویہ زمانہ جاہلیت کے ماحول کے مطابق انتقامی

کارروائی کر رہا ہے؟

یہ بات انتہائی تعجب خیز ضرور ہے کہ جب ایک طرف ایسا امامِ برحق جو

زہد و ورع و تقویٰ و تقدس اور عدالت و پارسائی میں دنیا بھر سے زیادہ ممتاز تھا

اور دوسری طرف ایک ایسا مجرم جو زمانہ جاہلیت کی نشانی بھی تھا اور حضرت رسول خداؐ

سے بدترین عداوت کا مظاہرہ بھی کر چکا تھا۔  
تو پھر کسی شخص کو اس بات میں کیسے شک و شبہ ہو سکتا تھا کہ یہ معرکہ حق و  
باطل کا معرکہ ہے۔ ————— ۶۴

لیکن اس میں بھی کوئی شک نہیں کہ بعض ذہنوں میں اس قسم کے  
خیالات سرا بھار رہے تھے۔ —————

اور جن لوگوں کے اذہان میں یہ خیالات سرا بھار رہے تھے وہ اسی امتِ  
مسلمہ کا حصہ تھے جسے خیر الامم قرار دیا گیا ہے اور جنہوں نے حضرت رسول اکرم صلی اللہ  
علیہ وآلہ وسلم کے ساتھ زندگی بھی گزاری تھی لیکن جیسا کہ ہم نے اس کے قبل عرض کیا تھا  
ان کے اندر ادراک و شعور کی پختگی بہت کم تھی۔ جوش و جذبہ کی وارفنگی زیادہ تھی۔

جس کی فطرت یہ ہے کہ وقت کے ساتھ ساتھ یہ وارفنگی کم ہوتی چلی جاتی ہے  
چنانچہ امتِ مسلمہ کے جوش و جذبہ میں بھی وقت گزرنے کے ساتھ کمی آتی گئی۔ حتیٰ کہ اس  
کی آخری رمت بھی ختم ہونے لگی۔ اور جو باقی رہ گئی تھی وہ متعدد قسم کے اختلاف و انتشار کا  
شکار ہو گئی۔

یہی وجہ ہے کہ جب ہم آگے بڑھ کر اس عہد کے لوگوں پر نگاہ ڈالتے ہیں۔  
جب جناب امیر المومنینؑ کی شہادت کے بعد امیر معاویہ تمام اسلامی علاقوں کا حاکم بن چکا  
تھا تو یہ منظر دکھائی دیتا ہے کہ وہ زمامِ حکومت سنبھالنے کے بعد شہرِ کوفہ میں داخل ہوا۔  
جس منبر پر حضرت علی بن ابی طالب خطبہ دیا کرتے تھے اس پر جا کر بیٹھا اور

کہنے لگا

” لوگو! میں تم سے اس لیے نہیں لڑا تھا کہ تم نماز پڑھنے  
لگو، روزہ رکھنے لگو، اور دیگر فرائض مذہبی کو انجام دینے  
لگو۔ مجھے اس سے کیا غرض کہ تم دین کی پابندی کرتے ہو یا نہیں“

میں تو اس لیے تم سے لڑا ہوا تھا کہ مجھے حاکم تسلیم کر لو۔“

جب اس نے پوری بے شرمی کے ساتھ اپنے ہوس اقتدار کا اعلان کیا اور خون عثمان کے قصاص کا کہیں بھی اس کی زبان پر ذکر نہیں آیا، جبکہ اسی کو ہمارے بنا کر وہ پوری قوم کو غلام رہا تھا، تو جناب عثمان کے بیٹے امیر معاویہ کے پاس آئے اور اس سے مطالبہ کیا کہ

”اب جبکہ آپ کو حکومت مل گئی ہے میرے باپ کے قاتلوں کو گرفتار کیجیے۔“

تو معاویہ نے جواب دیا کہ —————

رکبیا انتقام اور کیسی قاتلوں کی گرفتاری کیا یہ کافی نہیں ہے  
کہ تم لوگوں کو حکومت مل گئی۔



وہ معاویہ جس نے بدترین جرائم کا ارتکاب کیا۔ شریعت کے احکام کو بدلا، سنت رسول کو ٹھایا۔ اپنے بعد کے لیے یزید کو ولی عہد بنایا۔ سینکڑوں ہزاروں نیک اور متقی و پرہیزگار اشخاص کو بے جرم و خطا قتل کرایا۔ اور امت مسلمہ کے درمیان ہر قسم کے جرائم کو پروان چڑھایا لیکن ————— سفیدی کارروائی کے تحت بننے والی حکومت نے شروع ہی سے معاویہ کی خصوصی ناز برداری کو اپنا شعار بنایا ہوا تھا۔ وفات پیغمبر کے ٹھوڑے ہی عرصہ بعد وہ مکہ سے مدینہ پہنچا۔ پھر وہاں سے اسے پورے عورت و احترام کے ساتھ شام بھیج دیا گیا۔ جہاں اپنے بھائی کے مرنے کے بعد وہ ایک مطلق العنان حکمران کی حیثیت سے زندگی گزارنے لگا۔

اور خلیفہ وقت کی طرف سے اس کی ناز برداری کا یہ عالم تھا کہ دوسرے صاحب جو اپنے تمام گورنروں پر سختی کرنے میں مشہور تھے۔ امیر شام کو کچھ نہیں کہتے تھے سب کو تادیب کرتے تھے مگر ان کو مستثنیٰ قرار دیتے تھے۔ حتیٰ کہ جب اپنے تمام گورنروں



سے آمدنی و اخراجات کا حساب مانگتے تھے۔ تب بھی امیر شام سے کوئی سوال نہیں کرتے تھے کہ انھوں نے کتنی رقم کہاں سے حاصل کی اور کس طرح خرچ کی۔ (سوال یہ ہے کہ یہ ناز برداریاں آخر کیوں تھیں۔ کہیں ایسا تو نہیں کہ کسی خاص مقصد کے لیے ان کی اہمیت کو نمایاں کیا جا رہا ہو)

پھر تیسرے صاحب کے دور میں تو ہر طرف بنی امیہ کی حکمرانی نظر ہی آنے لگی اور معاویہ کے اقتدار میں مزید وسعت دی گئی کہ شام کے ملحقہ علاقوں کو بھی ان کے زیر نگیں قرار دے دیا گیا۔

سوال یہ ہے کہ جب عام لوگ یہ دیکھتے ہوں گے کہ ہر جگہ تبدیلی آرہی ہے مگر یہاں کوئی تبدیلی نہیں آتی۔ ہر جگہ گورنر سے باز پرس ہوتی ہے۔ یہاں کوئی باز پرس نہیں ہوتی۔ حتیٰ کہ دوسرے خلیفہ جو بعض معاملات میں اتنے سخت تھے کہ ان کے بیٹے نے شراب پی لی تو اسے اتنے کوڑے مارے کہ مر گیا لیکن انھوں نے بھی نہ امیر شام کو کبھی سزا دی نہ کوئی باز پرس کی۔ نہ ان کے معاملات میں دخل دیا۔

تو انھیں لازمی طور پر یہ خیال پیدا ہوتا ہوگا کہ یہ کوئی خاص شخص ہے جب ہی اس کی اتنی عزت کی جا رہی ہے۔

چنانچہ ان ناز برداریوں نے امیر شام کے اندر یہ جرأت پیدا کر دی کہ وہ رسولؐ کے خلیفہ برحق اور مسلمانوں کے خلیفہ راشد امیر المومنین حضرت علیؑ کے خلاف علم بنادت بلند کر کے میدان میں آگیا۔ اور قصاب عثمان کا ڈھونگ چاکر اپنی بنادت میں مذہبی رنگ کی آمیزش کر دی۔

جس کی وجہ سے بہت سے ناعاقبت اندیش لوگ دھوکہ کھا گئے۔ اور جب

امیر شام نے یہ اعلان کیا کہ

ہمارا خلیفہ مظلومیت کے ساتھ قتل کر دیا گیا ہے۔

تو ان لوگوں نے حالات اور واقعات کو سمجھنے اور پرکھنے کے بجائے اس  
کی آواز پر لیبیک کہنا شروع کر دیا۔

اور کوئی شخص ان لوگوں کو یہ سمجھانے والا نہیں نظر آتا کہ وہ کن حالات  
کے تحت قتل ہوئے۔۔۔۔۔ بس ایک شور مچ گیا کہ۔۔۔۔۔  
”عثمان مظلومیت سے قتل کیے گئے ہیں لہذا ان کا قصاں  
لینا چاہیے۔۔۔!“

اور حضرت علیؑ سے یہ مطالبہ زور و شور سے کیا جانے لگا کہ۔۔۔۔۔  
”اگر آپ ان کے قاتلوں کو گرفتار کرتے ہیں تو ہمارے  
حوالے کر دیجیے ورنہ حکومت چھوڑ دیجیے۔“

ظاہری صورت حال ایسی تھی کہ حضرت علی علیہ السلام کے لیے یہ کہنے کی تو  
گنجائش ہی نہیں تھی کہ وہ اس کے مستحق تھے۔ ورنہ جو لوگ آپ سے یہ مطالبہ کر  
رہے تھے کہ قاتلوں کو گرفتار کر کے ہمارے حوالے کیجیے وہ بلا تکلف یہ کہنے لگتے کہ:  
”آپ ہی نے ان کو قتل کیا ہے۔!“

اس طرح صورت حال اور بھی خطرناک ہو جاتی۔۔۔۔۔!!



اسی کے ساتھ ہمیں یہ بات بھی پیش نظر رکھنی چاہیے کہ جو لوگ حضرت علیؑ  
کے ساتھ قربانیاں پیش کر رہے تھے، ان کی نفسیاتی کیفیت کیا ہوگی؟  
معلوم نہیں ہم میں سے کسی کو اس نفسیاتی پہلو کا تجربہ ہے یا نہیں کہ  
جب مشکلات پے در پے پیش آرہی ہوں اور مطلوبہ نتائج حاصل ہونا دشوار نظر آ  
رہا ہو تو مختلف قسم کے شکوک و شبہات اس کے ذہن میں پیدا ہونے لگتے ہیں۔  
مثال کے طور پر اگر ”امر بالمعروف اور نہی عن المنکر“ کے فریضہ کو انجام

دینا انسان اپنے لیے دشوار سمجھ رہا ہو تو (اپنی کمزوری کا اعتراف کرنے کے بجائے) اس کے دل میں یہ دوسو پیدا ہونے لگتا ہے کہ :

معلوم نہیں وہ شخص واقفاً غلط کام کر رہا ہے یا نہیں (جس کو میں نصیحت کرنا چاہتا ہوں) ————— ؟

پتہ نہیں میں اس فریضہ کو انجام دے سکوں گا یا نہیں ————— ؟  
معلوم نہیں ” امر بالمعروف اور نہی عن المنکر “ کے جو شرائط ہیں وہ پوری طرح موجود ہیں یا نہیں ————— ؟ وغیرہ وغیرہ۔

لیکن ظاہر ہے کہ اس قسم کے دوسو سے (زیادہ تر) اس لیے پیدا ہوتے ہیں کہ انسان خود کو اس ذمہ داری سے بری الذمہ قرار دینا چاہتا ہے۔ فرض کو ادا نہیں کرنا چاہتا اور چین و سکون اور راحت و آرام کی زندگی گزارنے کا شیدا ہوتا ہے۔

تو اگر کوئی ایسی بڑی مہم درپیش ہو جائے (جس میں مشقت نظر آ رہی ہو) تو انسان شکوک و شبہات میں مبتلا ہونے لگتا ہے ————— لیکن ان شکوک و شبہات کی وجہ زیادہ تر خود انسان کا اپنا نفس ہوتا ہے، وہ قصداً شک میں پڑنا چاہتا ہے، کیونکہ یہ شک اسے اپنے مفاد کے مطابق نظر آتا ہے۔

کچھ اسی قسم کی کیفیت حضرت امیر المومنینؑ کے ساتھیوں کی نظر آتی ہے جنہوں نے (جمل و صفین و نہروان) کی تین جنگوں میں کافی قربانیاں پیش کیں ہزاروں عراقی شہید ہوئے ————— بکثرت بچے تیم ہوئے ————— عورتیں بیوہ ہوئیں ————— گھر برباد ہوئے ————— معاویہ کے آدمیوں نے ہزاروں بستیوں کو تاراج کر دیا ————— اور برسوں ان لوگوں نے نہایت پر مشقت زندگی گزاری۔

لیکن نتیجہ کیا نکلا ————— ؟

کیا ان کے مال و دولت میں اضافہ ہوا ————— ؟

نہیں —————

معاشرتی و معاشرتی حیثیت بلند ہوگئی —————؟ نہیں ،  
اور کوئی دنیاوی فائدہ انہیں حاصل ہوا —————؟ نہیں ،  
بلکہ یہ ساری مشقت صرف دین کی سر بلندی ، حق کی حمایت ، امت مسلمہ کے  
مجموعی مفاد ، قوم کی شیرازہ بندی اور اختلافات کے خاتمہ کے لیے برداشت کرنی پڑی۔  
اور یہ یقیناً ایسے فوائد ہیں جو ہر قسم کے دنیاوی اور مادی فوائد سے

بدرجہ افضل و برتر ہیں —————

لیکن یہ لوگ ان تمام قربانیوں کے بعد ، اپنے ذاتی مفادات کی بنا پر  
شکوک و شبہات کا شکار ہوتے گئے —————

یہاں تک کہ ایک ایسا وقت بھی آیا کہ امام انہیں بلاتے ہیں اور وہ  
لیک نہیں کہتے ، امام ان کے اندر حرکت عمل پیدا کرنا چاہتے ہیں ————— مگر  
وہ متحرک نہیں ہوتے۔

کیونکہ مصلحتوں کے پیش نظر وہ نئے طریقے سے سوچنے لگے تھے۔ وہ  
اب اسے لیڈرشپ کا مسئلہ قرار دیتے ہوئے یہ کہتے لگے تھے کہ :

”کیا فرق ہے کہ یہ حاکم ہوں یا وہ —————! ہم لوگوں

کو الگ تھلگ رہنا چاہیے اور گوشہ نشین ہو جانا چاہیے

چاہے حالات ان کا ساتھ دیں یا ان کا —————!“

اس طرز فکر نے ان کی حرارت عمل کو خاموش کر دیا اور اس سرزورد و جدوجہد کا آغاز  
کرنے کے بجائے انہیں عزلت نشینی کی راہ دکھا دی۔

مفاد پرستوں کے اس طرز عمل نے جناب امیرؒ کو سخت رنج پہنچایا۔  
جس کے بعد آپؐ منبر پر جا کر اپنے ان ساتھیوں کو بہت یاد کرتے تھے جو دنیا سے گزر گئے

اور حضوں نے ساری زندگی ایک لمحہ بھی نہ سستی دکھائی نہ شکوک و شبہات میں گرفتار ہوئے جیسے عمار یا سر اور ان جیسے مخلص اور باوفا اصحاب !

عمار کے اخلاص عمل کا یہ عالم تھا کہ صفین کے میدان میں جب اترے تو اپنی تلوار ہاتھ میں لے کر اس کی نوک اپنے پیٹ پر رکھی اور کہنے لگے :

” قسم بخدا، اگر آپ پسند کریں تو میں اپنی تلوار کو خود اپنے جسم میں اس طرح اتار دوں کہ پیٹ سے لے کر پشت تک آر پار ہو جائے۔ لیکن مجھے معلوم ہے اور آپ بھی جانتے ہیں کہ رضائے الہی اسی میں ہے کہ ان باغیوں اور مجرموں سے جنگ کروں جو آپ سے برسہا برس بیکار ہیں۔“

چنانچہ عمار جیسے مخلص باوفا اصحاب کی شہادت کے بعد جناب امیر رور و کر ان لوگوں کو یاد کرتے تھے، کیونکہ یہ وہ باوفا اشخاص تھے جن کی زندگی ہر قسم کے شکوک و شبہات سے پاک تھی۔

جو دینی مصلحت کے مقابلے میں اپنے ذاتی مفاد کو کوئی چیز نہیں سمجھتے تھے۔ جو اسلام کی حفاظت، شریعت کی پاسداری، امت مسلمہ کی شیرازہ بندی، قوم کے اتحاد و اتفاق اور دین کی عظمت و شوکت کے مقابلے میں کسی بھی چیز کو خاطر میں نہیں لاتے تھے۔



لیکن اب جو لوگ آپ کے ساتھ تھے وہ امت کے وسیع تر مفاد پر نظر رکھنے کے بجائے اپنے شخصی اور محدود مفادات کے بارے میں سوچتے تھے۔ جس کے نتیجہ میں ان میں ملامت پیدا ہو چکی تھی۔

لیکن ہمارے لیے یہ بھی مشکل بات ہے کہ ان لوگوں کا شکوہ کریں، کیونکہ

ہو سکتا ہے کہ امتحان و آزمائش کے وقت ہم ان سے بھی بدتر ثابت ہوں۔  
 وہ اگرچہ اب ہزیمت کا شکار تھے مگر انھوں نے ایک وقت تو  
 بلند ہمتی کا ثبوت دیا تھا۔

ہو سکتا ہے کہ ہم پر ایسا وقت پڑے تو ہم کیسے بلند ہمتی کا ثبوت نہ  
 دے سکیں۔۔۔۔۔ وہ لوگ تو ایسے تھے جنہوں نے دینِ خدا کی خاطر۔۔۔۔۔  
 گھر بار کو چھوڑا، اہل و عیال سے جدا ہوئے اور مصائب برداشت  
 کیے اور اگرچہ بعد میں ان پر شیطان غالب آگیا، لیکن کچھ عرصہ تک تو انھوں نے  
 استقامت کا مظاہرہ کیا۔۔۔۔۔!

ہم تو اپنے بارے میں کچھ نہیں کہہ سکتے، کیا پتہ کوئی ایسا وقت آئے تو  
 ہم حالات کا بالکل ہی مقابلہ نہ کر سکیں۔۔۔۔۔!

اس لیے ہم بھی کہہ سکتے ہیں کہ یہ لوگ عمار یا سر اور ان جیسے مخلص اصحاب  
 کے مانند نہیں تھے۔ استقامت سے محروم ہو گئے، شکوک و شبہات نے انھیں گھیر لیا  
 اور ایسی بے وفائی کرنے لگے کہ جناب امیر کو سخت صدمہ پہنچا، یہاں تک کہ آپ اپنے  
 خطبوں میں برملا تمنائے موت ظاہر کرنے لگے۔۔۔۔۔؛  
 کیونکہ یہ لوگ آپ کی بات سمجھنے کی کوشش ہی نہیں کرتے تھے، نہ  
 دین کے وسیع تر مفاد کا ادراک رکھتے تھے۔

اور کسی حکمراں یا قائد کے لیے یہ کس قدر مشکل بات ہے کہ وہ ایسی قوم  
 کے ساتھ زندگی گزارے جو نہ اس کی بات مانتی ہے نہ اس کے مشن کو سمجھتی ہے نہ  
 قوم کے اجتماعی مفاد کا ادراک رکھتی ہے۔

ایک طرف قائد ہے جو اس قوم کی فلاح و بہبود کے لیے اپنی جان کو  
 ہتھییل پر لیے ہوئے ہے، دوسری طرف قوم ہے جسے اس بات کا احساس ہی نہیں کہ یہ

سب کچھ اسی کی بہتری کے لیے کیا جا رہا ہے۔ بلکہ شکوک و شبہات میں گھرے ہوئے ہیں۔ اور سازشی گروہ کے مقاصد کی تکمیل کر رہے ہیں۔

آپ کی زندگی کا یہ انتہائی سخت دور تھا جو آپ نے اس قوم کے ساتھ گزارا۔ لیکن مشکلات کے باوجود آپ آخری لمحے تک اس بات کے لیے جدوجہد کرتے رہے کہ امت کے اندر اسلام کی آفاقی روح پھونک دیں اور انھیں حق کو پہچاننے اور اس کو قبول کرنے کا شعور عطا کر دیں۔

اور آپ کی یہ جدوجہد زندگی کے آخری لمحات تک جاری رہی۔ یہاں تک کہ محراب مسجد کو زلزلے کے خون سے رنگین ہو گئی (اور جبریل نے سدرۃ المنتہی سے آواز دی کہ لقد تہدمت و اللہ ارکان الہدیٰ۔ قسم بخدا ہدایت کا ستون منہدم ہو گیا۔)

اللہم اجعلنا ممن ینتضر لدینک







⑨

# امام حسنؑ امام حسینؑ اور امام زین العابدینؑ کا زمانہ

ہم نے ابتدا میں عرض کیا تھا کہ حضرات ائمہ طاہرین علیہم السلام کے پورے عہد کو تین مرحلوں پر تقسیم کیا جاسکتا ہے جس کے پہلے مرحلے میں چار اماموں کا زمانہ گزرا ہے۔

حضرت علیؑ ، امام حسنؑ ، امام حسینؑ اور امام زین العابدینؑ علیہم السلام۔

① — پہلا مرحلہ وہ ہے جو قوم کے انحراف کے بعد اہلبیت کرام کی فداکاریوں کا نقطہ آغاز ہے کیونکہ حضرت رسول خدا صلی اللہ علیہ وآلہ وسلم کی رحلت کے فوراً ہی بعد ائمہ طاہرینؑ کو قوم کے ایسے انحراف اور امت کی ایسی باغیانہ روش کا سامنا کرنا پڑا۔ جس کا اگر اہلبیت کرامؑ پوری بصیرت و استقامت سے مقابلہ کرتے تو اسلام اور

امت مسلمہ کا کوئی وجود باقی نہ رہتا۔ اور تاریخ کے صفحات پر اس کا تذکرہ بھی انہیں اقوام کی فہرست میں شامل ہونا جو زمانے کے ہاتھوں مٹ گئیں۔

لیکن حضرات ائمہ طاہرین علیہم السلام نے اس انحراف کے غمگین نتائج کو برداشت کرتے ہوئے امت مسلمہ کے تحفظ کی ہر ممکن کوشش کی اور دین کے بنیادی ارکان کی اس طرح حفاظت کی کہ ہر قسم کے مصائب و آلام کو اپنی ذات پر برداشت کر کے اسلام کو بچایا۔

یہ پہلا مرحلہ حضرت علی بن ابی طالبؑ سے شروع ہوا ہے اور حضرت علی بن الحسینؑ (امام زین العابدینؑ) کے زمانہ تک محیط ہے۔



② — دوسرا مرحلہ وہ ہے جس کا نقطہ آغاز حضرت امام محمد باقر علیہ السلام کی حیات طیبہ میں نظر آتا ہے۔ اور اگرچہ یہ مرحلہ بھی پہلے مرحلے سے مشابہ ہے۔ البتہ یہ کہا جاسکتا ہے کہ آپؑ کی زندگی میں پہلا مرحلہ اختتام پذیر ہو رہا تھا اور دوسرے مرحلے کا آغاز ہو رہا تھا اور تاریخ اسلام کے نئے ابواب کھل رہے تھے۔

یہ دوسرا مرحلہ وہ ہے کہ دین کے بنیادی ارکان کے بھرپور تحفظ اور قوم کے انحراف سے اسے بچانے (کے لیے عظیم الشان قربانیاں پیش کرنے) کے بعد اس کی اساسی تعلیمات کی از سر نو نشرو اشاعت شروع کی۔ چنانچہ امام زین العابدینؑ کے آخری زمانے سے امام محمد باقرؑ اور امام جعفر صادقؑ کے عہد تک ایک ایسا گروہ ابھر کر سامنے آیا جو اسلام کی تعلیمات سے مکمل طور پر آشنا ہو کر پرچم اہلبیتؑ کو اپنے ہاتھوں

میں اٹھائے ہوئے تھا اور اپنے عزم و ارادے میں بہت بلند نظر آ رہا تھا۔

—

اور ہم نے جو اسے دوسرا مرحلہ قرار دیا ہے تو اس کا مطلب یہ نہیں ہے کہ پہلے مرحلے میں جس عمل کا سنگ بنیاد رکھا گیا تھا وہ ختم ہو گیا۔ نہیں۔۔۔۔۔ وہ عمل جاری ہے اور قوم کا انحراف بھی باقی ہے البتہ گزشتہ چار ائمہ کرام علیہم السلام کے دور میں اتنی عظیم قربانیاں پیش کی جا چکی ہیں کہ اب دینی تعلیمات کی نشرو اشاعت میں جو خطرات تھے وہ کم ہو چکے ہیں۔ جس کے بعد حتمی بات تھی کہ ائمہ کرام نے تبلیغ دین کی ذمہ داریوں کو از سر نو بھر پور انداز سے شروع کیا۔ اور اپنے حلقہ کیوشن افراد کی اس طرح تربیت فرمائی کہ وہ حفاظت دین کا فریضہ انجام دینے کے قابل ہو جائیں جس کے لیے ضروری تھا کہ امت کے افراد میں سے ان لوگوں کا انتخاب کیا جائے جو دینی شعور و ادراک کے لحاظ سے اعلیٰ فہم و فراست کے مالک ہوں۔ تاکہ مستقبل میں شریعتِ مصطفیٰ کی نشرو اشاعت، پاسانی اور ترویج دین کی ذمہ داریوں کو احسن طریقے سے ادا کر سکیں۔

اس ہمہ گیر دینی تربیت کا بڑے پیمانے پر آغاز حضرت امام محمد باقر علیہ السلام کے زمانے میں ہوا۔ ارتقا و تکامل حضرت امام جعفر صادقؑ کے عہد تک اور یہ سلسلہ امام موسیٰ کاظم علیہ السلام کے دور تک باقی رہا۔



③ — حضرت امام موسیٰ کاظم علیہ السلام کے بعد تیسرے مرحلے کا آغاز ہوا۔ یہ مرحلہ سیاسی مبارزات کا مرحلہ ہے۔ یاد رہے کہ اس کا مقصد یہ نہیں کہ

اس دور کے ائمہ نے اس مرحلہ کا آغاز کیا بلکہ حکمرانوں کا ائمہ اطہار کے ساتھ سخت و درشت رویہ اور پہلے دو دنوں مراحل میں ہونے والی پیش رفت کا منطقی نتیجہ تھا۔

کیونکہ جس عظیم الشان دینی تربیت کو دوسرے مرحلے میں انتہائی ترقی حاصل ہوئی اس کا آغاز پہلے مرحلے ہی میں ہو چکا تھا۔ پھر دوسرے مرحلے میں جب وہ نمونہ پا کر تناور درخت بن گئی اور اطراف و اکناف عالم میں اس کی عظمتوں کا چرچا پھیلنے لگا تو حکمرانوں کو تشویش لاحق ہوئی کہ اہلبیت کے ماننے والوں کو ہر طرف اثر و رسوخ حاصل ہو رہا ہے کہیں ایسا نہ ہو کہ لوگ اس طرح ان کی حمایت پر کمر بستہ ہو جائیں کہ حکومت کا تختہ الٹ دیں۔

چنانچہ اس اندیشے کے پیش نظر حکمرانوں نے ایک بار پھر اہلبیت کرام کے ماننے والوں پر عرصہ حیات تنگ کرنا شروع کر دیا۔ (اور اتنی اذیتیں پہنچائیں کہ ضمیر انسانیت چیخ اٹھا)



مذکورہ بالا تین مراحل کے بارے میں ہم آگے تاریخی نقطہ نظر سے مزید گفتگو کریں گے جس میں اس اہم ترین مرحلے کی منفرد خصوصیت یہ ہے کہ حکمرانوں کے اخراجات اور باغیانہ سرگرمیوں کے باوجود ہمارے چار ائمہ کرام علیہم السلام نے اسلامی تہذیب و تمدن کی مضبوط بنیادیں استوار کر دیں۔

اور اس زمانے کے ارباب اقتدار کی چیرہ دستیوں کو دیکھ کر اندازہ ہوتا ہے کہ ہمارے ائمہ کرام نے انتہائی مشکل حالات میں کتنی اہم ذمہ داریاں پوری کیں۔



زمانے کی ان تمام نیرنگیوں اور حکمرانوں کی چیرہ دستیوں کو اگر سمیٹ کر اس کے  
 ابتدائی نقطہ پر لایا جائے تو اس کا بنیادی سبب یہی نظر آئے گا کہ —  
 وفات پیغمبر کے بعد زمام اقتدار حضرت علیؑ کے علاوہ کسی اور نے سنبھالی  
 جو بعد میں مسلمانوں کا بادشاہ بن بیٹھا۔

یہ بات دیکھنے میں بہت مختصر نظر آتی ہے لیکن درحقیقت تمام مصائب و  
 آلام کی بنیاد بھی یہی ہے اور امت مسلمہ کے درمیان جو اختلاف و انتشار پیدا ہوا اس کا  
 سبب بھی —————

یہی وجہ ہے کہ اسے ہم صرف حضرت علیؑ یا اہلبیت طاہرینؑ کے ساتھ ظلم و ستم  
 نہیں قرار دیتے نہ فقط حضرت علیؑ کی حق تلفی کی بات ہے بلکہ پوری شریعت کے خلاف  
 سازش قرار دیتے ہیں —

کیونکہ اگر صرف ایک ذات کے خلاف عداوت کا مظاہرہ ہوتا تو اس کا  
 اثر اسلامی نظام حیات کے تمام پہلوؤں پر نہ ہوتا۔ اور اس صورت میں یہ مسئلہ عقیدہ و دین  
 کا مسئلہ نہیں اور نہ یہ مسئلہ دو افراد کی خلافت و حکومت کا مسئلہ ہے —  
 بلکہ اسلامی خلافت کو اس کے اہل کے سپرد کرنا ایک ایسا مسئلہ ہے جو  
 تجربہ اسلامی کو ناکام بنانے اور امت اسلامی کو ہمیشہ کے لیے انتشار و افتراق کا شکار  
 رکھنے کا مسئلہ ہے۔

بات صرف اس حد تک رہتی کہ ایک شخص کو اس کے حق سے محروم کر کے  
 دوسرا شخص مسلط ہو گیا۔ لیکن صورت حال یہ نہیں تھی بلکہ حضرت علیؑ کو ان کے حق سے  
 محروم کرنے کی اصل غرض ہی یہ تھی کہ دین کی آفاقی تعلیمات اور اسلام کے ملکوئی نظام  
 حیات کی بنیادوں کو اس طرح ڈھسا دیا جائے کہ کوئی اس کا نام ہیوا باقی نہ رہے۔  
 اب رہا یہ سوال کہ کیوں اسلام اس سازش کے باوجود باقی و قائم ہے ؟

تو اس کا جواب یہ ہے کہ اگر ائمہ طاہرینؑ دین کی حفاظت و سچاؤ کے لیے کوشش نہ کرتے تو اسلام یقیناً ختم ہو چکا ہوتا۔

اب رہی یہ بات کہ ایک حاکم کے بدلنے سے اس قدر بڑی تبدیلی کیوں نہ آسکتی ہے کہ پورا نظام شریعت بدل جائے اور وہ نظام شریعت اور روح اسلام کیا ہے جس کی روشنی میں ہم اس خطرے کی گہرائی و گہرائی کو سمجھ سکیں۔

اسی کے ساتھ ان اقدامات کو سمجھنے کی بھی کوشش کرنی چاہیے جو ائمہ طاہرین علیہم السلام نے ان خطرات کے مقابلے کے لیے کیے۔

ان دونوں باتوں کی وضاحت کے لیے ان دو بنیادی نظریات کو پیش نظر رکھنا ضروری ہے جو کائنات اور انسان کے تصور کائنات کے بارے میں پائے جاتے ہیں۔

### پہلا نظریہ

پہلا نظریہ یہ ہے کہ اس پوری کائنات کا مالک ایک ایسا قادر مطلق ہے جو ہمارے ہر عمل کی نگرانی کر رہا ہے لیکن وہ خود ہماری نظروں سے پوشیدہ ہے۔ یہ نظریہ کائنات کے بارے میں انسان کے موقف کی حد بندی بھی کرتا ہے اور لازمی طور پر انسان کو اس شعور سے مالا مال کرتا ہے کہ

کائنات کے اندر انسان کا وجود ایک امین و پاسان اور نیابتِ الہی کی حیثیت رکھتا ہے تاکہ انسان اپنی حد سے تجاوز نہ کرے اور خود کو دنیا کا مالک نہ سمجھنے لگے۔ چونکہ پوری کائنات جس کے اندر خود انسان بھی شامل ہے ایک عظیم و بلند ذات کی ملکیت ہے جو ہر ایک کے عمل کی پوری نگرانی کر رہا ہے۔

امانتداری اور نیابتِ الہی کا یہ احساس انسان کے اندر ان ذمہ داریوں کی تکمیل کا جذبہ پیدا کرتا ہے جس کے لیے حضرت آدمؑ کو زمین پر بھیجا گیا اور جسے اولادِ آدمؑ

میں سے صالح اندر ادھر دور میں انجام دیتے رہے۔

اسی کے ساتھ یہ احساسِ امانتداری ایک اور حقیقت کی طرف بھی توجہ دلاتا ہے اور وہ یہ کہ جب ہماری حیثیت اس مالک کے امین کی ہے تو پھر ہر قسم کے احکام، قوانین، نظم و ضبط کے اصول اور دساتیر اسی مالکِ حقیقی کی طرف سے نافذ ہونے چاہئیں۔ کیونکہ جسے کسی شے کا نائب امین بنایا گیا ہو اس کی ذمہ داری ہے کہ — مالک کے کام کو اس کے منشا کے مطابق انجام دیدے۔

اور مذکورہ بالا نظریہ کا دوسرا جز یعنی یہ کہ کائنات کا مالک وہ ہے جو پردہ غیب میں رہتے ہوئے اس طرح ہمارے امور کا جائزہ لے رہا ہے کہ وہ کبھی ہمارے سامنے نہیں آتا اور نہ کسی کے گناہ کرتے ہی فوراً اس کو سزا دیتا ہے۔ (بلکہ اس نے جزا و سزا کے لیے ایک وقت مقرر کر رکھا ہے)

انسان کو حساب و مواخذہ کی گرفت اور آخرت کی منازل کا احساس دلاتا ہے۔ جہاں انسان کی پوری کارکردگی کے نتائج سامنے آجائیں گے اور جب انسان کے دل میں آخرت کا احساس بیدار ہو جائے تو حساب و کتاب اور بلندتر مقاصد حیات کا شعور بھی پیدا ہونے لگتا ہے۔

پھر انسان اپنی توانائیوں کو صرف دنیا کی محقر زندگی تک محدود نہیں رکھتا بلکہ اس کے ماوراءِ سوچنا شروع کرتا ہے اور جیسے جیسے اس کے افکار میں وسعت پیدا ہوتی ہے ویسے ویسے مقاصد میں بلندی و رفعت پیدا ہونے لگتی ہے — یہاں تک کہ اس کی نگاہ میں انسانی زندگی کے مقاصد اتنے زیادہ بلند ہو جاتے ہیں کہ اس کے مقابلے میں اپنی عمر انتہائی کوتاہ نظر آنے لگتی ہے۔

لیکن اگر انسان کا نقطہ نظر محدود ہوگا تو وہ ان بلندتر مقاصد کی ذمہ داری کو اٹھا ہی نہیں سکے گا۔ نتیجتاً وہ بلندتر مقاصد تعطل کا شکار ہوں گے اور

لوگ چھوٹی چھوٹی مادی منفعتوں میں الجھے رہیں گے۔

کبھی مسرد کا فرد سے یا گروہ کا دوسرے گروہ سے، ایک طبقہ کا دوسرے طبقہ سے یا ایک قوم کا دوسری قوم سے تصادم ہوتا رہے گا۔

لیکن اگر بنی نوع انسان اپنی نگاہوں میں وسعت پیدا کریں اور بلند تر مقاصد کے حصول کی جستجو میں لگ جائیں اور اس محدود دنیاوی زندگی سے ماوراء سرچنا شروع کریں تب وہ اس مقصد حیات کی تکمیل کے قابل ہو سکتے ہیں، جس کے لیے پیدا ہوئے۔ (حدیث میں ہے کہ)

” من خرج من بیتہ مهاجرانی

سبیل اللہ فمات، وقع اجرہ علی اللہ“

(جو شخص اللہ کی راہ میں ہجرت کی غرض سے اپنے وطن سے نکلے پھر اسی راہ میں اس کی موت واقع ہو جائے تو اس کا اجر اللہ کے نزدیک ثابت ہے)

کتے ہی ایسے اشخاص ہیں جو تحصیل علم کے لیے گھر سے نکلے اور مقصد تک پہنچنے سے پہلے ہی دنیا سے رخصت ہو گئے۔ ہزاروں مجاہدین راہِ خدا میں جنگ کرنے کے لیے نکلے ہیں لیکن قبل اس کے کہ فتح و نصرت قدم چومے وہ شہید ہو جاتے ہیں ہزاروں اہل علم اپنی علمی تحقیقات کے دوران ان گنت قسم کی اذیتیں ظلم و ستم اور اہانتیں برداشت کرتے ہیں اور اپنی تحقیقات کا مزا چکھنے سے پہلے ہی راہی ملکِ عدم ہو جاتے ہیں۔

لیکن چونکہ یہ سب لوگ اپنے اپنے گھروں سے خوشنودیِ خدا کی خاطر نکلے۔ اسی کے راستے میں چلتے ہوئے اٹار راہ موت سے ہم آغوش ہو گئے۔  
تو اب ان کا اجر و ثواب اللہ کے نزدیک ثابت ہے۔



لہذا انسان جو ایک مختصر سی عمر لے کر دنیا میں آیا ہے۔ اس کے لیے اس کی کوئی اہمیت نہیں ہونی چاہیے کہ وہ راہِ حق میں پہلا قدم اٹھانے پر موت سے ہمکنار ہوا، یا دوسرا، یا تیسرا۔۔۔۔۔؟

بلکہ اہمیت یہ ہے کہ وہ مقصدِ حیات کی تکمیل کی طرف صحیح قدم بڑھا رہا ہو۔۔۔۔۔! ثواب چاہے جس مرحلے پر بھی اسے موت آئے اس کا اجر و ثواب ثابت ہے۔۔۔!!

یہاں سے بلند مقاصد کی قدر و قیمت بھی واضح ہوتی ہے اور یہ بات بھی ثابت ہوتی ہے کہ اخلاقی اقدار کی بھی اس وقت تک کوئی قیمت معین نہیں کی جاسکتی جب تک کہ وہ انسان کے عظیم مقصدِ حیات کے مطابق نہ ہوں۔ اور اس بلند و بالا ثوابِ عقاب کے نظریے سے ہم آہنگ نہ ہوں جو نگاہوں سے پوشیدہ ہیں۔

کیونکہ ایثار و قربانی، اخلاص و فداکاری اور محبت و مودتِ الہی جیسی عظیم اخلاقی اقدار کی قدر و قیمت اس میں تو ہے کہ یہ سب چیزیں خوشنودیِ خدا کے اسباب ہیں اور جو شخص بھی ان راہوں پر چلتا ہو اپنی زندگی اور اس کی لذتوں سے محروم ہو جائے گا۔ اس کا اجر و ثواب خدا کے ذمہ ثابت ہے۔

اسی طرح جو شخص بھی راہِ خدا میں کوئی قربانی پیش کرے اور دنیا میں اسے اس کا کوئی عوض نہ ملے۔ اس کا اجر بھی خدا کے ذمہ ہے۔

نیز اگر کوئی شخص کسی دوسرے شخص کی کوئی خدمت انجام دے اور اسے معاوضہ و صلہ نہ ملے، وہ بھی پیش پروردگار اجر و ثواب کا حقدار ہوگا۔

کیونکہ یہ سب اس حدیث کے وسیع تر مفہوم کے دائرے میں شامل ہو جاتے ہیں جس کا اوپر ذکر کیا گیا۔

یہ ایک ایسا بنیادی نظریہ ہے جس سے یہ تمام نتائج برآمد ہوتے ہیں۔

اور یہی وہ نتائج ہیں جو تکاملی شکل میں ایک اسلامی تمدن کی تعمیر کرتے ہیں۔ کیوں کہ اسلامی تمدن اس اساسی طرز حیات کا نام ہے جس میں زندگی کی تمام مصروفیات کا منتہائے مقصود خداوند عالم کی ذات والا صفات ہو، اور انسان اسی کی خوشنودی کو پیش نظر رکھتے ہوئے اپنے کاموں کو انجام دے۔

## دوسرا نظریہ

جیسا کہ ہم نے گزشتہ صفحات پر وضاحت کی، زندگی اور کائنات کا ایک نظریہ تو وہ ہے جس کے مطابق انسان پوری کائنات کا مالک حقیقی خداوند عالم کو تسلیم کرتا ہے اور اپنے آپ کو اس کی بارگاہ میں جواب دہ محسوس کرتا ہے اور اس کے مقابلہ پر دوسرا نظریہ یہ ہے کہ —

انسان اپنے آپ ہی کو اس دنیا کا مالک حقیقی سمجھنے لگے اور یہ تصور قائم کرے کہ اس کائنات پر کسی ایسی ذات کی حکمرانی نہیں ہے جو ہماری نگاہوں سے مخفی اور ہمارے امور کی نگران ہو۔

تو ظاہر ہے کہ جب ذہن میں یہ تصور واضح ہو جائے گا تو جو ابدھی ذمہ داری کا احساس بھی قائم نہیں رہ سکتا۔ کیونکہ جب ہم کسی کے سامنے جوابدہ ہی نہیں ہیں — تو پھر ذمہ داری کیسی اور اس کی ادائیگی کا کیا سوال —

اس صورت میں تو صرف اپنی ذات پیش نظر ہوگی اور اس کے مفادات!

اور بجائے اس کے کہ وہ یہ محسوس کرتا کہ کوئی اس کے اعمال کا نگران ہے جو

دیکھ رہا ہے کہ ہم عظیم تر مقاصد حیات کی تکمیل کر رہے ہیں یا نہیں —؟ — جس کے نتیجے میں ثواب یا عقاب کے مستحق ہوں۔

اپنے لیے خود ہی ذمہ داریاں ایجاد کرتا ہے۔ اور جب وہ خود ہی ذمہ داریاں

ایجاد کرے گا تو ظاہر ہے کہ وہ اس کی داخلی کیفیات، خواہشات، شہوات اور  
تمناؤں ہی کا پرتو ہوں گی۔

اور چونکہ انسان کے تصورات محدود ہیں اور اس کی خواہشات مادی  
فوائد میں جکڑی ہوئی ہیں اس لیے وہ اپنے لیے جو ذمہ داریاں ایجاد کرے گا ان میں  
سبھی اس کی خواہشات ہی کا عکس ہوگا جس کے بعد ان اخلاقی اقدار کا خود بخود خاتمہ  
ہو جائے گا جو خوشنودی خدا کے لیے ایشیا و قریبانی کا جذبہ پیدا کرتی ہیں۔  
اور بنی نوع انسان اپنے اپنے مادی اور گروہی مفادات میں الجھ کر رہ  
جائیں گے اور یہ سراسر غیر اسلامی نظریہ ہے۔

## اسلام کی آمد کا مقصد

اسلام کی آمد کا مقصد یہی تھا کہ بنی نوع انسان کی اس طرح تربیت کی جائے  
کہ وہ پہلے نظریے کے مطابق زندگی گزارنے لگیں۔ اسے صرف ایک نظریے کے طور پر  
اپنی کتابوں میں لکھ کر نہ رکھ لیں۔

بلکہ بنی نوع انسان کی اس نظریے کے مطابق ایسی تربیت کی جائے کہ  
یہ نظریہ ان کے رگ و پے میں سرایت کر جائے۔ اور اس کا اثر زندگی کے تمام تصورات  
و خیالات، جذبات و احساسات، بارگاہ میوہ میں عجز و نیاز اور بندگان خدا کے  
ساتھ رفتار و گفتار میں ظاہر ہو۔

اور جب یہ دین بنی نوع انسان کی تربیت کے لیے آیا ہے۔

تو اس کے لیے ضروری ہے کہ یہ بنی نوع انسان کی تمام صلاحیتوں  
اور اس کی جملہ مصروفیات کی نگرانی بھی کرے، کیونکہ اگر تربیت کرنے والا بھرپور نگرانی  
نہ کرے تو تربیت بھی نہیں کر سکتا۔ صرف ایک استاد کی طرح شاگرد کے سامنے کسی مفہوم کو

واضح کر کے گا۔

کیونکہ استاد اور تربیت کنندہ میں بنیادی فرق یہی ہے کہ استاد کسی بھی علمی گفتنی کو سلجھا دیتا ہے، اس کے مفہوم کو آشکار کر دیتا ہے۔ چاہے شاگرد اُسے قبول کر کے اپنی زندگی میں اپنالے یا انکار کر دے۔

لیکن تربیت کنندہ وہ ہوتا ہے جو اس مفہوم کو شخصیت کے اندر

راسخ کر دیتا ہے۔

(مثال کے طور پر) ایک باپ اگر اپنے بیٹے کی (صحیح) تربیت کرنا چاہتا ہے تو اسے اس کی نگرانی بھی کرنی ہوگی اور یہ نگرانی جتنی اچھی ہوگی۔ تربیت کے نتائج بھی اتنے ہی بہتر ہوں گے۔

اسی طرح اگر وہ نگرانی میں کمی کرے تو اس کے نتائج بھی حشراب نکلیں گے۔ چنانچہ ہم دیکھتے ہیں کہ بہت سے والدین اپنی اولاد کی صحیح تربیت کرنے سے عاجز رہتے ہیں جس کی بنیادی وجہ یہ ہوتی ہے کہ اولاد کی صحیح نگرانی نہیں کی گئی۔

"بیٹا" اگرچہ اپنے باپ کا فرزند ہے لیکن وہ اس معاشرے کا ایک جز بھی ہے جس میں زندگی گزارا ہے۔ لہذا اس پر اثر انداز بھی ہو سکتا ہے۔ اس کے اثر کو قبول بھی کر سکتا ہے۔

کیونکہ جب افکار و خیالات کا تبادلہ ہوگا تو اخلاقی، اجتماعی، سیاسی، اقتصادی اور زندگی کے دیگر شعبوں میں اس معاشرے کے جو تصورات ہوں گے اس سے اس "بیٹے" کا متاثر ہونا لازمی ہے۔

کیونکہ جس طرح وہ اپنے باپ کے جسم کا ایک حصہ ہے اسی طرح معاشرے کا بھی ایک جز ہے۔ خونی رشتہ ایک ابدی حقیقت ہے لیکن ماحول کا اثر اتنا زیادہ تو کا ہے کہ اکثر و بیشتر بیٹے کی تربیت پر وہی حاوی ہو جاتا ہے۔ جس کا واضح ثبوت یہ ہے کہ

اگر ماحول خراب ہو تو اکثر والدین اپنے بیٹے کی صحیح تربیت کرنے سے قاصر رہتے ہیں اور  
 کہتے ہی والدین کی زبان پر یہ شکوہ نظر آتا ہے کہ :  
 " ماحول نے ہمارے بچوں کو تباہ و برباد کر رکھا ہے ۔"

یا یہ کہ

" ہم لوگ بچوں کو اس ماحول سے کیسے بچائیں —؟ "

اسی بنا پر یہ کہنا غلط نہیں ہے کہ :

انسان جس طرح اپنے ماں باپ کا ایک جز ہے اسی طرح ماحول اور  
 معاشرے کا بھی ایک حصہ ہے !



## کامل تربیت کا اسلوب

کسی شخص کی تربیت بھی اس وقت تک کامل انداز میں نہیں ہو سکتی جب تک کہ  
 تربیت کرنے والے کی بھرپور نگرانی نہ ہو تاکہ جس کی تربیت مقصود ہے اس کے لوگوں سے  
 تعلقات، نشست و برخاست اور رفتار و گفتار پر اس طرح نظر رکھی جائے کہ اس کی  
 پوری شخصیت پر تربیت کنندہ حاوی ہو جائے۔

مثلاً بیٹے کے لیے اس کا باپ، اس کی شخصیت پر اس طرح اثر انداز  
 ہو کہ وہ جو کچھ سیکھے باپ ہی سے سیکھے۔ (یا یہ کہ جس سے بھی سیکھے باپ کے چشم و ابرو  
 کے اشارے کے مطابق سیکھے)۔

جب ہی باپ اسے اپنا نمونہ بنا سکتا ہے

حضرت رسول خدا صلی اللہ علیہ وآلہ وسلم کا انداز تربیت یہی تھا کہ وہ لوگوں کے  
 تمام اجتماعی روابط پر نظر رکھتے تھے، جس معاشرے کو آپ ایجاد کرنا چاہتے تھے اس

کی خود ہی نگرانی بھی سہانے تھے ،

اس معاشرے کے اندرونی روابط ، لوگوں کے ایک دوسرے سے تعلقات اپنے پروردگار سے ان کے تقرب ، گھروالوں سے ان کے رشتے اور بنی نوع انسان کے ساتھ ان کی وابستگی

غرض یہ کہ تمام انفرادی و اجتماعی امور میں آپ کامل رہنمائی فرماتے تھے۔ اور اس لحاظ سے آپ کی رہبری میں تربیت کامل کے جملہ شرائط بھرپور طریقے سے موجود تھے۔

اگر آپ کی مدت حیات اور طولانی ہوتی ، یا یہ کہ امت مسلمہ پیغمبر اسلام کے بعد انھیں لوگوں کے راستے پر چلتی جن کے لیے خود پیغمبر اکرمؐ نے ہدایت فرمائی تھی ، یعنی حضرت علی اور اولاد علیؑ کی رہنمائی کے مطابق زندگی گزارتی۔ تو آج عالم اسلام کی حالت کچھ اور ہی ہوتی۔

اور احادیث میں جو عجیب العقول حالات اس وقت کے بارے میں نظر آتے ہیں جب حضرت قائم آل محمدؑ ظہور فرمائیں گے اور وہ امور جو معجزات و کرامات نظر آتے ہیں (جیسے ساری دنیا میں امن و امان قائم ہو جانا ، کہیں ظلم و جور نہ ہونا وغیرہ) اور صرف آپ سے وابستہ متاثر دیے جاتے ہیں۔ ان کا نقشہ ائمہ طاہرین علیہم السلام کی زندگی ہی میں نظر آجاتا۔ کیونکہ پورے معاشرے کو اسی انداز سے تربیت ملتی۔

(بعض اذہان میں یہ جو سوال پیدا ہوتا ہے کہ کیا یہ ممکن ہے کہ انسانی معاشرے میں اس قدر باہمی تعاون پیدا ہو جائے اور لوگوں کی فکری و ذہنی سطح اتنی بلند ہو جائے کہ کوئی کسی پر نہ اعتراض کرے نہ تنقید نہ کوئی کسی کا حق چھیننا چاہے نہ عدل کی حدود سے تجاوز کرے) ؟

احادیث میں مذکور ہے کہ حضرت قائم آل محمدؑ کے دور حکومت میں ایسا ہی ہوگا۔

اور یہ درحقیقت نتیجہ ہوگا اس انداز تربیت کا جو حضرت رسول خداؐ اور ان کے بعد حضرات  
ائمہ طاہرین علیہم السلام اپنانا چاہتے تھے۔ (لیکن جابر حکمرانوں نے انھیں ایسا کرنے نہ دیا)  
ورنہ اگر اسلامی معاشرے کی تربیت میں ایک کمال تربیت کے تینوں پہلو موجود

ہوتے یعنی :

- ① — تربیت کرنے والے (امام معصوم) کو پوری آزادی کے ساتھ کام کرنے دیا جاتا۔
- ② — شریعت کے تمام قوانین کی مکمل پاسداری کی جاتی۔ اور
- ③ — امت مسلمہ جس کی تربیت کرنی تھی وہ مکمل اطاعت کرتی۔

تو ایک ایسی قوم دنیا کے سامنے ابھرتی جس کے کارنامے محیر العقول ہوتے  
لیکن افسوس! پیغمبر کی وفات کے بعد ہر پہلو مجروح کر دیا گیا۔



حضرت پیغمبر اکرمؐ جو درحقیقت امت مسلمہ کے معمار اعظم تھے، ان کی رحلت (اور  
ان کے معصوم جانشین کو ان کے منصب سے محروم کرنے) کی وجہ سے ان تین پہلوؤں میں  
سے اہم ترین پہلو تو منہدم ہی ہو گیا۔ جس کے ساتھ وہ پورا اسلسلہ منہدم ہو گیا جو ایک لاکھ  
چوبیس ہزار انبیاء کرام کی شکل میں نظر آتا ہے۔

اور اس ایک پہلو کا منہدم ہونا اتنا المناک ستھا کہ باقی دونوں پہلو بھی  
اس کے ساتھ ہی منہدم ہو گئے (کیونکہ کسی عمارت کا اگر مرکزی ستون ہی گر جائے تو  
پوری عمارت ختم ہونے میں دیر نہیں لگتی)

پتہ نہیں اس وقت کے مسلمانوں کو لکھا گیا ہو گیا تھا کہ انہوں نے ان گہرائیوں

---

لے یہاں وہ مسلمان مقصود نہیں ہیں جنہوں نے اہلبیتؑ کا حق غضب کیا بلکہ وہ نامحجم مسلمان مراد  
ہیں جو وقت کے دھارے کے ساتھ بہ گئے۔ (مترجم)

کو سمجھنے کی کوئی کوشش نہیں کی۔۔۔۔۔!؟

شاید یہی کہنا چاہیے کہ انہوں نے سمجھا ہی نہیں۔ زیادہ سے زیادہ یہ خیال انہیں ہوا کہ خداوندِ عالم کے ایک حکم کو تبدیل کیا جا رہا ہے کہ اس نے حضرت علیؑ کو رسول مقبولؑ کا خلیفہ مقرر کیا تھا۔۔۔۔۔

اور یہ لوگ ”فلاں صاحب“ کو معین کر رہے ہیں! لیکن دین و مذہب کے باقی تمام پہلو محفوظ ہیں۔۔۔۔۔ نمازیں پڑھی جا رہی ہیں۔۔۔۔۔ زکوٰۃ وصول کر کے فقرا کے درمیان تقسیم کی جا رہی ہے۔۔۔۔۔ مسجدوں میں قرآن مجید کی تلاوت جاری ہے۔۔۔۔۔ ظہر، عصر، مغرب، عشاء اور فجر کے وقت نمازِ جماعت کا اہتمام بھی ہوتا ہے۔۔۔۔۔ خاندانِ کاج کرنے کے لیے ہر سال ہزاروں اشخاص آتے ہیں۔۔۔۔۔ ممالک کی فتوحات بھی جاری ہیں۔۔۔۔۔ شہر پر شہر فتح ہو رہے ہیں۔۔۔۔۔

اس طرح گویا صرف ایک تبدیلی آئی ہے کہ حضرت علیؑ علیہ السلام جو علم و معرفت اور صداقت و عدالت (نیز دیگر کمالات) میں ”فلاں صاحب“ سے افضل تھے ان کو منصب حکومت سے محروم کر دیا گیا اور خواہشاتِ نفسانی کے پیروکاروں اور سازشی اذہان نے ان کی جگہ کسی اور کو حاکم بنا دیا۔ جیسا کہ ہم آگے چل کر بھی اس کا تذکرہ کریں گے۔

(ہو سکتا ہے کہ دیباچہ اور کم فہم مسلمانوں کے ذہنوں میں یہی رہا ہو۔ لیکن حقیقت یہ ہے کہ مسئلہ اتنا محقر نہیں تھا بلکہ حضرت علیؑ علیہ السلام کو منصب اقتدار سے ہٹانا، امت مسلمہ کی بد نصیبی کا نقطہ آغاز تھا۔ ان کو منصب سے محروم کر کے ایک ایسے شخص کو لانا جو غیر معصوم ہونے کے ساتھ ساتھ تمام شرائطِ قیادت و رہبری سے بھی خالی تھا۔۔۔۔۔

اور اگر برادرانِ اہلسنت کے نقطہ نظر سے بھی دیکھا جائے تب بھی اتنا تو



کہا ہی جاسکتا ہے کہ اس شخص کو نہ اس منصب کے تقاضوں کے لحاظ سے پروان چڑھایا گیا تھا نہ مامور کیا گیا تھا۔

بلکہ ایک ایسا انسان جس کے ذہن میں ہر طرح کے افکار و خیالات ہو سکتے ہیں، جو نہ فکری اعتبار سے خطا سے پاک تھا نہ عملی اعتبار سے، اسے امام معصوم کی جگہ اس منصب پر بٹھانا، جبکہ ابھی اکثر مسلمان، اسلامی تربیت کے بالکل ابتدائی مرحلے میں ہوں کیونکر صحیح ہو سکتا ہے۔

غور کیجیے، کہ حضرت علی علیہ السلام کی جگہ جسے حکمران تسلیم کیا گیا وہ کون

ہے۔

ایک ایسا شخص جو زمانہ قبل بعثت کے آثار کا حامل ہے۔ جاہلیت کے ماحول میں پروان چڑھا اور بوڑھا ہونے کے بعد حلقہ گروش اسلام ہوا۔

تو ایسی صورت میں ظاہر ہے کہ اس کی شخصیت مختلف افکار و تصورات کا مجموعہ ہوگی، اس طرح اگر اس کی شخصیت پر اسلامی افکار و پچاس فیصد تک بھی اثر انداز ہوئے ہوں تو باقی پچاس فیصد حصہ تو غیر اسلامی تصورات کے زیر اثر رہا ہے۔ (کیونکہ اسی میں زندگی کا بیشتر حصہ گزرا ہے)۔

تو اگر بالفرض برادران اہلسنت کے نقطہ نظر کو سامنے رکھتے ہوئے پچاس فیصد حصہ کو اسلامی مان بھی لیا جائے تب بھی پچاس فیصد تو غیر اسلامی افکار سے متاثر ہے۔ جس کی وجہ سے انحراف پیدا ہو سکتا ہے۔

ایسی صورت میں کون اس بات کا ضامن ہے جو انحراف سے روکے؟

کیا امت روک سکتی ہے۔

ظاہر ہے کہ امت خود ہی غیر تربیت یافتہ، اور خامی انسانوں کا مجموعہ ہے

تو وہ غیر معصوم حکمران کو غلطی سے کیونکر روک سکتی ہے؟

اں اگر حضرت رسول خدا صلی اللہ علیہ وآلہ وسلم کو ایک بلے عرصے تک قوم کی بھرپور تربیت کا پرسکون عرصہ نصیب ہونا ،

یا آپ کے بعد آپ کے معصوم جانشینوں کو زمام کار سنبھالنے کا موقع دیا گیا ہوتا تو مسلسل اور بھرپور تربیت کے نتیجے میں اس بات کا پورا امکان تھا کہ امت اجتماعی امور میں لغزش سے پاک ہو جاتی۔ اور اس وقت وہ اس قابل ہو سکتی تھی کہ اپنے سماجی و معاشرتی امور کی ذمہ داریوں کو خود ہی سنبھال لیتی۔

لیکن جب صورت حال یہ ہو کہ قوم بھی لغزش سے پاک نہیں ہے ، اور رسول مقبول کے بعد قیادت بھی غیر معصوم کے ہاتھ میں ہے تو اس کا لازمی نتیجہ یہی نکلنا تھا کہ دین اسلام کے دیگر مبادی و احکام اور بنیادی نظریات بھی خطرات سے دوچار ہو جائیں اور اسلام کے اساسی مصادر، قرآن و حدیث کی تدوین ، ترتیب ، تفسیر اور تشریح بھی احتمالات کی آماجگاہ بن جائے۔

کیونکہ جس وقت حضرت رسول خدا صلی اللہ علیہ وآلہ وسلم نے رحلت فرمائی ہے اس وقت تک قرآن جمع نہیں ہوا تھا۔ اور نہ مسلمانوں کا ابدی دستور حیات کتاب کی شکل میں اس طرح مرتب اور مدون موجود تھا کہ اس کا آغاز و اختتام سین ہو۔ بلکہ مختلف لوگوں کے پاس مختلف مسودے موجود تھے جنہیں بعد میں اکٹھا کیا گیا۔ اسی طرح احادیث کا بھی کسی قسم کا کوئی مجموعہ کتابی شکل میں موجود نہیں تھا۔

بلکہ جو کچھ لوگوں نے پیغمبر اسلام سے سنا تھا وہ ان کے سینوں کے اندر محفوظ تھا۔ (اور کافی عرصہ گزرنے کے بعد انہیں احادیث کے مجموعے کے طور پر کتابی شکل دی گئی)

اب سوچیے ! کہ ایسی حالت میں جب ایک غیر معصوم شخص کو لوگ اپنی مرضی سے اس منصب پر بٹھادیں گے جس کے سامنے نہ قرآن کتابی شکل میں موجود ہو اور نہ حدیث کا کوئی مجموعہ موجود ہو۔ تو وہ ان دونوں چیزوں سے استفادہ کیونکر کرے گا۔

اور ان کی حفاظت کا فریضہ کیسے انجام دے گا، جبکہ وہ ان اہلیت کرام سے بھی کوئی فیض حاصل نہیں کر رہا ہے۔ جو معدن وحی و رسالت ہیں۔ اور جن کے پاس پیغمبر کی ایک ایک بات پوری تشریح کے ساتھ موجود ہے!؟

مذکورہ حالات کا لازمی و منطقی نتیجہ یہی تھا کہ شریعت کے احکام اضمحلال اور اختلاف و انتشار کا شکار ہوں۔ اور اسلام کا نظریہ حیات بھی رفتہ رفتہ اس قدر تبدیل ہو جائے کہ اس کی شکل بھی پہچانی نہ جاسکے۔ بلکہ ایک ایسی نئی شکل بن جائے جو زمانہ جاہلیت کے تصورات سے بہت زیادہ مختلف اور ممتاز نہ نظر آئے۔

کیونکہ جب اسلام کے بنیادی مصادر، کتاب و سنت کے اساسی قوانین ہی عام مسلمانوں کی دسترس سے دور ہوں تو اگر ان کے خلاف معاندانہ روش نہ بھی اپنائی جائے تب بھی جو افکار و نظریات صرف کتابوں کے اندر موجود ہوں اور عملی زندگی میں حقیقی صورت میں جلوہ گر نہ ہوں وہ بقار اور ارتقار سے محروم رہیں گے۔

کیونکہ عام لوگ عقل و منطق سے اتنے متاثر نہیں ہوتے جتنے محسوس مشاہدات سے متاثر ہوتے ہیں، وہ اپنے ارد گرد جو کچھ دیکھتے ہیں اسی کو اپناتے ہیں، کتاب پڑھ کر راہ حیات نہیں معین کرتے۔

پیغمبر اکرم کی رحلت کے بعد جو حکومتیں قائم ہوئیں، انہوں نے جس طرز کو اختیار کیا اور جس انحراف کو اپنایا، عام لوگوں نے اسی کا مشاہدہ کیا، وہ انحراف اس حد تک آگے بڑھا کہ

اسلام کے بدترین دشمن ابوسفیان اور نبی امیہ ہی شریعت کے سیاہ و سفید کے مالک بن گئے۔ تو اس دور میں عام مسلمانوں نے جو کچھ مشاہدہ کیا وہ انحراف، اور اس کی ترقی یافتہ شکلیں ہی تھیں۔

پھر وہ اس سے کیونکر متاثر نہ ہوتے جبکہ اس کے مد مقابل کوئی ایسا طرز حیات

بھی موجود نہ تھا جس تک ان کی رسائی ممکن ہو (کیونکہ اہل بیت کے در پر حاضر ہونا تو لوگوں کے لیے انتہائی سنگین حصر مقرر دیا گیا تھا) نتیجہ یہ ہوا کہ جب اسلام کے بنیادی افکار

عملی خارجی اور اجتماعی زندگی سے دور کر دیے گئے تو پھر وہ اپنی طاقتِ مقاومت سے محروم ہو جانے کے سبب، اذیان و افکار سے بھی دور ہوتے چلے گئے۔

اور اس کے بعد تو بس یہی منزل باقی رہ جاتی ہے کہ خود امت کا فکری وجود ہی معدوم یا کاشکار ہو جائے۔

کیونکہ جب وہ دین کے بنیادی مصادر سے بھی دور ہے۔ اسلامی افکار کی شکل بھی اس کے سامنے اتنی بدل چکی ہے کہ پہچانی نہ جائے۔

اور حکمرانوں کا انحراف بھی اس حد تک بڑھ چکا ہے کہ انھیں بس اپنی کرسی و حکومت کی فکر ہے۔

قوم کے اجتماعی مفادات نگاہوں سے اوجھل ہو چکے ہیں۔ تو اس کا لازمی نتیجہ یہ نکلا گا کہ امت ظلم و ستم، فتنہ و فساد، اور باہمی جنگ و جدال کی آماجگاہ بن کر رہ جائے۔ کیونکہ صاحبانِ اقتدار جب اُس کے حقیقی مفاد اور اجتماعی مصالح کی حفاظت نہ کر سکیں تو وہ قوم بربادی و رسوائی کا شکار ہو کر رہ جائے گی۔ نہ اس کے اندر عزت و حیثیت رہے گی نہ احساسِ ذمہ داری باقی رہے گا۔ اور جب اسی انداز پر ایک لمبی مدت گزر جائے گی تو باہمی ظلم و غبار میں اضافہ بھی ہو گا اور احساسِ دشمنی کا خاتمہ بھی۔ اور کسی نہ کسی دن امت کا ابتدائی انحراف اس کی مکمل بربادی کا سبب بن جائے گا اور اگرچہ وہ نام کے اعتبار سے امتِ اسلامیہ ہی کہے جاتے ہوں مگر جب اسلامی افکار کے

بجائے دوسرے لادین نظریات کی آماجگاہ بن جائیں گے، اور دوسرے افکار و خیالات ان پر پوری طرح مسلط ہو جائیں گے۔ تو وہ کفر و لادینیت کے مقابلے میں کوئی مقاومت کرنے کے قابل نہ ہوں گے۔

پھر مجددانہ خیالات ان پر اس طرح حاوی ہو جائیں گے کہ نہ شریعت کا تشخص باقی رہ سکے نہ امت مسلمہ کا وجود برقرار رہے۔

اور یہی وہ خطرناک نتائج ہیں جو سقیفہ کی کارروائی، اور قوم کے عمومی انحراف سے رونما ہونے والے تھے اور اسی لیے ہم اس دن کو تاریخ اسلام بلکہ دنیا کے انسانیت کا سب سے تاریک اور اندوہ ناک دن سمجھتے ہیں۔ جس دن اس انحراف کی بنیاد رکھی گئی اور امت مسلمہ کو حضرت رسول اکرم کے مقرر کردہ راستے سے ہٹانے کی سازش کی گئی۔ !!





# انحراف و اختلاف کی ابتدا

## اور اس کے نتائج

ہم چاہتے تھے کہ حضرات ائمہ کرام کے دور، اہلبیتِ طاہرینؑ سے وابستہ مخلص افراد، اور اس زمانہ کے بیدار مغز مسلمانوں کی ان خدمات کا بھی محدود پیمانہ پر ذکر کریں جو انھوں نے اسلام کی حمایت میں انجام دیں اور حضرت رسول اکرمؐ کی وفات کے بعد رونما ہونے والے انحراف کے رد عمل کا بھی تذکرہ کریں۔

کیونکہ شریعتِ اسلامیہ کی تصریحات کے لحاظ سے قوانینِ اسلامی کے نفاذ میں ائمہ کرام کا ایک مین مرتبہ اور مقرر فریضہ ہے جس کا تعلق دینِ اسلام اور اس اسلامی معاشرے کی حفاظت سے ہے۔

جس کا نبی اکرمؐ نے آغاز کیا تھا۔

اور پھر ائمہ اثنا عشر علیہم السلام کو یکے بعد دیگرے اس کی حفاظت بھی کرنی تھی اور قیادت بھی۔

لیکن فی الحال ہم صرف نفاذ قانون، اس کے دلائل اور مجوزات ہی کے بارے میں گفتگو کرتے ہیں۔

اور ائمہ کرام علیہم السلام کی زندگانی سے متعلق (قوم کے) عبرت انگیز پہلوؤں پر بحث نہیں کرتے۔

اور یہ سمجھنے کی کوشش کرتے ہیں کہ حضرات ائمہ کرام کو جب اسلامی معاشرے کی قیادت اور منصب حکومت سے محروم کر دیا گیا تو

ان کا طرز حیات کیا تھا؟

کیونکہ یہ وہ پہلو ہے جو ہمارے موجودہ حالات پر بھی منطبق ہے اور اس کی روشنی میں ہم یہ سمجھ سکتے ہیں کہ موجودہ مسائل اور اہدائے کے لحاظ سے ہمارے تصورات اور ہمارا اسلامی موقف کیا ہونا چاہیے۔

چنانچہ وہ فارمولہ جسے میں گزشتہ چند ایام میں پیش کرتا رہا ہوں اسے از سر نو چند مختصر کلمات میں پیش کرتا ہوں جس کے بعد اس کی تطبیق پر گفتگو کروں گا۔



حضرت رسول اکرم صلی اللہ علیہ وآلہ وسلم کی وفاتِ حسرت آیات کے بعد اس نظامِ شریعت کو بہت سخت انحراف کا سامنا کرنا پڑا جس کا اسلامی معاشرے اور امتِ مسلمہ کے لیے پیغمبر اکرم نے آغاز فرمایا تھا۔

یہ انحراف قوم کے اجتماعی نظام میں بھی پیدا ہوا اور اسلامی حکومت کے قومی و سیاسی معاملات میں بھی۔ جو وقت گزرنے کے ساتھ ساتھ تدریجاً وسیع تر اور عمیق تر ہوتا چلا گیا۔

کیونکہ انحراف اپنے ابتدائی مرحلہ میں ایک بیج کی حیثیت رکھتا ہے جو شگافتا ہوا اور اس سے ایک ننھا سا پودا نمودار ہوا۔ پھر یہ پودا وقت کے ساتھ



ساتھ بڑھتا جاتا ہے اور جیسے جیسے انحراف کا یہ پودا بڑھے گا ویسے ویسے اس میں وسعت  
 ہمہ گیری بھی پیدا ہوتی جائے گی یہاں تک کہ پوری قوم ہی اصلی روش سے ہٹ جائے،  
 سیدھا راستہ باقی ہی نہ رہے، اور پھر زیادہ زمانہ گزرنے کے بعد ایک ایسی خطرناک منزل  
 آجائے کہ اسلامی معاشرہ اور اسلامی حکومت ہر جہت اور ہر پہلو سے اختلاف و  
 انتشار کی آماجگاہ بن جائے۔

جس کے بعد نہ قوم کے مفادات کا تحفظ ممکن ہو نہ دشمنوں کی یلغار کا  
 دفاع۔ بلکہ ذہنی افلاس اس حد تک بڑھ جائے کہ امت کے چھوٹے چھوٹے مسائل اور  
 شریعت کے بنیادی قوانین کا تحفظ بھی ممکن نہ رہے۔

جب انحراف ایک طرف وسعت پذیر ہونا چاہا ہو، دوسری طرف قوم کو  
 انحطاط و زوال کا شکار بنا رہا ہو تو انکار و حوادث کے فطری نظام اور تسلسل کی روشنی  
 میں یہ بات اچھی طرح سمجھی جاسکتی ہے کہ ایک طولانی مدت گزرنے کے بعد اسلامی حکومت  
 اسلامی معاشرہ اور وہ اسلامی تمدن جو معاشرے کو آگے بڑھانے کا ذمہ دار ہے سب  
 مکمل انتشار کا شکار ہو جائیں گے۔

کیونکہ جب نظام شریعت باہمی اختلافات کا شکار ہو جائے اور اپنے بنیادی  
 فرائض کی انجام دہی کے قابل نہ رہے، تو پھر وہ اپنی حفاظت بھی نہیں کر سکتا۔  
 اور تاریخ کے صفحات یہی بتاتے ہیں کہ اس نظام نے اپنی بقا و استمرار کی  
 صلاحیت ہی ضائع کر دی اور امت بھی اس کی حفاظت سے قاصر ہے۔

کیونکہ اس نے نظام سے جو نیک نمائیں وابستہ کر رکھی تھیں جب وہ پوری  
 نہیں ہوئیں اور نہ یہ نظام اس کی آرزوؤں کی تکمیل کا سامان فراہم کر سکا، تو پھر امت کی  
 زندگی کا اس سے حقیقی رابطہ بھی کیونکہ بزرگ رہ سکتا ہے؟  
 جس کا لازمی نتیجہ یہ ہوگا کہ زمانہ گزرنے کے ساتھ ساتھ یہ نظام کمزور

ہوتے ہوتے، آئندہ مصلحت پر بالکل ہی بے اثر اور بے حیثیت ہو کر رہ جائے، کیونکہ  
 انحراف کو اگر پھیلنے پھولنے کا موقع دیا جائے تو —————  
 اس کا یہی نتیجہ برآمد ہوتا ہے ————— !



اسلامی حکومت کے بے اثر ہو جانے کا لازمی نتیجہ یہ ہے کہ اسلامی تمدن ختم  
 ہو جائے اور معاشرے کی رہنمائی کی صلاحیت سے محروم ہو جائے،

اور جب اسلامی معاشرہ انتشار کا شکار ہو جائے، تو مسلمان تو باقی رہتے ہیں  
 مگر دین کی حکمرانی معاشرے پر ختم ہو جاتی ہے۔

لیکن مسلمان قوم بھی اس طرح باقی رہتی ہے کہ انتشار و انحلال کا شکار ہو  
 کر کسی بھی جارحیت کا مقابلہ کرنے سے قاصر ہو جاتی ہے۔

جیسا کہ خلافت عباسیہ کے آخری حکمران کے دور میں نظر آتا ہے کہ —————  
 جب تاناریوں نے بغداد پر حملہ کر دیا تو مسلمان جو باہمی اختلاف و انتشار کا شکار  
 تھے وہ کسی قسم کی مقاومت نہ کر سکے اور شکستِ فاش سے دوچار ہوئے۔

یہ حقیقت ہے کہ اگر امت باقی رہے لیکن اس کے فلسفہ حیات کا عمل دخل  
 اس کی نجی زندگی میں باقی نہ رہے تو وقت گزرنے کے ساتھ رفتہ رفتہ اس کا نظام حیات بھی  
 انحطاط کا شکار ہو جائے گا۔ اور امت مسلمان رہتے ہوئے، اسلام کا کلمہ پڑھتے ہوئے  
 اور دین کے بعض واجبات پر عمل کرتے ہوئے بھی بربادی کا نشانہ بن جائے گی۔

کیونکہ اس امت کو اس کا دین کی صحیح اور مکمل رہنمائی صرف تھوڑے ہی  
 دنوں حاصل رہی، یعنی وہ عرصہ جس میں حضرت رسول اکرم صلی اللہ علیہ وآلہ وسلم موجود تھے،  
 لیکن جب آپ کی رحلت کے ساتھ ہی امت نے انحراف کی راہ اختیار  
 کی تو وہ اس نظامِ شریعت کی گہرائی کو کب سمجھ سکتی تھی۔ اور اس کی پابنداری و استحکام کے

سلسلے میں اپنی ذمہ داریوں کا ایسا شعور کیونکر پیدا کر سکتی تھی کہ اس نظام کو اتنا ٹھوس بنا دے جس کے بعد نئی تہذیب اور انکارِ جدید کی جو طغیانیاں عالمِ اسلام پر حملہ آور ہونے والی تھیں، ان کا مقابلہ کر سکے۔

کیونکہ یہ طغیانیاں نوکس پورے نظام، اسلامی معاشرے، اور اسلام کی حکمرانی کو ختم کرنے کے لیے نئی تہذیب اور جدید ثقافت کے ایسے ہتھیاروں کے ساتھ میدان میں اترتی ہیں جو اس امت مسلمہ پر اثر انداز ہو سکیں جس کے پاس اسلام کی کامل معرفت بھی موجود نہیں ہے۔

اور جب اس مخرف قوم کے انحراف کی انتہا یہ ہو کہ وہ اپنے مجدد و کرامت کو خود ہی ختم کر دے۔

اپنی داستانِ عزیمت کو خود ہی ٹٹا دے، غلط قسم کے حکمرانوں کو اپنے آپ پر مسلط کر کے اپنے ہاتھ خود ہی شل کرے اور اپنی حقیقی روحانیت کی متاع گراں بہا ٹٹا دے۔ وہ نظام کی تباہی کے بعد اپنی ذات کو نہیں بچا سکتی۔ بلکہ جس طرح نظام تباہ ہوا، قوم بھی تباہ ہو جائے گی۔

کیونکہ جب کفار کی کمرش فوجیں طغیانوں کے ساتھ داخل ہوں اور مسلمانوں کے باہمی انتشار و انحراف نے وہ شکل اختیار کر لی ہو کہ بے بسی سے ان فوجوں کے آگے ہتھیار ڈالنے پر مجبور ہوں تو نہ وہ اپنے عقیدے و نظریے کا تحفظ کر سکتے ہیں نہ قومیت کا۔ جس کا لازمی نتیجہ یہ نظر آتا ہے کہ وہ امت مسلمہ جو میدانِ عمل میں ایک زندہ حقیقت تھی، تاریخ کا ایک حصہ بن جائے۔ اور نظامِ شریعت ایک قصہ پارینہ کی شکل اختیار کرے۔

اگر حضراتِ ائمہ طاہرین علیہم السلام کی مسلسل قربانیوں سے قطع نظر کرتے ہوئے مسلمانوں کے انحراف کو تاریخی تسلسل اور منطقی نتائج کی روشنی میں دیکھا جائے تو

یہی دکھائی دیتا ہے کہ نبی اکرم صلی اللہ علیہ وآلہ وسلم کے بعد قوم نے انحراف کے جس پودے کی آبیاری کی وہ ندریجا بڑھا، تناور ہوا — اور — رفتہ رفتہ وسعت پیدا کرنا گیا جس کی وجہ سے نظام شریعت اضمحلال و انحطاط کا شکار ہوا گیا۔

یہاں تک کہ وہ وقت بھی آیا کہ وہ نظام شریعت خود اپنے کو بچانے سے بھی قاصر ہو گیا اور امت بھی اس کی حفاظت کے قابل نہ رہی —!

اور جب ایسی صورت پیدا ہو جائے تو باہر سے اٹھنے والا کوئی بھی طوفان اسے شکست و ریخت سے دوچار کر سکتا ہے۔ جس کے بعد قوم کی اجتماعی شکل تو باقی نہیں رہ سکتی، البتہ کچھ ایسے افراد بشر باقی رہ سکتے ہیں جو پڑمروہ، مصنمعل، آفت زدہ بے شعور اور اپنے مقصد حیات اور فلسفہ زندگی سے غافل ہوں۔

اور ظاہر ہے کہ ایسی قوم تاریخ کے صفحات پر زیادہ عرصے تک باقی نہیں

رہتی بلکہ فلسفہ حیات کے گم ہونے کے بعد وہ قوم بھی گم ہو جاتی ہے۔ !!!



# حضرات ائمہ طاہرینؑ کا طرفیہ کار

(اور فداکاریاں)

مسلمانوں کے عمومی انحراف کے زمانے میں حضرات ائمہ طاہرین علیہم السلام کے اسلوب عمل کو اختصار کے ساتھ دو نکتوں میں سمیٹا جا سکتا ہے :

① — ائمہ طاہرینؑ نے زندگی بھر اس بات کی کوشش کی کہ نظام شریعت جس انحراف کا شکار ہوا ہے اسے دور کیا جائے اور اسے اس کے فطری راستے پر لایا جائے، اور اس مقصد کے لیے آپ حضرات نے لمبی مدت تک لوگوں کو دینی تربیت دی اور اسلامی معاشرے کے لیے سازگار ماحول اور حالات پیدا کرنے کی بھرپور کوشش کی۔ تاکہ جب بھی حالات مناسب ہوں اور انحراف ختم ہو، وہ نظام شریعت کو اس کے بنیادی تقاضوں کے مطابق چلا سکیں۔ جیسا کہ حضرت امیر المومنینؑ نے عہدِ حکومت و خلافت قبول کرتے ہوئے فرمایا تھا کہ:

”خداوند عالم کا یہ عہد و پیمانہ ہے کہ جب ناصر و مدگار  
موجود ہوں (جن کے ذریعہ ظلم کو مٹایا جاسکے) تو پھر  
ظلم کو برداشت نہیں کرنا چاہیے۔“ لے

اب جبکہ مددگار (ظاہری طور پر) موجود ہیں (مجھے ظلم کو مٹانے کے لیے  
اٹھنا چاہیے)۔۔۔ اور اس لفظ ”ناصر“ کے مفہوم میں وہ تمام حالات  
مواقع بھی شامل ہیں کہ جو انسان کو ہدف تک پہنچانے میں مددگار ہوں  
جن کا کچھ ذکر سابق میں ہو چکا ہے کچھ بعد میں آئے گا اور جو نظامِ شریعت  
کو اس کی فطری شکل اور کامل تصویر کے ساتھ رائج کرنے کی غرض سے  
امام مصومؑ کے لیے ضروری ہیں۔

————— (۲) —————

جس دور میں یہ بالکل واضح تھا کہ ابھی ایسے حالات پیدا نہیں ہوئے  
ہیں کہ امام مصومؑ کے ہاتھ میں زمامِ اقتدار آسکے اور وہ نظامِ شریعت  
کو اس کے بنیادی تقاضوں کے مطابق چلا سکیں، اس وقت بھی جناب  
امیرؑ اور دیگر ائمہ کرام علیہم السلام (بالکل ہی لائق نہیں ہو گئے تھے،  
بلکہ انھوں) نے امت کے شعور میں پیغامِ رسالت، اس کے افکار،  
اس کی روحانیت اور اس کی قیادت کا احساس بیدار رکھنے کی بھرپور  
کوشش کی، تاکہ امتِ مسلمہ کی صفوں میں، دین کی پاسبانی کا ایسا  
احساس موجود رہے جو اس کے تحفظ اور شریعت کو تباہی سے بچانے  
کے سلسلے میں موثر کردار ادا کر سکے۔۔۔۔۔ کیونکہ جب وفات  
پیغمبرؐ کے بعد امتِ مسلمہ کو اس صحیح اور کامل قیادت سے محروم کر دیا گیا

لے نقل بالمعنی

جسے پیغمبر نے حیاتِ اسلامی کی بقا اور ارتقار کے لیے منتخب کیا تھا تو یہ بات نہایت ضروری ہوگی کہ امت کی صحیح رہنمائی کے لیے اسے صحیح طریقہ سے ایمانی غذا فراہم کی جائے جس سے اس کے رُطانی فکری، اجتماعی اور سیاسی پہلوؤں کی صحیح تربیت ہو سکے۔ اور اسلام کا آفاقی نظامِ حیات ان کی شخصیت پر حاوی ہو سکے۔

ہماری اس گفتگو میں "امت" سے مقصود پوری امتِ مسلمہ نہیں ہے، کیونکہ پوری قوم کو ایمانی غذا فراہم کرنا اس وقت تک ممکن ہی نہیں جب تک زمامِ اقتدار اور منصبِ حکومت اپنے قبضہ میں نہ ہو۔

"امت کو ایمانی غذا فراہم کرنے" سے ہمارا مقصد یہ ہے کہ ائمہ طہارین نے ایک گروہ (جو امت کو راہِ راست کی جانب رہنمائی کرنے والا ہر اول دستہ ہو) کے اندر شریعت کے قوانین کو راسخ کرنے، ان کے دلوں میں دین کی روح پھونکنے، اور شریعت کے بارے میں احساسات کو بیدار رکھنے کی بھرپور کوشش فرمائی۔

اور اگرچہ حضراتِ ائمہ کرام کو معلوم تھا کہ ان کے جس منصب کو چھینا جا چکا ہے وہ اس زمانے میں انہیں واپس ملنے والا نہیں ہے۔

لیکن اس کے باوجود انہوں نے امتِ مسلمہ کے مستقبل کو بچانے، تباہی سے محفوظ رکھنے، اور مکمل انتشار و انحطاط کے قبضہ میں جانے سے بچانے کے لیے مسلسل جدوجہد فرمائی تاکہ اس قوم کو ایک ایسا تحفظ مل جائے جو اس کی سالمیت کا این ہو۔ جیسا کہ اس کی مزید تشریح آگے آرہی ہے لیکن سابق میں جو گفتگو کی جا چکی ہے اس کے خلاصہ کے طور پر مختصر الفاظ میں اس اسلوب کو ہم نے پیش کیا۔

کیونکہ انحراف تو آنحضرتؐ کی وفات کے فوراً بعد ہی ظاہر ہو گیا تھا، اور یہ انحراف درحقیقت بہت خطرناک (قومی، مذہبی) اور سیاسی انحراف تھا۔ اور اگرچہ ابتدائی

طور پر، یہ نظر آ رہا تھا کہ بظاہر اسلام کے مختلف شعبوں میں سے صرف ایک شعبہ میں (پیغمبر اسلام کے مقصد کی) خلاف ورزی کی گئی ہے۔ اور ہو سکتا ہے کہ بہت سے (سادہ لوح دیہاتی) لوگوں نے یہ سمجھا ہو کہ —————

اس انحراف کے نتیجے میں صرف یہ فرق ہوا ہے کہ پیغمبر اسلام نے خداوند عالم کے حکم سے جس شخص کو اپنی جگہ منتخب کیا تھا اسے منصب حکومت سے محروم کر کے اس کا حق غضب کر کے، ایک اور شخص کو اس کی جگہ بٹھادیا گیا ہے ————— جو ممکن ہے کہ انہیں کے فرائض کو انجام دے۔

لیکن حقیقت یہ ہے کہ —————

یہ انحراف، محض ایک ذات سے انحراف نہیں تھا، اور نہ اس کے نتائج کو معمولی سمجھنا چاہیے۔ کیونکہ جیسا کہ ہم نے اس کے قبل بھی عرض کیا۔

اسلام انسانی تربیت کا ایک الہی نظام ہے جو انسانیت کی تعمیر نو کے لیے دنیا میں بھیجا گیا۔ اور یہ تربیت اسی وقت مکمل ہو سکتی ہے جب معمار انسانیت معاشرہ کی پوری نگرانی کر سکے۔

لیکن اگر اس کے اٹھ میں زمام اقتدار نہ ہو تو وہ نہ ہر پہلو سے نگرانی کر سکتا ہے اور نہ ایسی کامل تربیت دے سکتا ہے جو مرد مسلمان کو دوسرے افراد اور زمانہ قبل اسلام کے انسان سے مکمل طور پر منفرد اور ممتاز بنا دے۔

کیونکہ ایسی انفرادیت اور امتیاز پیدا کرنے کے لیے یہ ضروری ہے کہ تربیت کنندہ کو اتنا اختیار حاصل ہو کہ وہ جس کی تربیت کرنا چاہتا ہے اس کی رفتار و گفتار، خداوند عالم کی بارگاہ میں اس کی مناجات، اہل خاندان کے ساتھ اس کے روابط، دوسرے لوگوں کے ساتھ اس کے تعلقات اور اجتماعی زندگی میں حصہ لینے والوں کے ساتھ اس کے رسم و رواج کی نگرانی کر سکے۔



کیونکہ اگر ان میں سے کسی ایک پہلو کو نظر انداز کر دیا تو وہ پہلو تربیت  
 نہ پاسکے گا اور چونکہ وہ بھی اسی انسان کا ایک حصہ ہے اس لیے نتیجہ یہ نکلے گا کہ  
 انسان کی تربیت مکمل نہ ہو سکے گی۔

کیونکہ انسان کا واسطہ ان تمام پہلوؤں سے بہ حال پڑتا ہے۔ لہذا سب  
 کی نگرانی بھی ضروری ہے۔

چنانچہ ہم دیکھتے ہیں کہ بہت سے والدین اپنی اولاد کی صحیح تربیت سے اسی  
 لیے قاصر رہتے ہیں کہ اس کی زندگی کے تمام پہلوؤں کی خود نگرانی نہیں کر پاتے۔

بیشا کچھ باتیں اپنے ہم جماعت لڑکوں سے سیکھتا ہے — کچھ اپنے  
 مختلف قسم کے اساتذہ سے، — کچھ محلے کے ساتھیوں سے —  
 کچھ اس معاشرے کے افراد سے جن سے اس کا کبھی کبھی ملنا ہوتا ہے — اور کچھ  
 اس ماحول سے جس سے اسے روزانہ سابقہ پڑتا ہے —

اور یہ تمام باتیں ایسی ہیں جو اس کی تربیت کے سلسلے میں بھرپور اثر ڈالتی ہیں۔  
 اس لیے کسی انسان کی مکمل تربیت تو اسی وقت ممکن ہے جب ان تمام پہلوؤں کو پیش نظر رکھا  
 جائے اور ہر پہلو کے لیے واضح ہدایت دے کر ان پر پوری طرح عمل کا پابند بنایا جائے۔  
 جس کے بعد ہی یہ توقع کی جا سکتی ہے کہ —

وہ ایک بہتر انسان بنے گا — !

یہی وجہ ہے کہ دین اسلام نے بنی نوع انسان کی زندگی کے تمام معاملات کی نگرانی  
 کو اپنا بنیادی فرض قرار دیا ہے۔ جس میں اس کے اجتماعی معاملات کو سر نہرست رکھا گیا ہے  
 کیونکہ اسلام کے مبادی و احکام، اور اعلیٰ مثالوں کے لیے اسے بنیادی حیثیت حاصل ہے  
 اسی لیے حضرت بنی اکرم صلی اللہ علیہ وآلہ وسلم کے لیے بہت ضروری تھا کہ  
 آپ مسلمانوں کے جملہ معاملات کی پوری نگرانی فرماتے اور ہر مرحلے کے لیے واضح ہدایات نافذ فرماتے

وہ صرف کسی مسجد کے واعظ یا ————— محض کسی درسگاہ کے  
 استاد تو تھے نہیں —————،

بلکہ بیک وقت مسجد کے واعظ بھی تھے ————— عالمی درسگاہ کے  
 استاد و عالِمِ بقدر بھی تھے ————— معاشرے کے نگرانِ اعلیٰ بھی تھے ————— تمام  
 بنی نوع انسان کے حاکم و فرمانروا بھی تھے ————— انسانی زندگی کے جتنے شعبے ہو  
 سکتے ہیں سب کے پاسبان بھی تھے ————— عالم انسانیت کے لیے مقنن قوانین بھی  
 تھے ————— اور تمام انسانی برادری کو نظم و ضبط کے دائرہ میں رکھنے کے ذمہ دار و امین بھی  
 اور چونکہ دینِ اسلام، انسانی زندگی کے ان تمام پہلوؤں کو چھو سس  
 بنیادوں پر مستحکم کرنا چاہتا ہے اس لیے نبی اکرمؐ ان تمام پہلوؤں کے نگرانِ اعلیٰ تھے (اور  
 آپؐ کا یہ فرض تھا کہ آپؐ دنیا سے رخصت ہونے سے پہلے یہ واضح کر دیں کہ آپؐ کے بعد  
 بنی نوع انسان کا رہنما و پاسبان کون ہوگا ————— اور اس فرض کو آپؐ نے غدیر خم  
 کے موقع پر لاکھوں کے مجمع میں ادا کیا۔)

اب اگر آپؐ کی کوئی حدیث ایسی ملتی ہے جس میں یہ کہا گیا ہو کہ:

”من مات ولم یعرف امام زمانه  
 مات میتة جاهلیة“

(جو شخص اس حالت میں مرے کہ وہ اپنے زمانہ کے امامؑ

کو نہ پہچانتا ہو، وہ جاہلیت کی موت مرا)

تو اس میں کوئی قابلِ تعجب بات نہیں ہے کیونکہ (سپیئر کے بعد) امامؑ

اور رہنمائے کائنات سے رابطہ رکھنا، بنی نوع انسان کی صحیح تربیت کے لیے انتہائی

ضروری ہے —————؛

اور امتِ مسلمہ کی اجتماعی زندگی کی بقا، اسلامی انقلاب کی کامیابی اور

فرد واجتماع نیز قوم کی ایسی تربیت کے لیے جو فتنائے پروردگار کے عین مطابق ہو۔ ایک امام اور رہنما کا وجود لازمی ہے۔

اور اس بنا پر ہم سمجھ سکتے ہیں کہ اسلامی معاشرے کی قیادت و رہنمائی کے سلسلہ میں جو انحراف بھی رونما ہوگا، وہ درحقیقت پورے نظام کی بربادی کا پیش خیمہ ثابت ہوگا۔ کیونکہ اس انحراف کا لازمی نتیجہ یہ ہوگا کہ معاشرے پر اسلامی اقدار کی بالادستی ختم ہو جائے۔

اور اگر معاشرے پر اسلام کی بالادستی ختم ہو جائے تو انسانی زندگی کے بہت سے پہلو، دین کی نگرانی و پاسبانی سے دور ہو جائیں گے۔ اور چونکہ انسانی زندگی کے تمام پہلو ایک دوسرے سے مربوط و ہم آہنگ ہیں، اس لیے انجام کار کے طور پر پوری انسانی زندگی سے اسلام کی بالادستی ختم ہو جائے گی۔

اسی بنا پر ہم نے اس بات کو بار بار دہرایا ہے کہ پیغمبر اسلام کی عدالت کے بعد جو انحراف ظاہر ہوا اس کا منطقی نتیجہ محض یہ نہیں تھا کہ ایک انسان کی بجائے دوسرے انسان کو حاکم بنا لیا گیا۔

بلکہ یہ درحقیقت پورے نظام شریعت میں تبدیلی کا باعث بنا جس کی وجہ سے بنی نوع انسان کی ویسی تربیت ممکن نہ رہی جیسی خدا اور اس کے رسول چاہتے تھے اس لحاظ سے دیکھا جائے تو اس انحراف نے پورے عالم انسانیت کو ابدی نقصان پہنچایا۔ اس انحراف کی بظاہر ابتدائی شکل تو یہ تھی کہ اصحاب رسولؐ میں سے ایک

گروہ نے رسولؐ کی وفات کے بعد حضرت علیؑ کو منصب حکومت پر نہ بیٹھنے دیا۔ بلکہ حضرت ابوبکرؓ و عثمانؓ یکے بعد دیگرے منصب حکومت پر بیٹھے، ان حضرات کے بارے میں شیعوں کا جو مخصوص نقطہ نظر ہے، اس پر ہم فی الحال گفتگو نہیں کرتے، شیعوں حضرات ان لوگوں کے بارے میں جو رائے رکھتے ہیں وہ متفقہ ہے



انہاں کرتے رہتے تھے،

مثال کے طور پر خلیفہ ثانی کی طرف سے حج و عمرہ کے درمیان احرام کھولنے کی ممانعت!

یہ واضح بات ہے کہ ”حج“ عبادات میں سے ایک اہم رکن ہے جس کا دنیاوی مفادات سے کوئی تعلق نہیں۔ اس لیے انسان اپنی دنیاوی عقل سے یہ طے نہیں کر سکتا کہ عمرہ کا احرام باندھنے کے بعد حج کرنے تک ایک ہی احرام میں رہنا بہتر ہے یا یہ کہ عمرہ کرنے کے بعد احرام کھولنا اور حج کے لیے دوبارہ احرام باندھنا افضل ہے۔ (خدا و رسول) ہی بہتر جانتے ہیں کہ کون سی صورت بہتر ہے!

لیکن جناب خلیفہ ثانی نے حکم نافذ کر دیا کہ کوئی شخص بھی عمرہ کرنے کے بعد احرام نہ کھولے، بلکہ حج کرنے تک اسی حالت میں رہے، جس کی وجہ یہی نظر آتی ہے کہ موصوف زبیرؓ جاہلیت کے رسم و رواج سے زیادہ متاثر تھے اور اسلام سے قبل ہی دستور تھا کہ عمرہ کرنے کے بعد حج کرنے تک احرام نہیں کھولا جاتا تھا۔

یہ دستور آپ کے دل میں اتنا راسخ تھا کہ آپ نے اپنے عہد حکومت میں پیغمبر اسلام کی ہدایت کی صریح خلاف ورزی کرتے ہوئے، اسی دستور کو رائج کرنے کا حکم دیا۔

اور اس قسم کی مثالیں بہت ہیں۔

اگر ہم یہ نہ بھی کہنا چاہیں کہ ان لوگوں کے باطن میں کفر چھپا ہوا تھا۔ جیسا کہ ہم نے گزشتہ صفحات میں وعدہ کیا ہے کہ اس موضوع پر کچھ نہیں کہیں گے۔ اور برادرانِ اہلسنت کے نقطہ نگاہ ہی سے انہیں دیکھیں،

تب بھی یہ بات واضح ہے کہ جس جاہلیت کے ماحول میں ان لوگوں کی زندگی کا کم از کم ۳۰ فیصد، ۴۰ فیصد یا ۵۰ فیصد حصہ گزارا تھا وہ ان کے احساسات پر غالب تھی.....

اسی طرح سقینہ کی کارروائی کے موقع پر صحابہ کی زبان پر جو یہ جملہ نظر آتا ہے کہ "محمد کی سلطنت کے بارے میں کون ہم سے جھگڑا کر سکتا ہے؟".....

گویا آنحضرتؐ بھی ایک قبیلے کے سردار تھے جن کی سرداری کو باقی سرداروں نے قبول کیا ہوا تھا۔ اب جبکہ وہ دنیا سے رخصت ہو گئے تو دوسرے سردار ان کی حکومت سنبھالیں گے۔ "ان کی سلطنت کے بارے میں کون جھگڑا کر سکتا ہے؟" یہ انداز فکر بھی زمانہ جاہلیت ہی کا ہے۔

ہم یہ نہیں کہتے کہ..... صحابہ کی زندگی کی تمام مصروفیات میں زمانہ جاہلیت کا اثر غالب رہتا تھا، نہیں بعض اوقات وہ لوگ اس سے منزہ بھی رہتے تھے اور اسلامی طرز فکر غالب رہتا تھا، لیکن چونکہ وہ اسی ماحول میں پروان چڑھے تھے، اس لیے اس کے اثرات موجود تھے۔ جس کا پرتو ان کی سیاسی و اجتماعی زندگی میں نظر آتا رہتا تھا، اور یہ بات نمایاں ہو جاتی تھی کہ زمانہ قبل اسلام کی ہر بات ان کے دل و دماغ سے پوری طرح مٹ نہیں ہوئی ہے۔ بلکہ محسوس طریقہ پر ان کے اندر راسخ ہے جو گاہ بگاہ ہے اپنی جلوہ سمانی دکھائی رہتی ہے۔ اور جب یہی حضرات نظام شریعت کے نگہبان و پاسبان بن جائیں تو ان افکار و احساسات کے ساتھ جو حکمرانی ہوگی

اس میں ۳۰، ۲۰ یا ۵۰ فیصد زمانہ جاہلیت کے رسم و رواج کا اثر بھی ہو سکتا ہے، جس کا منطقی نتیجہ یہ ہوگا کہ وہ نظام شریعت جو زمانہ جاہلیت کے آثار کو بیخ و بن سے ختم کرنے آیا تھا اور پرانے رسم و رواج کو مٹا کر ایک نئے انسان کی تعمیر کرنا چاہتا تھا۔ اس کے قوانین پر بھی زمانہ جاہلیت کی چھاپ لگ جائے۔ اور وہ شریک حکم بن جائے۔



زمانہ جاہلیت کے باقیات سے قطع نظر بھی اگر کر لیا جائے تو یہ حضرات وہ ہیں جنہیں نظام شریعت چلانے کی کوئی تربیت ملی ہی نہیں تھی اسلامی حکومت کو جنگ و جدال کا سامنا تھا، ایک طرف مشرکین حملہ آور تھے، تو دوسری طرف یہودی نبرہا زمانے اور تیسری طرف دیگر عرب قبائل اسلام کے مد مقابل تھے۔

اس لیے پیغمبر اسلام کے ساتھی زیادہ تر ان ہی حالات سے دوچار رہے اور اسلامی حکومت کی سیاسی و فوجی مشکلات پر قابو پانے کی کوشش کرتے رہے، ان حالات میں ان کے لیے ہر وقت جس بات کی فکر ہونی چاہیے تھی وہ اس حکومت کی حمایت و نصرت اور دشمن کی جارحیت کا دفاع تھا۔ کیونکہ پیغمبر اسلام کو ایک مختصر عرصے میں بیسیوں جنگوں میں حصہ لینا پڑا۔

کبھی خوزیری کی نوبت آئی، کبھی نہیں آئی۔ لیکن پریشان کن حالات تقریباً ہمیشہ ہی رہے اور ہر طرف سے مشرکین و منافقین کی پورش رہی جس کا آپ کو مقابلہ کرنا پڑا۔ ان جنگوں کے بعد پیغمبر اسلام کو

اتنا وقت ہی نہیں ملا کہ وہ تمام کلمہ گو حضرات کی مکمل تربیت کے فریضہ کو انجام دے سکتے۔ یقیناً آپ کی خواہش اور کوشش یہی تھی کہ ایک ایسی قوم تیار ہو جائے جو شعور و ادراک کی بیداری سے مالا مال ہو، لیکن ظاہر ہے کہ آپ ان لوگوں کی تربیت اس ہنج پر نہیں کر رہے تھے کہ یہی لوگ آپ کے منصب کو سنبھال لیں۔

چنانچہ خلیفہ ثانی کے حالات میں یہ بات نمایاں ہے کہ جب وہ کسی مسئلہ میں فتویٰ بیان کرنے سے عاجز رہتے تھے تو کہا کرتے تھے کہ: ”رسول خدا کے زمانہ میں اتنی زیادہ مصروفیات تھیں کہ ہم لوگ یہ احکام سیکھ ہی نہیں سکے“

تو جب موصوف خود ہی اعتراف فرما رہے ہیں کہ ”مصروفیات کی وجہ سے احکام شریعت نہ سیکھ سکے“ تو انھیں اسلام کے طرزِ جہان بینی اور اس کے عسکری اور تدبیرِ مملکت کے رموز کہاں سے حاصل ہو سکتے تھے۔ اور یہ تاریخی حقیقت ہے کہ پہلے اور دوسرے خلیفہ سیدھے سادے شرعی احکام کے حدودِ اربعہ سے بھی غاصر رہا کرتے تھے۔ کیونکہ وہ اس کی تعلیم نہیں حاصل کر سکے تھے۔

(اسی سلسلہ کی ایک اور مثال جو) میں نے سابق میں بھی کبھی ذکر کی تھی۔ کہ حضرت رسول خداؐ نمازِ سیت تو تمام مسلمانوں کے سامنے پڑھا کرتے تھے، اور تقریباً روزانہ ہی اس کی ضرورت پیش آتی تھی، (بعض اوقات)

۱۷: صاحب کتاب حضرت شہید صدرِ حرم کا اشارہ اپنی بعض تقریروں کی طرف ہے جو وہ اپنے حلقہٴ درس میں فرمایا کرتے تھے۔ (مترجم)



روزانہ (اور بعض اوقات) مہینے میں کئی بار مسلمان دنیا سے رخصت ہوتے تھے جن کی نماز جنازہ آپ پڑھا کرتے تھے لیکن اس کے باوجود مسلمانوں میں، اور خود ان لوگوں میں جنہوں نے پیغمبر کے بعد زمام اقتدار سنبھالی، یہ اختلاف رہا کہ پیغمبر اسلام نماز میت میں کتنی تکبیریں کہتے تھے،

اس کا مطلب یہی تو ہے کہ یہ لوگ بس پیغمبر کا ساتھ دیا کرتے تھے جب پیغمبر نے ہاتھ اٹھایا تو انہوں نے بھی اٹھا دیا اور انہیں یہ شعور و احساس بھی نہیں ہوتا تھا کہ پیغمبر نے کتنی مرتبہ تکبیر کہی، یہ پہلی تکبیر ہے یا دوسری —؟ تیسری ہے یا چوتھی —؟ تاکہ انہیں یہ یاد رہتا کہ نماز میت میں ۴ تکبیریں ہوتی ہیں یا ۵؟ تو جن مسلمانوں نے پیغمبر اسلام کے ساتھ ساری زندگی (زندگانی) گزارنے کے لئے جنازوں میں شرکت کی ہو اور نماز جنازہ پڑھی ہو، اس کے باوجود انہیں یہ یاد نہ ہو کہ آنحضرتؐ نماز میت میں چار تکبیریں کہتے تھے یا پانچ؟ ان کے بارے میں یہ توقع کیسے کی جاسکتی ہے کہ وہ پورے نظام شریعت کی ذمہ داریوں کو سنبھال سکیں!



اگر یہ فرض بھی کر لیا جائے کہ حضرت رسول خدا صلی اللہ علیہ وآلہ وسلم کے عہد حیات میں زندگی گزارنے ہی سے دینی قیادت سنبھالنے کی پوری صلاحیت پیدا ہو سکتی ہے تب بھی یہ تو تسلیم کرنا ہی پڑے گا کہ آنحضرتؐ کی حیات طیبہ اور اس کے بعد کے عہد میں بہت بڑا فرق (خود آنحضرتؐ جیسی شخصیت کے ظاہری طور پر موجود ہونے اور نہ ہونے کا) ہے۔

— (۳)

اسی کے ساتھ یہ بھی پیش نظر رکھنا چاہیے کہ آپ کی رحلت کے بعد  
 بہت بڑی سماجی و سیاسی تبدیلی یہ بھی پیدا ہوئی کہ (فتوحات کے  
 نتیجہ میں) عالم اسلام کے جغرافیائی حدود پھیلنے لگے، اور اگرچہ  
 آنحضرتؐ نے اپنی زندگی ہی میں دنیا بھر کے حکمرانوں، کسریٰ و قیصر  
 جیسے بادشاہوں اور حبشہ وغیرہ کے سلاطین کو اسلام کی دعوت دی  
 تھی اور آپ تمام بنی نوع انسان کو دین اسلام قبول کرنے کی دعوت  
 دے رہے تھے۔ کیونکہ اسلام میں نہ طبقات کی کوئی گنجائش ہے نہ  
 ایک قومیت کو دوسری قومیت پر (تقویٰ کے بغیر) کوئی امتیاز حاصل ہے  
 لیکن جن لوگوں نے آپ کی دعوت پر لبیک کہی اور حلقہ بگوش اسلام  
 ہوئے وہ جزیرہ نماے عرب کی حدود میں ہی رہتے تھے جن کے اندر  
 دین و مذہب کی بنیاد پر عالمی اخوت کے جذبات و احساسات بھی موجود  
 تھے۔ اور حضور اکرمؐ ایک ایسا ہی معاشرہ ایجاد کرنا چاہتے تھے جس  
 میں عربی، فارسی، ترکی، ہندی اور دوسری قومیتوں کی کوئی  
 تفریق نہ ہو اور ظاہر ہے کہ یہ ایک مشکل لیکن نہایت ضروری جہم  
 تھی اور پیغمبر اسلامؐ کی رحلت کے بعد جب فتوحات شروع  
 ہوئیں تو وہ حالات یکسر تبدیل ہو گئے جو آنحضرتؐ کی زندگی میں تھے۔  
 اسلام کے طرز جہان بینی اور پوری دنیا کو رشتہ اخوت میں منسلک  
 رکھنے کی جہم کا تقاضا یہ تھا کہ زمام اقتدار ان لوگوں کے ہاتھوں میں  
 ہوتی جن کے افکار و خیالات اور نظریات و احساسات صد فیصد  
 اسلامی ہوتے اور جن کی زندگی میں زمانہ جاہلیت کے افکار و  
 خیالات اور جذبات و احساسات کا کوئی شائبہ بھی نہ ہوتا۔ لیکن

حضرت رسول خدا کی رحلت کے بعد مصعب اقتدار پر بیٹھنے والے ...  
حضرات ایک عالمی برادری ایجاد کرنے کی قطعی ذمہ داریوں کی اساس  
بنیاد ثابت نہیں ہو سکتے تھے۔

یہی وجہ ہے کہ آج تک پورے عالم اسلام کے اندر وہ عالمگیر طرز فکر  
نہیں پیدا ہوا کہ جس کی روشنی میں تمام انسان اس طرح برابر نظر آئیں  
جیسے کنگھی کے دندانے برابر ہوتے ہیں، جہاں عربی و عجمی کا فرق اور  
اس قسم کے دوسرے تمام امتیازات مٹ جائیں۔

اس تعلیم کو ان لوگوں نے حضرت رسول خدا سے سنا ضرور تھا لیکن  
عملی طور سے عرب و عجم کو اکٹھا زندگی گزارنے دیکھا نہیں تھا تاکہ اس  
خاک کو بعد کے مراحل میں نظام شریعت میں جلوہ گر کرنے کی نوبت آتی۔  
بلکہ اس کے برخلاف ان لوگوں کے لاشعور میں ابھی زمانہ اقبل کے  
کچھ ایسے افکار و خیالات موجود تھے جو عالمگیر طرز فکر پیدا ہونے میں  
رکاوٹ بنتے تھے۔

ہو سکتا ہے کہ کسی مرحلہ پر یہ رکاوٹ معمولی ہی رہی ہو لیکن بسا اوقات  
اس نے بہت شر پھیلایا اور بہت بڑی بڑی بلائیں نازل کیں جس کے  
تاریخ کے صفحات پر بکثرت شواہد موجود ہیں۔

مشال کے طور پر:

عراق میں جو عرب انصار آئے ہوئے تھے انھیں خلیفہ دوم نے جزیہ  
کی پابندی سے معاف کر دیا جبکہ وہ لوگ جو پہلے سے وہاں موجود  
تھے انھیں جزیہ دینا ہونا تھا۔ چنانچہ ان مقامی لوگوں نے احتجاج  
کیا کہ ہم بھی عرب ہیں ہم سے کیوں جزیہ لیا جا رہا ہے؟ اس میں

ہماری توہین ہے۔

ان کے احتجاج پر خلیفہ نے حکم دیا کہ جزیہ نہیں دیتے تو زکوٰۃ دیں۔ اور اپنے کارندوں کو حکم دیا کہ ان سے زکوٰۃ وصول کریں۔ زکوٰۃ اور جزیہ میں مالی اعتبار سے زیادہ فرق نہیں ہے۔ اور زکوٰۃ کے طور پر جو مال دیا جاتا ہے وہ جزیہ سے کوئی کم نہیں ہوتا۔ بس اس میں فارموں کے فرق ہے کہ زکوٰۃ مسلمانوں سے لی جاتی ہے جب جزیہ غیر مسلموں سے۔

اس لیے عراق کے مسلمانوں پر جب جزیہ لگایا گیا تو ان لوگوں نے اسے اپنی توہین سمجھا، جس پر احتجاج ہوا اور خلیفہ وقت نے حکم نافذ کیا کہ ان لوگوں سے جزیہ کے عوض زکوٰۃ لی جائے۔

یہ بظاہر ایک مختصری مثال ہے اور اس قانون سے انصار کے صرف ایک فائدہ کو فائدہ پہنچا تھا، لیکن درحقیقت بڑی مثال قائم ہو گئی جس کے بہت خطرناک نتائج برآمد ہوئے۔ قومیت و علاقائیت کی ایک ایسی بڑی رسم پڑ گئی جس نے اسلام کی بنیادوں کو ہلا کر رکھ دیا اور عالم اسلام کے اندر عربی قومیت، فارسی قومیت، ترکی قومیت، ہندی قومیت اور دوسری قومیتوں نے اس طرح سر اٹھایا کہ دین اسلام کی آفاقیت کو تہ و بالا کر دیا۔

مذکورہ بالا مثال کو پیش کرنے کا مقصد صرف یہ واضح کرنا ہے کہ ایک عالمی معاشرہ ایجاد کرنے (اور اسلام کی عالمگیر تحریک کو عام کرنے) کے لیے جس اعلیٰ قیادت اور ذوق سلیم کی ضرورت ہے، وہ ان حضرات میں موجود نہ تھا جن کے ہاتھوں میں اقتدار تھا۔



ان لوگوں کے لاشعور میں یہ بات بھی پوشیدہ تھی کہ ان لوگوں نے زیادتی کی ہے۔ جب ان لوگوں کو یہ احساس ہوتا ہوگا کہ انہوں نے حضرت علیؑ پر ظلم کیا ہے، ان کا حق غضب کیا ہے اور پیغمبر اسلامؐ کے انتخاب کو پس پشت ڈالا ہے تو یہ احساس جرم بھی پاؤں میں زنجیریں ڈال سکتا ہے، لیکن اغلب یہ ہے کہ انہیں ایسا کوئی احساس جرم نہیں ہوگا کہ وہ دین کو نقصان پہنچا رہے ہیں اور اسلام کے وجود کو خطرہ میں ڈال رہے ہیں،

کیونکہ ایسی باریک بینی، واقعات پر ایسی گہری نظر اور تاریخی تسلسل کے منطقی نتائج کا ان لوگوں کو اتنا شعور نہیں تھا کہ وہ یہ اندازہ کر سکیں کہ ان کے موجودہ انحراف کے منطقی نتیجہ کے طور پر، وفاتِ رسولؐ کے سچاس برس بعد ایک ایسا شخص جو خود کو خلیفہ رسولؐ کہلاتا ہوا اپنے گھر، دربار اور محل میں علانیہ شراب نوشی کرنے لگے گا.....

اگر اب دانی مسلمانوں اور صحابیوں کو حالات کی سنگینی کا اتنا احساس نہ بھی ہو تب بھی یہ احساس تو ہونا ہی چاہیے کہ انہوں نے حضرت علیؑ کا حق غضب کیا ہے اور حضرت رسولؐ مقبولؐ نے ان کو جو منصب عطا کیا تھا اس سے محروم کر دیا ہے، چنانچہ "غذرگناہ" کے طور پر بعض اوقات وہ لوگ ایسی بات کہتے تھے جو اس احساس جرم کی نشان دہی کرتی تھی، مثال کے طور پر :-  
حضرت عمرؓ رمایا کرتے تھے :

”حضرت رسول خدا صلی اللہ علیہ وآلہ وسلم کی کوشش تو یہی تھی کہ حضرت علیؑ کو اپنا جانشین بنائیں مگر میں نے احتیاطاً ایسا نہیں ہونے دیا۔“

مذکورہ بالا جملہ اگر ایک طرف ان لوگوں کے احساس جرم کو آشکار کرتا ہے تو دوسری طرف اس خطرناک روش کی بھی نشاندہی کرتا ہے کہ یہ لوگ پیغمبرِ سلامؐ کی کوششوں میں رکاوٹ ڈالتے تھے۔۔۔۔ اور جب ایک وفد انھوں نے قوم کے سامنے یہ اعتراف کر لیا کہ انھوں نے خود ہی کوشش کی کہ پیغمبرؐ کا منشا پورا نہ ہو تو پھر مزید جرات وبے باکی کا دروازہ کھلیں گے۔ اور پھر موصوف کو یہ کہنے میں بھی کوئی جھجک نہیں رہی کہ:

”متعتان کانتا علی عهد رسول اللہ وانا احرمهما واعاقب علیہما“

(دو متعے پیغمبرؐ کے زمانہ میں جائز تھے۔ میں دونوں کو حرام قرار دیتا ہوں اور دونوں پر سزا دوں گا)۔  
پیغمبرِ سلامؐ کی صریح مخالفت کرتے ہوئے انھیں کوئی جھجک اس لیے محسوس نہیں ہوئی کہ

لوگ رفتہ رفتہ ان انحرافات کے عادی ہوتے جا رہے تھے، چنانچہ وقت گزرنے کے ساتھ ساتھ بڑی بڑی بدعتوں کے دروازے بھی اسی بنا پر کھلتے گئے اور انتہائی نامعقول اور غلط قسم کے

لے (ملاحظہ ہو تفسیر کبیر فخر الدین رازی ۲۰ مترجم

اعلانات بھی سنے جانے لگے۔



مذکورہ بالا چار نکات وہ ہیں جنہیں نظام شریعت کے تار و پود  
بجھیرنے میں اہم حیثیت حاصل ہے۔

اور ان سب کی بنیاد یہ ہے کہ

اہل بیت کرامؑ جو پیغمبر اسلام صلی اللہ علیہ وآلہ وسلم کے برحق  
جانشین تھے، ان کے ہاتھ میں تمام اقتدار نہ رہنے دی گئی۔







## حضرات ائمہ طاہرین کا عہد

اس باب میں، ائمہ کرام علیہم السلام کے عہد حیات کی ایک مستقیم جہت اور مستررہ نہج کے بارے میں گفتگو کرنا مقصود ہے۔

(اختصار کلام کے پیش نظر) اتنی گنجائش تو نہ ہوگی کہ اس مقررہ نہج اور معین روش کے تمام خدو خال واضح کیے جاسکیں، البتہ یہ کوشش ضرور ہوگی کہ اس کا رخ واضح کر دیا جائے اور عہد ائمہ طاہرین کے بعض نقوش کی طرف توجہ دلائی جائے۔

اور یہ وہ رخ ہے جو تمام ائمہ کرام کی زندگی میں نمایاں طور پر نظر آتا ہے اور ہم اس پر عمومی سطح پر گفتگو کریں گے۔ اور ایک ایک امام کے عہد کا الگ الگ جائزہ لینے کے بجائے ان کے ادوات کے عمومی نقوش، مشترک مقاصد اور بنیادی وصف کو پیش نظر رکھیں گے۔ تاکہ ان کے اقدامات کی ہم آہنگی واضح ہو سکے اور نتیجتاً یہ بات بھی سمجھی جاسکے کہ اسلام کی عمومی تاریخ میں حضرات ائمہ کرام کا مجموعی طرز عمل کیا تھا۔؟

اس گفتگو سے ہمارا مقصد یہ نہیں ہے کہ ایک ایک امام کے دور حیات پر الگ الگ گفتگو کی اہمیت کو کم کریں، ایسا ہرگز نہیں ہے بلکہ ہر امام کے دور حیات کا مستقل مطالعہ اور اس کے جزئیات کو سمجھنا انتہائی ضروری ہے،

کیونکہ ان کے مجموعی ادوار کو صحیح طور پر سمجھنے کے لیے ہر امام کے تفصیلی حالات زندگی سے باخبر ہونا لازمی ہے۔ تاکہ ان کے دور کی خصوصیات، اہداف اور نقوش ہمارے سامنے اتنے واضح ہو جائیں کہ ان کے مجموعی ادوار کے مشترک اہداف کو سمجھنا آسان ہو جائے۔

الگ الگ دور کا مطالعہ یہ بتائے گا کہ ہر امام کے زمانے کے حالات جدا جدا تھے۔ اور اسی اعتبار سے امام کو لائحہ عمل اختیار کرنا تھا،

مثال کے طور پر امام حسن علیہ السلام کے دور کے حالات ایسے تھے کہ آپ کو صلح کرنا پڑی۔ جبکہ امام حسین علیہ السلام کے زمانہ میں حالات کا رخ ایسا تھا کہ آپ جنگ پر مجبور ہوئے۔

پھر امام زین العابدین کا دور ایسا آیا جس میں صرف دعا و مناجات کی گنجائش تھی لیکن اس کے بعد امام محمد باقر کو ایسا زمانہ ملا جس میں فقر اور حدیث وغیرہ کی نشر و اشاعت میں آسانی نصیب ہوئی۔۔۔۔

اسی طرح اگر ایک ایک امام کے زمانہ کو دیکھا جائے تو وہ ایک دوسرے سے مختلف نظر آتا ہے۔

لیکن جب ہم حضرات اہل بیت کے مجموعی لائحہ عمل کا مطالعہ کرتے ہیں تو پھر ان تمام مختلف حالات سے ہٹ کر دیکھنا پڑتا ہے۔ اور اس میں ائمہ کرام کی مساعی جمیلہ اس طرح متحد و متفق نظر آتی ہیں جیسے ایک مفہوم کی ادائیگی کے لیے مختلف تعبیریں، کیونکہ ہر امام کو جو زمانہ ملا وہ دوسرے امام کے زمانہ سے مختلف تھا۔ اور شیعیان اہلبیت ان حالات سے دوچار رہے جو اس زمانہ میں پیدا ہو چکے تھے۔

اس لیے ہم بڑی مشاہدات کے بجائے ایک ایسا نظریہ اپنانا چاہتے ہیں جو سب کا پنجوڑ بھی ہو اور سب کے لیے جامع بھی۔ تاکہ ہمیں اس دور کی تمام کمزوریوں کو باہم مربوط کر کے نتیجہ اخذ کرنے میں آسانی ہو۔

مثال کے طور پر جناب امیر المؤمنین کے حالات میں یہ بات ملتی ہے کہ آپؑ نے اصحاب کو جمع کر کے امامت کے بارے میں ان سے گواہی طلب کی جسے بہت سے تابعین نے مشاہدہ کیا۔

اور ان اصحاب سے آپؑ نے مطالبہ کیا کہ آنحضرتؐ نے آپؑ کے بارے میں اور اہل بیت طاہرینؑ کے بارے میں جو فضائل و مناقب بیان فرمائے ہیں، انہیں ذکر کریں۔

اسی قسم کی بات جناب امام محمد باقرؑ کے حالات میں بھی ملتی ہے کہ آپؑ نے تابعین اور تبع تابعین کو جمع کر کے فضائل اہلبیت پر گواہی دلوائی۔

اب اگر پورے دور کو ایک دوسرے سے مربوط کر کے دیکھا جائے اور اس حقیقت کو پیش نظر رکھا جائے کہ مذکورہ بالا دونوں مواقع پر ۳-۴ نسلیں جمع ہو گئیں اور پیغمبر اسلامؐ کی ان امارت کو یکجا کرنے کا موقع فراہم کر دیا گیا جو نسلاً بعد نسل محفوظ چلی آ رہی تھیں۔ اور پھر آنے والی نسلوں کے لیے راہ عمل بھی واضح کر دی گئی۔ تاکہ فضائل اہل بیتؑ کو چھپانے کی جو سازشیں ہوتی رہی ہیں وہ طشت از بام ہو جائیں اور یہ فضائل و مناقب گھر گھر پہنچ جائیں۔

یہ ایک مختصری مثال تھی، اس کے علاوہ ہر شعبہ حیات میں آپ حضرات کے اقدامات اسی طرح ایک دوسرے سے ہم آہنگ نظر آتے ہیں

اور میرا نچتہ یقین ہے کہ وہ مشترک اقدام جو تمام ائمہ کرامؑ نے راہ عمل کو واضح کرنے کے لیے فرمایا ہے محض ایک مفروضہ قرار نہیں دیا جاسکتا۔ بلکہ وہ ایک

دینی فریضہ اور منصبِ امامت کی ذمہ داریوں میں سے اہم ترین ذمہ داری تھی۔  
 کیونکہ سلسلہٴ امامت تو ایک ہی ہے لہذا اس کے تقاضے اور سرانجام  
 بھی ایک جیسے ہیں۔ جس کا عکس ہر امام کی زندگی میں لازمی طور سے نظر آئے گا۔ البتہ  
 ماحول اور حالات کی نیرنگی کے سبب ان کے اقدامات کو سمجھنے میں لوگوں نے غلطی کی اور  
 اسی لیے ہم یہ ضروری سمجھتے ہیں کہ تمام ائمہ کرام کے ادوار کو ایک سلسلے کی مختلف کڑیاں  
 سمجھ کر مطالعہ کرنے کی اہمیت پر زور دیا جائے۔

### ائمہ کرام کا مشترکہ عہد

جسے سابقہ بیانات کی روشنی میں اچھی طرح سمجھا جا سکتا ہے، اور میں سمجھتا ہوں  
 کہ اس مسئلے میں بحث کی کوئی ضرورت نہیں ہے کہ رسالت کی امنگوں سے امامت کی  
 کی تجلیاں کس قدر مربوط و ہم آہنگ ہیں۔

ہم سب اس بات سے واقف ہیں کہ اسلام کے آفاقی طرز حیات کے اندر  
 خود اس کے تحفظ کے اصول موجود ہیں۔ جس کی وجہ سے زمانہ گزرتا رہے یہ اصول زندہ رہیں  
 اور حضرات ائمہ کرام علیہم السلام ہی اس آفاقی طرز حیات کے پاسبان و نگہبان مقرر کیے  
 گئے تھے۔

کیونکہ وہ معصوم تھے — !  
 ان کی زندگی ہر قسم کے سہو و نسیان اور لغزش و عھیان سے پاک اور

منزہ تھی — !

اور ہم جو ائمہ کرام کے مشرک عہد کی بات کرتے ہیں تو ہمارے ذہن میں  
 محض اس کا خیالی فارمولہ نہیں ہے۔ کیونکہ ہماری نظر ان تمام حالات پر بھی ہے جو وفات  
 پیغمبر کے بعد پیش آئے۔

ائمہ کرام کو ان کے منصب سے محروم کر دیا گیا —

زام اقتدار دوسرے لوگوں نے اپنے ہاتھوں میں لے لی۔ جس کی وجہ سے پورے نظام فکر و عمل میں بدترین انحراف پیدا ہو گیا۔

تو اب جو ہم ائمہ کرام کے عہد مشترک کا تصور قائم کرنا چاہتے ہیں وہ اس عمومی موقف کے لفظ نگاہ سے ہے جو آج کل کے حضرات نے زمانہ کی نیرنگیوں کے باوجود، اسلام کے تحفظ اور پیغام رسالت کی بقا کے لیے اختیار کیا۔

بہت سے لوگوں کے ذہنوں میں یہ خیال پایا جاتا ہے کہ —  
چونکہ ائمہ کرام علیہم السلام سے ان کا منصب چھین لیا گیا۔ انھیں اقتدار نہ ملنے دیا گیا، ان پر ظلم و ستم کے پہاڑ توڑے گئے،  
اس لیے ان حضرات کے اقدامات میں ان محرومیوں کا رد عمل نظر آتا ہے۔ جیسے کسی شخص سے اس کا گھر چھین لیا جائے اور وہ اس کو واپس حاصل کرنے کی سعی کرتا رہے —

لیکن یہ خیال صرف تاریخی لحاظ سے غلط ہے، بلکہ بہت سے غلط افکار ایجاد کرنے کا سبب بھی ہے۔

اس لیے میں چاہتا ہوں کہ یہ بات واضح کر دوں کہ اس تصور سے جو نتائج اخذ کیے جائیں گے وہ سب بھی غلط ہوں گے۔

ہم تو یہ چاہتے ہیں کہ ائمہ طاہرین علیہم السلام کی حیات طیبہ کا ایسا مطالعہ کیا جائے کہ ان کے اقدامات کے مثبت اور ثمر بار پہلو سامنے آئیں اور اسلام کی پاسبانی کے سلسلہ میں سب نے جو مشترکہ اقدام فرمائے وہ واضح ہو جائیں۔



اگرچہ ائمہ طاہرین علیہم السلام کو ان کے منصب سے ہٹا دیا گیا مگر وہ

اپنی دینی ذمہ داریوں، اور اسلام کو تباہی سے بچانے کے سلسلے میں اپنے فرائض کو سمجھ پورا طریقہ سے ہر دور میں انجام دیتے رہے۔

یہی وجہ ہے کہ منافقین اور سازشی گروہوں نے اپنی چالیں بدلیں۔ نت نئے راستوں سے دین پر حملہ آور ہوئے، لیکن ائمہ کرام دین کی حفاظت کا فریضہ انجام دیتے رہے۔ اور جب بھی حکمران طبقہ کو کوئی ایسی دینی و مذہبی مشکل پیش آئی جس کو حل کرنے سے سب عاجز نظر آئے تو ایسے مواقع پر ائمہ طاہرینؑ ہی نے اسلام کی گنتی کو پار کرایا۔ اور قوم کو درپیش خطرات سے بچایا۔

آپ حضرات مسلسل اس بات کے لیے کوشاں رہے کہ کہیں مسلمان اپنی غلطیوں کی بنا پر بالکل ہی نیست و نابود نہ ہو جائیں۔ بلکہ جس حد تک ممکن ہو انھیں اختلاف و انحراف سے باز رکھا جائے۔

چنانچہ روایت ہے کہ

جب خلیفہ ثانی نے منبر پر جا کر یہ اعلان کیا کہ

”اگر میں نیکی کے بجائے بُرائی کرنے کا حکم دوں“

تو امیر المؤمنین نے باواز بلند فرمایا کہ:

”ایسی صورت میں ہم تمھارا گلا کاٹ دیں گے۔“

یہ ایک نہایت واضح موقف تھا۔ انحراف و کج روی کو روکنے کے سلسلے میں۔ اور مجاہد جو جذبہ شہادت کے ساتھ میدان کارزار میں قدم رکھتا ہے وہ بھی اسی موقف کے اظہار کے لیے کہ گمراہی و بے دینی کو ٹانے کے سلسلے میں اگر جان بھی چڑے تو باعث سعادت ہے جیسا کہ امام حسین علیہ السلام کے اقدام میں اس کی سب سے زیادہ نمایاں مثال موجود ہے۔

اسی طرح دیگر ائمہ کرام کے حالات زندگی میں بھی یہ قدر مشترک نظر آئے گی۔

کہ دین کے تحفظ کے سلسلہ میں جب بھی ضرورت پیش آئی آپ نے قدم اٹھایا اور ایسے چھوٹے چھوٹے مسائل جن کو حل کرنے سے حکمراں عاجز رہتے تھے اور نتیجہً اسلامی وقار پر اسے پھانسنے لگتی تھی تو ائمہ کرام ایسی مناسب رہنمائی فرماتے تھے جو اسلام کے وقار کو بحال کرنے کا موجب بنے۔

جیسے اسلامی سکے کے سلسلہ میں عبدالملک بن مروان کا استفسار اور امام زین العابدینؑ کی ہدایت۔

اسی طرح جب ہشام بن عبدالملک کو بادشاہ روم نے سوالات کے حصار میں اس طرح محصور کیا کہ اس سے جواب نہ دیا جاسکا تو امام محمد باقر علیہ السلام نے رہنمائی فرمائی۔

اور ائمہ کرام علیہم السلام کی یہ ہدایات ایسی محکم ہو کر تھی تھیں کہ کوئی انہیں ہلا نہ سکے۔

اور ان اقدامات نے ہر مرحلہ پر اسلام کی آبرو بچائی۔ کیونکہ حکام جو دین کو انتہائی ناپسندیدہ شکل میں پیش کر رہے تھے۔ اس لیے ائمہ المہدیٰ علیہم السلام اسے اپنا فرض منصبی سمجھتے تھے کہ لوگوں کو دین کی صحیح تصویر دکھائی جائے اور اس سلسلہ میں آپ حضرات کو انتہائی ناگفتہ بہ مشکلات بھی برداشت کرنا پڑتی تھیں اور حکام کے ظلم و جور کا نشانہ بھی بننا پڑتا تھا۔

مثال کے طور پر تاریخوں میں ملتا ہے کہ حضرت امام موسیٰ کاظم علیہ السلام پر قید خانوں میں اتنی مہینئیں پڑیں کہ آپ کی صحت پر بہت برا اثر پڑا، جسم انتہائی نحیف ہو گیا۔ یہاں تک کہ جب آپ سجدے میں جاتے تھے تو دور سے دیکھنے والے کو جاننا پڑتا کہ یہ صرف ایک کپڑا اڑھا ہوا نظر آتا تھا۔ آپ کا جسم محسوس نہیں ہوتا تھا۔ یہ منظر دیکھ کر حاکم کا نمائندہ آپ کی خدمت میں حاضر ہوا اور عرض کی کہ:

”خليفة وقت آپ سے معذرت چاہتا ہے اور آپ کو آزاد  
 کرنا چاہتا ہے آپ اس سے ملاقات کر کے عذرخواہی  
 کر لیں.....“

لیکن امام مہصاب انکار کر دیتے ہیں، جس کے نتیجے میں ایک بار پھر زیادہ  
 شدت کے ساتھ آپ پر مصائب و آلام کی بارشیں شروع ہو جاتی ہے لیکن آپ کسی طرح  
 ان حکام جور کے باطل اور غلط طرز عمل کی تائید کرنے پر آمادہ نہیں ہوتے۔

اسی کے ساتھ مثبت طریقہ سے آپ حضرات، لوگوں کو دین کے احکام و معارف  
 سے آشنا کرتے رہتے ہیں اور ان کے فکر و شعور میں ایسی پختگی پیدا کر دیتے ہیں کہ باطل کے  
 تمام افکار و نظریات کا مقابلہ کر سکیں۔

کیونکہ امام کو پروردگار عالم کی طرف سے ایسا وسیع اور ہر گیر علم عطا ہوتا  
 ہے کہ وہ پیش آنے والے حالات کو سامنے رکھتے ہوئے اس کے مقابلے کے لیے لوگوں کی  
 تربیت فرما سکیں۔

چنانچہ جس زمانہ میں حضرت امام حسن عسکری علیہ السلام مدینہ میں تھے،  
 آپ کو معلوم ہوا کہ عراق میں کندی (دنامی شخص) قرآن میں اختلافات تلاش کر رہا ہے،  
 اور اس سلسلے میں کوئی کتاب لکھ رہا ہے۔ تو آپ نے اس کے پاس پیغام بھیجا اور اس کے  
 شکوک و شبہات کو دور کیا۔

یہ انداز بتا رہا ہے کہ ائمہ طاہرین علیہم السلام کو اگرچہ حکومت سے محروم رکھا  
 گیا مگر وہ امت کے مسائل سے کس قدر نزدیک تھے اور دین کی پاس بانی کے فریضہ کو  
 کتنے محکم انداز سے انجام دے رہے تھے۔

ظاہر ہے کہ امت کی یہ رہنمائی اچانک اور اتفاقیان کے حصہ میں نہیں  
 آئی تھی اور صرف پیغمبر اسلام سے خاندانی رشتہ کی بنا پر تھی بلکہ پروردگار عالم کی عطا



اور آپ حضرات کے جہد مسلسل کی بنا پر تھی۔

کیونکہ قومی قیادت کے لیے عطیہ پروردگار کے ساتھ قومی خدمت بھی ضروری ہے۔ اور انسان قوم کی خاطر قربانیاں دیے بغیر ان کے دلوں پر حکمرانی نہیں کر سکتا۔ قوم انھیں لوگوں کو اپنے دل میں جگہ دیتی ہے جن سے اس کی مشکلات حل ہوتی ہوں اور جوان کے دستور و منشور کا پاسان و محافظ ہو۔

اور چونکہ ائمہ کرام علیہم السلام نے دینِ خدا کی حفاظت اور امتِ مسلمہ کو ہر قسم کی مشکلات سے بچانے کے لیے مسلسل قربانیاں بھی دیں اور بے مثال خدمات بھی انجام دیں۔ اس لیے ان کی حکومت بھی دلوں پر قائم رہی جس کی مثالیں وفاتِ پیمبرؐ کے بعد عہدِ جناب امیر میں بھی نظر آتی ہیں۔

جب لوگ خلیفہ ثالث کو قتل کرنے کے بعد آپؐ سے شدید اصرار کرتے ہیں کہ بس اب آپؐ ہی زمامِ اقتدار سنبھالیں۔

اور آپؐ کے بعد دیگر ائمہ کرام کے ادوار میں بھی اس کی ان گنت مثالیں ملتی ہیں۔ جیسا کہ امام موسیٰ کاظم علیہ السلام نے بارون رشید کو خطاب کرتے ہوئے فرمایا تھا کہ :

”تم جسم پر حکومت کرتے ہو، میں قلب و روح پر....“

اسی طرح جب عبداللہ بن حسن اپنے بیٹے محمد (نفس زکیہ) کی خلافت کے لیے لوگوں سے بیعت لینا چاہتے تھے اور انھوں نے امام جعفر صادق علیہ السلام سے التجا کی تھی کہ

”آپؐ بھی اس کی تائید کریں، کیونکہ آپؐ اگر قبول کر لیں تو

قریش یا غیر قریش کے دو آدمی بھی مخالفت نہیں کریں گے“

یہ جملہ بتا رہا ہے کہ لوگوں کے دلوں میں ائمہ اہلبیتؑ کی کتنی عظمت تھی،

اور ان کی دینی خدمات کے وہ لوگ کس درجہ قدر دان تھے۔

اس کی تائید اس واقعہ سے بھی ہوتی ہے کہ جب ہشام بن عبدالملک جیسا بادشاہ وقت طواف کے موقع پر حجر اسود کو بوسہ دینا چاہتا ہے اور لوگوں کے انہوہ کثیر کی وجہ سے حجر اسود کو بوسہ دینے سے عاجز و محروم رہتا ہے۔۔۔۔۔ لیکن۔۔۔۔۔ اسی موقع پر جب حضرت امام زین العابدین علیہ السلام حرم مقدس میں تشریف لاتے ہیں تو سارا مجمع ان کے عزت و احترام کی بنا پر کالی کی طرح پھٹ جاتا ہے، امام کے لیے راستہ کشادہ ہو جاتا ہے اور وہ پورے خضوع و خشوع کے ساتھ طواف بھی کرتے ہیں، حجر اسود کو بوسہ بھی دیتے ہیں اور ہشام دور کھڑا ہو کر حسرت و یاس سے اس منظر کو دیکھتا رہتا ہے، اس کی آنکھیں حیرت سے پھٹی رہ جاتی ہیں، امام کی عظمت کے مقابلے میں جب اپنی بے بسی اور حجر اسود کے بوسہ سے محرومی کو دیکھتا ہے تو کچھ بس نہیں چلتا کیا کرے، تیوری چڑھا کر پوچھتا ہے: یہ کون شخص ہے جس کی اتنی عزت کی جا رہی ہے؟ اور (فرزدق اس کے اس سوال کے جواب میں ایک انتہائی مرصع قصیدہ کہہ کر امام کی عظمت کو خراج عقیدت پیش کرتے ہیں۔

تو اس واقعہ میں بھی اہل بیت کرامؑ کی وہی محبوبیت اور عظمت پوشیدہ ہے جس کے بغیر دلوں پر حکمرانی نہیں کی جاسکتی تھی۔

اسی طرح امامون الرشید کے دور حکومت میں جب سلطان وقت امام علی رضا علیہ السلام کو ناراض کرتا ہے تو سارا شہر غضب ناک ہو کر "قصر امامون" پر حملہ آور ہو جاتا ہے۔ اور آخر کار سلطان کو امام ہی سے التجا کرنی پڑتی ہے کہ وہ اس کی مدد کریں اور اس کی جان بچائیں۔

اور آپؑ اسے تنبیہ کرتے ہیں کہ

"امت پیغمبر کے بارے میں خدا سے ڈرو، مجھے تمہارے معاملات سے کوئی سروکار نہیں ہے۔ تم نے مسلمانوں کے

حقوق کو پامال کیا ہے اور نامناسب فیصلہ ان پر مسلط  
 کرنے کی کوشش کی ہے .... ”

یہ تمام مثالیں وہ ہیں جن سے ائمہ کرام علیہم السلام کی اس عظیم روحانی قیادت  
 کا پتہ چلتا ہے جو ان حضرات کو ہر دور میں اپنے سفرِ دیباچہ جانی اقدامات کی وجہ سے  
 حاصل تھی اور پوری قوم کو اچھی طرح احساس تھا کہ دینِ اسلام کی کشتی پار لگانے والا  
 گھرانہ یہی ہے۔

اسی بات کو اگر ذرا مختلف زاویہ نگاہ سے دیکھا جائے تو یہ نظر آتا ہے  
 کہ ہر دور کے حکمرانوں کے دل میں ائمہ طاہرین علیہم السلام کی جانب سے انتہائی  
 خوف و ہراس نظر آتا ہے۔ جو اس بات کی واضح علامت ہے کہ تمام حکمرانوں کو کبھی یہ  
 بات اچھی طرح معلوم تھی کہ —————

دلوں پر حکمرانی اہل بیتؑ ہی کی ہے۔ جو نتیجہ ہے ان کی عظیم خدمات  
 اور منسرد و قربانیوں کا ————— !

حکمرانوں کے دلوں میں یہ خوف بعض اوقات اتنا شدید ہو جاتا تھا کہ  
 ان پر ایک دہشت سی طاری ہو جاتی تھی جس کے ردِ عمل کے طور پر کبھی امام کو پابند  
 سلاسل کرتے تھے، نظر بند کرتے تھے، گھر کی نگرانی کراتے تھے، قوم سے ان کا  
 رابطہ منقطع کرنے کی بھرپور کوشش کرتے تھے، اور جب یہ تمام حربے بے کار ثابت  
 ہوتے تھے تو انہیں قتل کرنے کی سازشیں کرنے لگتے تھے۔

اور یہ صورتِ حال ہر دور میں ایسے تسلسل سے نظر آتی ہے کہ کوئی  
 ذی ہوش انسان اسے وقتی بات یا اتفاقی چیز نہیں قرار دے سکتا۔ بلکہ یہ اس بات کا  
 واضح ثبوت ہے کہ ہر دور کے حکمرانوں کو اس بات کا بھرپور احساس رہا ہے کہ اہلبیت  
 کرامؑ کی ایسی شاندار دینی خدمات ہیں اور تلوٰبِ انسانی پر ان کی ایسی حکمرانی ہے کہ

وہ جس وقت بھی چاہیں ہماری حکومت کا تختہ الٹ سکتے ہیں۔

سوال یہ ہے کہ کیا ائمہ کرام کی ایجابی اس حد تک تھیں کہ حکام جوہر سے اقتدار چھین لیا جائے یا یہ کہ ان کا دائرہ کار صرف اسلام کی حفاظت اُس کے پیغام کی نشر و اشاعت اور امت کی پاسہ بانی تک محدود تھا —؟

اس اہم سوال کے مکمل جواب کے لیے یہیں تفصیلی بحث میں جانا پڑے گا جس کی اب اس باب میں گنجائش نہیں رہی لیکن متعدد احادیث معصومین علیہم السلام کی روشنی میں جو بات نمایاں نظر آتی ہے اس کا حاصل یہ ہے کہ —

ائمہ کرام علیہم السلام کے عالمگیر نظام کے پائیدار قیام کے لیے صرف مسلح جدوجہد، جو وقتی و عارضی ہو، اسے کافی نہیں سمجھتے تھے۔

کیونکہ ان حضرات کے نزدیک لوگوں کے اذہان میں مذہب کی تعلیم کو راسخ کرنے کے لیے صرف عسکری قوت پر انحصار نہیں کیا جاسکتا۔ بلکہ اس کے لیے ایک ایسا پختہ یقین ایمان رکھنے والے گروہ کا ایجاد کرنا بھی ضروری تھا جو امام کی امامت و عصمت پر بھرپور یقین ایمان رکھتا ہو —

ان کے فراہم کردہ مطالبی زندگی گزارتا ہو — ان کے فرمودات کو عملی جامہ پہناتا ہو اور امت کے مصالح کی بھرپور پاسہ بانی کرتا ہو۔

چنانچہ جب وہ مرد خراسانی حضرت امام جعفر صادق کی خدمت میں حاضر ہوا جس کے یہ پیشکش کی تھی کہ —

”آپ اقدام کریں، ہم شکر فراہم کریں گے“

تو امام نے ابتداءً اس کے سوال کو ناقابل التفات قرار دیا، پھر اس کے

اصرار پر حکم دیا کہ —

”اگ میں کو دپڑو —!“

اس نے انکار کیا۔

اسی اثنا امامؑ کے ایک مخلص صحابی آئے، امامؑ نے انھیں وہی حکم دیا اور وہ فوراً آگ میں کود پڑے۔ جس کے بعد امامؑ نے شخص خراسانی سے فرمایا کہ:

”اگر ان کے جیسے چالیس آدمی مل جائیں تو اقدام کر سکتا ہوں“

اور امیر المومنینؑ کی خدمت میں جب ہماجرین و انصار اور تابعین نے انتہائی شدید اصرار کے ساتھ زمام اقتدار قبول کرنے کی درخواست کی، تو اسی مذکورہ بالا اصول پر آپؑ نے اسے قبول فرمایا تھا۔

ائمہ کرامؑ کے پورے دور ظہور پر نگاہ کی جائے تو قدر مشترک یہ نظر آتی ہے کہ آپ حضراتؑ نے وقت کے حکمرانوں کو ان کی بڑھتی ہوئی کسرشی سے روکنے کی حتی الامکان کوشش فرمائی اور امت کو مکمل تباہی و بربادی سے بچایا۔

یہ ایک پہلو تھا۔

اور دوسرا پہلو وہ ہے جس کی طرف ہم نے اب تک اشارہ نہیں کیا اور وہ شیعوں کی حفاظت کا فریضہ ہے۔ کیونکہ یہی وہ گروہ تھا جو امت کے منصب کو تسلیم کرتا تھا۔ اور ان کی نگرانی اس لحاظ سے بھی ضروری تھی کہ یہ لوگ آپؑ ہی حضرات سے وابستہ تھے،

ان کے لیے راہ عمل کو واضح کرنا، ان کی حمایت و نصرت کرنا، ان کے شعور میں پختگی پیدا کرنا، مشکلات کا مقابلہ کرنے کے لیے ان میں حوصلہ پیدا کرنا، ان کی اصلاح کر کے انھیں ایک فکری لشکر اور باشعور طبقہ بنانا بھی آپؑ ہی حضرات کی ذمہ داری تھی، اور اس بات کی بہت سی مثالیں نظر آتی ہیں کہ ائمہ کرامؑ اپنے شیعوں کی بھرپور حفاظت و نگرانی فرماتے تھے، یہاں تک کہ ان کے افراد کے درمیان اگر باہمی چپقلش ہو جائے تو اسے دور کرنے کے لیے مختلف تدابیر اختیار کرتے تھے۔ اور جیسا کہ معلی بن خنیس

(شاگرد امام جعفر صادقؑ) کی روایت سے پتہ چلتا ہے، ائمہ کرام اپنے پاس سے رقم خرچ کر کے لوگوں کے باہمی اختلافات کو ختم کر دیا کرتے تھے۔

اس بنیاد کو سامنے رکھ کر ہم ان مسترد و احادیث معصومینؑ کو بھی سمجھ سکتے ہیں جن میں ان لوگوں کو قوم کے تنظیمی قوانین کی تعلیم دی گئی ہے جو ان قومی امور کی نگرانی پر مامور ہوتے تھے۔

ظاہر ہے کہ حالات اور ماحول کے مختلف ہونے کی بنا پر یہ قوانین بھی ہر دور میں جدا جدا ہوتے تھے۔



مذکورہ بالا معروضات وہ ہیں جنہیں میں نے اپنے دروس کے درمیان سامنے لانے کی کوشش کی اور آخ میں آرزو مند ہوں کہ حضرات اہلبیت کرامؑ کی زندگی کے دوسرے پہلوؤں کو سمجھنے کے لیے یہ مشعلِ راہ ثابت ہوں۔ اور خداوند عالم سے میری التجا ہے کہ مجھے ان کے تابعین میں سے قرار دے اور ان کے نقشِ قدم پر چلنے کی توفیق عطا فرمائے۔

آمین رب العالمین

(والسلام - سید محمد باقر الصدر)

(مترجم: رضی جعفر نقوی ۱/۶۸۷)



مسئلہ فدک پر شہید سید محمد باقر الصدر کی لافانی اچھوتی  
اور گراں مایہ تالیف



## تاریخ کی روشنی میں

جس میں

دختر رسول حضرت فاطمہ زہراؑ

کے موقف کے اثبات کے ساتھ ساتھ

اس مسئلہ کی سیاسی اہمیت اور فدک کی مفصل تاریخ

بیان کی گئی ہے

عمدہ طباعت | اعلیٰ کتابت | قیمت ۲۵ روپے

تیونس کے ایک اہل سنت عالم دین علامہ ڈاکٹر محمد تہجانی سماوی  
کی تالیف تحقیق و جستجو کا ثمر گراں ما یہ!

## ”ثمّ اهدیت“

کا  
اردو ترجمہ

پہر میں  
پاگیا

جو اب تک فارسی، انگریزی، ترکی اور فرانسیسی زبانوں میں ترجمہ  
ہو چکی ہے۔ اور جسے پاکستان میں پہلی مرتبہ اردو زبان میں  
طبع کیا گیا ہے


قیمت ۳۰ روپے

عمدہ طباعت

دیدہ زیب سرورق









تیونس کے سابق اہل سنت اسکالر

ڈاکٹر محمد تجبانی سماوی

کی

معرکہ الارارتالیف

”لَاكُونُ مَعَ الصّٰدِقِيْنَ“

کا اردو ترجمہ

ہوجاؤ سچوں کے ساتھ

جو ثابت کرتی ہے کہ

مکتب اہل بیتؑ ہی وہ واحد مکتب ہے جس کی حقانیت عقل و منطق اور آیات و روایات سے ثابت ہے

مسلمانوں کے درمیان معتبر کتب احادیث اور متفقہ تواریخ سب ہی شیعیت کی حقانیت کا منہ بولتا ثبوت ہیں

بہترین کتابت اعلیٰ طباعت عمدہ کاغذ تقریباً ۴۰ صفحات

قیمت صرف ۴۰ روپے

ناشر

موسسہ اہل بیتؑ

